

IL-HAJT TA' MALTA

U STEJER OHRA


BERNARD MICALLEF



IL-HAJT TA' MALTA

u stejjer ohra.

Bernard Micallef



160867

Stampat fil-Printwell Ltd.

Malta - 1988

© Drittijiet miżmuma mill-awtur.

Lil Alla u lill-bniedem

Kelmtejn Qabel

Il-kelma. Ghax verament, hija nieqsa imma timplika
kollox.

Bernard Micallef

WERREJ

| | |
|--------------------------|----|
| Tmien Kantunieri..... | 7 |
| Stejjer tat-Tfal..... | 17 |
| Tifel..... | 21 |
| Il-Kamra l-Vojta..... | 28 |
| Pietru Pawl..... | 34 |
| Meta Ftaht it-Tieqa..... | 40 |
| Jahasra Ġanni..... | 47 |
| Twil il-Pigmi..... | 50 |
| Id-Djarju ta' Frank..... | 54 |
| Nataljena..... | 65 |
| Il-Hajt ta' Malta..... | 71 |

TMEN KANTUNIERI

Dal-bniedem mar għax-xogħol bħas-soltu. Daħal fl-uffiċċju tiegħu u beda jaħdem, iqalleb karti u jnizzel noti li hu biss kien jifhem. Nies deħlin u herġin fl-uffiċċju qishom nemel, joħdulu rasu b'affarijiet żgħar u banali. U hu jkollu jissaportu hom għax dak hu xogħlu. Imbagħad ikollu jnizzel l-isem ta' kulhadd biex ma jinsa lil hadd għax jekk tinsa wiehed minnhom imur għand min għandu jmur u jdendlek. Imma min-naħa l-oħra ma setax jitlaq xogħlu, u n-nies jekk jevitahom fuq ix-xogħol se jarahom fit-triq. Id-dinja wara kollox hi nvazata bin-nies.

Gieli ħaseb li jkun fuq dinja oħra għalih waħdu, mhux għax kien ta' waħdu, imma għax kien hemm wisq ma' min ma jparlax, ma jiftaħx qalbu, ma jidhax u jibki. Fuq dinja oħra waħdu seta' jistrieħ minn din il-laqgħa vojta ma' razztu.

Għal minuta jew tnejn ma daħal hadd fl-uffiċċju. Ha nifs twil u pprova jlaħħaq dak ix-xogħol dejjem tiela' fuq il-mejda quddiemu. Minuta, tnejn, tlieta u taħbita oħra fuq il-bieb.

"Għaddi." Il-kelma kienet f'ħalqu tispara kważi eżatt ma' kull taħbita.

Il-bieb infetaħ u daħlet kaxxa. Il-kaxxa qagħdet quddiem il-mejda tistennieh iġholli għajnejh. Kienet kaxxa t-tul ta' bniedem, sewda u bħal kull kaxxa normali oħra.

Waqaf mix-xogħol li kellu u ħares 'il fuq. Għall-ewwel għajnejh ma tawx kas dak li kienu qegħdin jaraw, imbagħad infethu beraħ bħal żewġ ċrieki kbar tondi, jibilgħu dak li ma setghux jemmnu. Kaxxa sewda sempliċi ma kienx postha f'uffiċċju. Min kien dahhalha? Għalfejn? Qam f'salt mill-hasda li ġiet fuqu, ressaq is-siġġu lura, intrefa' bilwieqfa u dar mal-mejda għal ma' ġenb il-kaxxa. Rigal? Jew forsi xi ċajta Prattika minn shabu tax-xogħol? X'setgħet kienet aktar?

Tbissew bla ma jaf għalfejn, u ressaq idu biex ifittex twegiba mill-kaxxa stess. Il-kaxxa nħasdet u resqet lura f'dawra mgerrxa. Bdiet tgħajjat u twerzaq, tghidlu minn kull xorta ta' kliem. Mohħu baqa' ċass lejn dak li kien qed jiġri. Kaxxa sewda, fl-uffiċċju tiegħu, tgħajjat li hu qed jieħu l-kunfidenza.

Għal sekonda jew tnejn il-kaxxa u hu baqgħu jħarsu lejn xulxin, jibzghu minn xulxin. Quddiemu kellu kaxxa komuni, it-tul tiegħu, rettangolari, misterjuża fis-sempliċità tagħha, kaxxa li tparla, li tiċċaqlaq

kif ghamlet meta messha. Il-kaxxa quddiemu rat bniedem li flok jagħmel xogħlu ġie japprofitta ruħu, biex jiehu l-kunfidenza, biex jittanta b'mod l-aktar baxx.

Il-hin ta' l-iskantament għadda: marret tiġri 'l barra mill-uffiċċju waqt li hu bela' b'għajnejh id-dehra stramba ta' kaxxa tiġri.

Mar hdejn il-magna tal-kafe u straħ magħha għax hass sturdament riesaq. Jaf x'kien qed jiġri, kien storda u qed johlom. Issa jqum u jsib ruħu bilqiegħda fuq sigġu bi shabu tax-xogħol iduru bih u jgħidulu biex jistrieħ. Kemm se jidhku meta jgħidilhom x'holom. Minn hdejn il-magna tal-kafe mar bilqiegħda mill-gdid u niżżel rasu fuq idejh.

Barra l-bieb instema' storbu shih ġej. Fl-ahhar il-bieb infetħ berah u dahu xi hames kaxxi kbar kollha jgħajtu, jargumentaw u jsikktu lil xulxin.

Għolla wiċċu u qarras xofftejh: kien għadu m'għaddilux. Kaxxa sewda resqet mal-mejda.

"Int missejt lil binti?"

"Jien?" Baqa' jhares lejn kaxxa sewda quddiemu li kienet qed tparla. Kellu aptit jidhak, kaxxa tistaqsih jekk messx lil bintha. Imma le, din hi xi holma, is-shana telgħet għal rasu. Forsi tajjeb jiehu tazza kafe.

Qam minn postu u mar hdejn il-magna tal-kafe, ihares il-hin kollu lejn il-hames kaxxi li daru miegħu fl-uffiċċju.

"Jekk ma jimpurtax ha niehu tazza kafe għax nahseb li qiegħed f'holma u ahjar niġi f'sensija. Taf int, mhux soltu niltaqa' ma' kaxxi jitekllmu."

"Int mingħalik trid tghaddi z-żmien bija hux? Mela huda la trid titkessah"

X'gara ezatt wara ma fehemx. Hass bħal daqqa qawwija fuq geddumu u sab ruħu ma' l-art. L-uffiċċju mtela aghjat, min ighajjat li jrid joqtlu, min ighajjat "Zommuh!"; beda jara kollox idur bih u hames kaxxi jiterbu fuq xulxin, jagħmlu għal xulxin, jiġru ma' l-uffiċċju. Ra affarijiet jaqgħu mill-mejda, karti jiru qisu f'xi festa, u tgerbeb 'l hawn u 'l hemm ma' l-art biex jevita l-kaxxi li kienu ggenu. Kaxxa minnhom imma resqet lejha u hass daqqa oħra fuq ġenbu. Intlewa tnejn jokrob. Żewġ kaxxi oħra marru fuq dil-kaxxa jimbuttawha lura.

L-ilhna komplew jithalltu: fosthom seta' jisma' l-voċi ta' tnejn minn shabu tax-xogħol. Hares mi bluh lejn il-kaxxi. Kellu aptit jaqbad ikisser rasu mal-hajt biex forsi jifhem x'kien qed jiġri. Il-kaxxi komplew jargumentaw, jimbuttaw lil xulxin. Seta' jisma' l-ilhna ta' shabu jaqbzu

ghalih.

“Dak mhux ta’ hekk. Dak mizzewweg, ghandu tifla. Qatt ma ha kunfidenza ma’ hadd!”

“Dak mess lil binti. Xi fsibtha ’l binti se tigi tharref? Dak noqtlu rrid.”

Bilmod il-kaxxi bdew resqin lejha bla ma jafu. Sa fl-ahhar l-argument reġa’ saħan. Kaxxa minnhom resqet għal fuqu, ohra bdiet tghajjat: “Le, pa, le!” Malajr żewġ kaxxi resqu fuq ta’ qabel u nqalbu t-tlieta. Hass għadmu jifarrak taħt it-toqol ta’ tliet kaxxi. Kienu x’kienu dawk il-kaxxi żgur ma kinux vojta.

Tkaxkar kif seta’ lejn il-bieb. Ma setax jibqa’ hemm ġew jaqla’ bla htija.

Hareġ jiġri kemm jiflah. Uġigh hass kullimkien, imma ma setax jieqaf. Idu marret istintivament fuq ġenbu ’l fuq. Kif messet il-kustilji nġibdet lura. Kellu kustilja miksura. L-uġigh kompli jikber. Beda jiehu nifs qawwi bil-ġiri u ma’ kull nifs ġenbu ried jinqasam. Ma beza’ minn xejn f’ghomru kollu, imma l-uġigh issa beda jwerwru. Fejn se jaqbad imur fl-istat li kien? Sptar? Mohhu riedu jahrab. Jahrab? Għalfejn kellu jahrab jekk ma kien għamel xejn? Għalfejn kellu jahrab mill-uffiċċju meta ma kellu ebda htija? Kien qed iġib ruħu ta’ kriminal.

Imma bilfors kellu jahrab: dawk il-kaxxi. Jew kien qed johlom, jew mohhu m’għadux f’sensih. Forsi ġġennen! Miġnun? Le, dik qatt ma qalha fuqu nnifsu. Tassew, imma qatt qabel ma kien għalu kif qed jiġrilu issa. Kif jista’ jkun miġnun? Allahares!

Kompli jiġri kif seta’, idu tiproteġi l-kustilja miksura, idu l-ohra timxi ’l quddiem u lura mal-ġiri. Fejn sejjer? Wasal hdejn il-bieb t’isfel wara li niżel it-taraġ kollu. Fittex lil Pawlu l-purtinar li jkun għassa mal-bieb, biex forsi jiftaħu. Ma rahx.

Hasda! Mal-bieb ra kaxxa sewda donnha tistennieh. Waqaf f’salt, jilheġ u jħares lejha mingħajr ma seta’ jara espressjoni. X’espressjoni tista’ tara f’kaxxa komuni sewda? Kellha erba’ naħat, saqaf u qiegh, u anqas biss kien jaf jekk kinetx qed tħares lejha jew le. X’genn! Mohhu żgur kien telaq. Hu żgur bniedem miġnun. Miġnun? Tista’ tkun miġnun u tkun taf li int miġnun? L-uġigh mill-kustilja reġa’ beda ġej mill-ġdid. Ried kieku jintelaq għal tulu fl-art, u ma jimpurtah minn xejn iżjed. Imma minflok resaq lejn il-bieb.

“Haj! Diġà herġin mix-xogħol dalghodu? X’tahdmu hemm fuq qiskom jien.”

Baqa' jhares çass, halqu miftuh, lejn il-kaxxa mal-bieb. Il-lehen kien ta' Pawlu l-purtinar. Il-kaxxa baqghet thares lejha.

"Gralek xi haġa jew? Donnok mhux f'siktekk illum. Jaqaw ma tiflaħx?"

B'idu l-libera fetaħ il-bieb, waqt li l-uġiġħ f'ġenbu kiber u hareġ iġħaġġel 'il barra.

Barra mill-bini fejn kien jaħdem għamel żewġ passi 'l fejn kellu l-karozza, imbagħad waqaf. Kullimkien, sa fejn setgħu jlahħqu għajnejh, kien mimli kaxxi kbar suwed jaġħmlu l-aktar hwejjeġ strambi li wiehed jista' jimmagina li kaxxa taġħmel.

Ra kaxxi jimxu, kaxxi jparlaw, kaxxi jħarsu lejn il-ħwienet, kaxxi jsuqu l-karozzi, kaxxi f'karozzi tal-linja, kaxxi jnaddfu t-triq, kaxxi jixtru l-gazzetta, kaxxi kullimkien. Dawwar bilmod rasu minn naħa għal oħra jifli t-triq b'ħarsa mibluha. Baqa' skantat f'ħajja mimlija kaxxi.

Bl-akbar kalmezza żewġ kaxxi għaddew minn hdejha iparlaw fuq ix-xiri li għamlu. Għal mument nesa l-uġiġħ li kellu f'ġenbu u telaq jiġri kemm jiflaħ. Wiççu kien mimli biza'. Bla ma jaf fejn sejjer baqa' jiġri sakemm reġa' beda jħoss l-uġiġħ f'ġenbu.

Waqa'.

Kif qam mill-ħass ħażin sab ruħu fl-art imdawwar b'ħafna kaxxi kollha jimbuttaw biex jaraw x'ġara.

"Jaqaw attack f'qalbu?" seta' jisma' waħda mill-kaxxi tgħid fost it-tgeġwiġija ta' kliem.

"Le. Ĥass ħażin biss. Aħjar insejġħu tabib imma. Ma tafx x'jista' jiġri." "

"Donnu qed iqum."

"Kif int sieħbi? Tak Ĥass ħażin? Tridk tistrieħ hawn fuq dal-bank?"

Wiççu sfar bil-biza'. Kaxxa minnhom resqet lejha. Imbuttaha lura kif seta' u qam bilwieqfa. L-uġiġħ beda jġennu. Il-kustilja çcaqalqet u bdiet tmiss mal-laħam gewwa. Ĥass ġenb wiehed kollu, minn fuq s'isfel, bla saħħa, imma għamel ħiltu u b'pass mġħaġġel kompli miexi. Seta' jisma' ilħna jgħajruh warajh.

"Li ma kienx bhima, minfuq li qed ngħinu. Aħjar tlaqnieħ hemm ma' l-art. Dan x'bhima hu?!"

"Int messek m'għintu xejn!"

"Fejn kont naf jien? Rajtu Ĥassu ħażin ..."

Fil-mixi tiegħu beda daqqa jaħbat ma' xi kaxxa, daqqa se jerga' jaqa' fl-art bl-uġiġħ. Fejn sejjer ma jafx. Għalih bħal issa imbasta jimxi. Qed

jahrab? Minn xiex kien qed jahrab? Id-dinja saret tal-genn. Genn! Dik hi, hu kien qed jiggennen u jaf li qed jiggennen. Imma ghalissa hadd hliefu ma jaf. Allahares jindunaw, jitghuh f'xi spatar jew fabs. Mignun! Kien mignun mahrub. Qed jahrab minnu nnifsu.

Kellu aptit jibda jkisser kulma jara quddiemu. Ghalfejn kien qed jiggennen? Ghalfejn issa, meta kien raġel mizzewweg kuntent b'tifla wahda.

Id-dmugh niżel minn għajnejh. Kien qed jibki? Raġel qed jibki? Kemm, kemm kien ilu ma jibki! Forsi kien qed jibki minhabba l-uġiġh, forsi minhabba li kien mignun. Ma jafx.

Inhasad x'hin kaxxa sewda waqfet quddiemu u ma hallitux jimxi.

"Ara 'l min qed nara. X'sar minnek kemm ili ma narak? Il-mara tajba? Baqa' jhares ċass lejn il-kaxxa. Kienet kaxxa normali, twerwru bis-semplicità tagħha. Mohħu mtela turmenti jaharqu dwar jekk kienx mignun hu, jew kinetx inbidlet għal kollox id-dinja. Għajnejh grew iddisprati ma' tul il-kaxxa jippruvaw isibu hjiel ta' dan it-tahwid kollu. Is-semplicità, il-kruha tal-kaxxa kompliet iggennu. Kaxxa mhux suppost titkellem. Kaxxa mhux suppost timxi, għax kaxxa hi kaxxa. Beda riesaq hass hazin iehor: fejn kien qieghed, xi ġralu mohħu? Il-kaxxa għamlet pass lejh.

"Jaqqaw ġralek xi haġa? Ma tiflaħx jew forsi m'għaraftnix?"

Imma x'ix-xjaten kien hemm x'taġhruf f'kaxxa? Erba' kantunieri isfel u fuq, erba' naħat, saqaf u qiegh, iswed, x'kien hemm iżjed? Mohħu beda jbaqbaq. Jekk ma kienx mignun issa żgur li beda jiggennen. Għajnejh miksurin komplew jiflu minn fuq s'isfel il-kaxxa. Forsi kellu xi haġa hażina f'għajnejh Le. Kif jista' jkun dal-kaxxi kollha!

F'disperazzjoni shiha mbutta l-kaxxa minn quddiemu u kompli jgħaggel. Għajnejh hallihom lejn l-art għax ma felahx jara aktar tahwid. Snienu għazzizhom flimkien biex forsi jtaffi l-infern t'ugħi li kien ġej minn ġenbu. Kellu aptit jagħti fuq ġenbu biex ikompli jfarrak il-kustulja. Ir-rabja bdiet tieħu post il-biza'. Id-dehra tiegħu, iżda, kienet ta' bniedem imfarrak taħt tensjoni qawwija. Bilmod beda jhossu jitghaffeg mhux taħt l-uġiġh fiziku tiegħu — dak ma kien xejn — imma bil-hsieb kontinwu li hu mignun, li d-dinja u hu ma baqghux magħqudin f'hajja li hi l-istess għalih u għal kulhadd.

Kulhadd! Fejn kien kulhadd? Hlief kaxxi ma setax jara. Wasal f'tarf ta' bankina u se jaqsam meta kaxxa sewda qabditu minn idu. Ingibed lura- u kien se jaqbad jagħti biex jehles lilu nnifsu.

“Kk jogħġbok tista’ taqsamli? Jien xiha jahasra.”

B’harsa belhana baqa’ jifli l-kaxxa quddiemu tistennich igħidilha iva jew le. Idu baqghet miżmuma bla ma l-kaxxa dehret qed iżżommhieu. Ipprova jingibed lura imma għalxejn. Għal ftit sekondi ohra baqa’ kwiet perfett bejnu u bejn il-kaxxa. Ma setax jahseb aktar. Li jipprova jifhem biss sar turment f’dak il-ftit hin li għadda mindu harab mix-xogħol. Hares madwaru biex jara waqfux xi kaxxi ohra jharsu lejha.

“Kollox sew,” qal b’rasu baxxuta, “Ejja.”

Dawwar id wahda madwar il-kaxxa u l-ohra hallieha miżmuma kif kienet. Għamel xi żewġ passi bilmod fit-triq. Il-kaxxa mxiet mieghu waqt li hu għarrex b’għajnejh biex jara jekk kellhiex par saqajn. Ġenbu kompli jikwi. Forsi din kienet ċajta kbira hafna li kulhadd kien qed jagħmel fuqu billi jilbes ta’ kaxxa. Kieku saqajhom jidhru imma huma u mexjin.

Kif qasam it-triq dar lejn il-kaxxa.

“Imma din xi ċajta hux?”

“X’ċajta hi ruhi? Jien irrid min jaqsamli t-triq għax wahdi m’għadnix kapaċi. Mela mhux ċajta!”

“Taf għaliex qed ngħid: għalfejn kulhadd qiegħed f’kaxxa?”

“X’kaxxa hi? Xi ġralek ibni, donnok mhux f’siktek.”

“Xejn, xejn —għax, ma taranix differenti minnek?”

“Differenti? U żgur, kemm jista’ għandek - erbghin jew viċin. Jien diehla fis-scbgħin u żmagajt.”

Għaddas rasu, gerger tnejn, u baqa’ sejjer igħaġġel. Xi kultant beda jgħholli rasu biex jara hu jew id-dinja ġietx f’sikitha. Bl-istess mod li kollox sar hekk kollox jerġa’ lura.

• Imma għalxejn, madwaru kullimkien ra kaxxi jahdmu, jistrieħu, jimxu, jitekllmu, jidhku. Ta’ l-għaġeb.

Minn wara kantuniera li kien riesaq lejha harġu tliet kaxxi. Waqfu hdejn xulxin jimblukkawlu trieqtu. Dar u kien se jaqbad jġgri imma warajh kellu tliet kaxxi ohra. F’disprament fittex minfejn johroġ miċ-ċirku li għamlu madwaru. Ma jafx kellux jibza’ jew jirrabja. Mohhu qallu biss biex jahrab. Il-kaxxi ma kellhom ebda espressjoni imma l-imġiba tagħhom urietu li m’humiex hbieb. Komplew jagħlqu fuqu, u hu jdur qisu bhima maqbuda f’gagġa. F’fernezija ta salt għal fuq il-kaxxi ta’ naħa. M’għamel xejn u ġenbu ma qagħadx kwiet għal dan l-isforz. L-uġigh ma setax jissaportih aktar u niżel għarkubbtejh jingħi u jżomm idejh fuq il-kustilji.

L-ahħar haġa li ftakar jara kienet id-dehra ta' hafna kaxxi kbar, 'il fuq sew minnu, iduru, iduru madwaru, jithalltu ma' kull kulur. Imbagħad għalaq għajnejh.

Qam. Għajnejh daru ma' kullimkien jiflu l-inħawi. Kien f'kamra. Il-kamra ma kinetx familjari. Kien f'sodda. Fil-kamra kien hemm apparat mediku - sptar! Dahħluh ġo sptar żgur. Ipprova jqum. Hass reżistenza minn idejh u saqajh u fehem li kien maqful mas-sodda. Għolla f'it rasu u seta' jara li qaddu sa sidru kien imfaxxat.

Reġa' strah lura fis-sodda. Sakemm jibqa' maqful żgur li ma seta' jagħmel xejn.

Għaddiet xi nofs siegħa u f'dak il-ħin seta' jahseb sew fuq dak kollu li kien għadda minnu. Ftakar fl-uffiċċju, fil-kaxxi, fl-uġigh ta' ġenbu. Reġa' sab ruħu jittama li kulma kien għadda minnu kien holma. Jista' jkun ukoll li kien ilu li wegġa' u dak il-ħin kollu kien l-isptar johlom. Allahares kellu jerga' lura lejn dak il-ġenn ta' qabel.

U kieku kien qed johlom?

Il-mistoqsija baqgħet fil-qiegh ta' mohħu twaqqagħlu t-tama kollha. L-indeċiżjoni reġgħet bdiet timlich nervi. Mohħu tkemmex. Kieku kien qed johlom biss għalfejn rabtuh mas-sodda?

Ha nifs qawwi 'l ġewwa biex jistrieħ minn hsebijietu. Quddiem għajnejh reġa' beda jara miljuni ta' kaxxi suwed kollha mexjin lejh. Kaxxa tistaqsih biex jaqsmilha t-triq, kaxxa tgħid li tafu, kaxxa tgħid li mess lil bintha. Qatt qabel ma beza' daqshekk minn kaxxa sempliċi. Imma hu, wara kollox, ma kienx qed jibza' mill-kaxxi, kien qed jibza' għax kien waħdu, differenti minn kollox. Minn mindu ra l-ewwel kaxxa diċħla fl-uffiċċju ma kienx ra bniedem iehor. U bniedem kemm seta' jdum waħdu? Mela l-biza' tiegħu hi waħda ta' solitudni. Hassu f'it aktar kalm għax fehem x'kien qed ibeżżgħu proprjament.

Imma l-problema kiened għadha hemm.

X'se jaqbad igħid lill-kaxxi li jiltaqa' magħhom f'ħajtu? Hu bniedem, huma kaxxi. U kif ma ndunawx, donnhom, li hu differenti minnhom? X'taħwid!

Il-mara u t-tifla. X'sar minnhom?

Sa dak il-ħin ma kienx haseb fuqhom. Egoist—għajjar lilu nnifsu. Kellu f'mohħu wisq lilu nnifsu biex jahseb f'haddiehor.

Jekk il-bnedmin tad-dinja sparixxew kollha, allura anki martu u t-tifla. Is-sentimenti tal-passat li għadda ma' martu u mat-tifla għafsuħ.

Hsebjieta thalltu bejn l-imghoddi u l-prezent. Id-disprament u r-rabja li qabduh f' salt geghluh jahseb li kellu s-sahha jqačcat l-irbit li zammu mas-sodda. Beda jaghti kemm jiflah, sakemm ghejja u reġa' strah lura. Kollox kien mitluf. Kien tilef dak kollu li jaghmlu uman: l-imhhabba, il-konfront intelligenti ma' nies oħra, il-kuntatt shih mal-kultura u l-hajja ingenerali li kien ighix fiha. U issa? Xejn. Ma kien fadal xejn hlief dwejjaq kbar li dan kien biss il-bidu tagħhom. X'seħta ma tifhemx misteru kbir bħal dan. Fejn kien mar kulhadd?

Minn wara l-bieb instemghu l-passi resqin. Il-bieb tal-kamra nfetaħ u dahlu zewġ kaxxi ta' l-istess daqs, suwed u mimlijin semplicità. Karba ta' dwejjaq harġet minn hałqu. Għal ftit minuti baqgħu jħarsu lejn xulxin. Min jaf x'seta' għadda minn moħħ kaxxa, qal lilu nnifsu. Imbagħad inkorla: mela kaxxa kellha moħħ. Reġgħet ġietu l-biza' li qed jehfief minn moħħu. Id-dehra tal-kaxxi kienet bdiet iġġennu zġur.

Kaxxa minnhom resqet ftit vičin tiegħu.

"Xi ġralek?"

Il-lehen kien miksur u mbikki. It-tensjoni li kellu niżlitlu f' salt, għajnejh infethu, hałqu tbexxaq. B'widnejh sema' l-lehen ta' martu mbikkija hiereg minn kaxxa.

Martu, ġo kaxxa? X'kien se jaqbad ighidilha? Xtaq jara 'l mara 'l bintu, xtaq jismagħhom jitekellmu, jara li ma kien ġralhom xejn. Imma mhux hekk xtaq jarahom. Kienu differenti milli stenna hu. Stenna biss li jarahom kif ikunu s-soltu: reali. Ried ighid xi haġa imma ma ġiehx kliem f' moħħu. Anqas biss kien jaf jekk kellux jibqa' jinkedd jew inizzel rasu. Reġa' sar bħalma kien meta kien għadu tifel u tiġih xi haġa li ma jistax jifhem. L-ewwel jiddispra, imbagħad jaččetta t-telfa. Izda billi jaččetta x'se jaqbad ighid lil kaxxa li kellha l-lehen ta' martu? Anqas ma seta' jagħmilha ta' li kollox miexi normali għax fil-qagħda li kien marbut mas-soddabeda jistħi. Marbut mas-sodda quddiem kaxxa li qed tagħmilha ta' jew hi martu....

"Qed tismagħni? Xi ġralek? Wegġajt?"

"Hawn."

Kellu aptit jidhak b'leħnu stess. Kien ilu ftit ma jisma 'l leħnu. U "Hawn," x'kelma redikola, x'ried ighid biha?

"Wegġajt?"

"Le, issa għaddieli."

"Xi ġralek? Kellek xi tghid ix-xogħol?"

"Eh?"

X'jaqbad ighidilha? Ighidilha kellu xi ighid ma' kaxxa? Füt, füt rega' beda ġej in-nervi. Drah sew issa: l-ewwel taqbd u füt ansjetà, imbagħad l-istonku jibda jdur u jitqalleb, imbagħad mohħu jibda jgiddem lilu nnifsu, sakemm ikun bħal musmar qed jitghawweg taħt daqqiet qawwija ta' martell għax ma jistax jidhol fiż-żonqor. Bla ma ried hareġ karba bilkemm tinstema'. Le, ma setax jaċċetta, ma kienx tifel.

Kif il-kaxxa semgħet il-karba wiegħbet mal-ewwel.

"Xi ġralek?"

"Hafna. Ġrali hafna! Taf li anqas biss naf min int? Għalfejn ilbistu kollha hekk? Din ċajta? Ma nistax nissaporti aktar! Ahħ mohħi - qed niġġennen. Qed niġġennen, fhimt? Jew m'għadnix normali jew intom m'għadkomx bnedmin. Il-bnedmin għandhom l-uċuh...."

"Jahasra x'inhu jtik?"

"X'inhu jtini! Taf kif qed narak jien? Qed narak kaxxa—dak li qed jagħtini. Id-dinja kollha kaxxi."

Il-kaxxa ħarset sew lejn raġel marbut mas-sodda, ighajjat, ihawwad. Bdiet tolfoq.

"Qed tibki? Tajjeb nagħmel bħalek jien. Int lili biss tlift għax forsi ġġennint. Jien tlift id-dinja kollha."

"It-tobba qalu li m'għandek ebda sintomu ta' ġenn, pressjoni qawwija biss."

"X'ma jkollix pressjoni. Jien wahdi ma ngħix. U magħkom ma nistax ngħix anqas. Irrid in-nies, smajt! Ghidli, kif nista' nissaporti nitkellem ma' kaxxa? Int kaxxa. X'nista' nsib fik hlief tmien kantunieri?"

"Hudha bilmod forsi ..."

"Forsi xejn. Jien għidt forsi wkoll, għidt li forsi din hi ħolma, m'hijiex; għidt forsi qed niġġennen, għidli li t-tobba qalu li m'iniex. Mela forsi m'hemmx. Intom kaxxi, jien irrid dinja bil-bnedmin u daqshekk."

"Imma ..."

"Barra."

"Eh?"

"Barra! Ilaqli 'l barra. Jien ma' kaxxa ma nitkellimx. Int m'intix marti. Barra qed ngħidlek!"

Sigħat wara li ħarġu ż-żewġ kaxxi mill-kamra, kien għadu hemm marbut, mas-sodda. Kull füt hin beda jagħti sforz biex jinqala' mill-irbit

ta' ċintorini qosra ta' drapp b'saħtu. U kull darba kien jaqta' qalbu u jerga' jintelaq lura. Qalu li ma kienx miġnun, u rabtuh. Jekk ma kienx miġnun għalfejn rabtuh.

Intebah li b'subgħajh ta' id waħda seta' kemm kemm jilhaq il-qafla taċ-ċintorin taħt ġenb tas-sodda. Aktar ma beda jisforza aktar irnexxielu jġebbed idu sakemm subgħajh laħqu sew il-qafla u bdew jilagħbu magħha mferfxin. Imtela tama – ma kienx marbut sew daqs kemm haoseb.

Hekk kif idu sabet ruhha libera griet malajr għan-naha l-oħra. Fi ftit minuti kien inhall kollu. Qam bilmod bil-qieghda u stenna l-uġigh f'ġenbu. Hass ftit tūgiz, iżda uġigh serju ma kellux.

Fi skiet komplet resaq lejn il-bieb u ssemma'. Ebda ħoss. Bexxaq il-bieb u ħares fil-kuritur barra. Hadd. Hareġ mghaġġel iħares lura kull pass li jagħmel. Fil-ġnub il-kuritur kien mimli bibien. Kien hemm riħa qawwija ta' loppju, jew medicina. Wasal f'tarf il-kuritur u dar il-kantuniera għal kuritur ichor. Sema' l-ilhna bla ma kien jaf minn fejn gejjin. Bl-akbar heffa daħal go waħda mill-kmamar fuq il-ġnub.

Il-kamra kienet ta' xi wiehed mill-pazjenti. Fiha ma kien hemm hadd. Għalaq il-bieb malajr u baqa' jistenna warajh jissemma' għall-ilhna fil-kuritur. Seta' jismagħhom joqorbu l-passi ta' tnejn min-nies, x'aktarx tobbi. Fettillu jagħti daqqa t'għajn lura lejn il-kamra sakemm ighaddu. Il-kamra kienet il-ġmiel tagħha. X'aktarx il-pazjent kien xi hadd prominenti. Kien fiha sodda għolja li dehret komda ħafna, żewġ sigġijiet puliti, lampa għal ħdejn is-sodda, sink fil-kantuniera, mera kbira mal-ħajt...

Il-mera. Kemm kien ilu ma jħares lejnh innifsu. Xtaq kieku jħares biex jara jekk kienx verament ħaj, jew jekk kellux għajnejh magħluqin u kien f'xi ħolma. Xtaq jara kif inhu wiċċu fis-sitwazzjoni li sab ruħu fiha. U jekk kien miġnun, il-mera turih li l-ħarsa tiegħu mhix normali.

Resaq quddiem il-mera, spallejnh mieluqin, saqajh bilkemm jifilħuh, u rasu baxxuta. Kif għolla ħarstu lemaħ fil-ħgiega kaxxa sewda, b'erba' nahat, saqaf u qiegh, sempliċi...

Intelaq għal tulu fl-art, jibki, mirbuħ.

TMIEM

STEJGER TAT-TFAL

Fid-dawl fjakk ta' kmieni filghodu, dehret il-purciċċjoni tas-soltu: it-tlett itfal mexjin għalihom quddiem, u xi erba' passi lura ommijiethom. Ghalkemm wiehed seta' jarahom kuljum, xorta waħda wiehed kien jibqa' jiggustahom ġumata wara l-oħra 'l dawk it-tliet ċkejknin mexjin, id-dinja tagħhom, bil-bagalji żgħar jitbewsu ma' rkobbithom. Xagħarhom u surithom kienu tant puliti li wiehed kien jaħseb li kienu f'kompetizzjoni ma' xulxin. Izda huma, mitlufin f'paroli ma jaqta' xejn, ftit kellhom moħħ il-kompetizzjonijiet.

Warajhom, indaf u puliti tazza, mexjin waħda hdejn l-oħra f'linja dritta, kienu ommijiethom. Il-fwieha hierġa minnhom it-tlieta f'salt tħalltet fl-arja u stordiet lil kull min għadda ma' ġenbhom. L-unika haġa li biha kellhom x'jaqsmu ma' wliedhom kienet il-paroli dejjem għaddej donnu l-aħħar mezz t'għajxien għalihom. Il-harsa tagħhom kienet tiffa' implikazzjonijiet ta' dominanza, serjetà, determinazzjoni għamja, nervozià ...

It-tfal f'daqqa waħda bdew iġġajtu u jaqbzu ferħanin: "Iva, iva, iva." Ftehm u li jgħidu storja kull wiehed sakemm jaslu l-iskola.

"Darba waħda," beda l-aktar wiehed pruzuntuż fosthom, "kien hemm tifel imqareb, u pastas hafna. Miskina l-mami' tiegħu kienet dejjem tipprowa turih kemm kien pastas u kienet tagħtuh xebgħa biex jitgħallem joqgħod bravu, speċjalment quddiem in-nies. Imma xorta baqa' mqareb, għax kien il-ħin kollu jilgħab u jagħmel hafna hsejjes. Imbagħad qala' xebgħa kbira, u beda jibki hafna, u mar jigrì mid-dar...."

"Fejn?"

"Stenna! Mar jigrì x'imkien. U meta ħarab beda jibza' u jibki għax kien id-dlam. Imma lill-mamà tiegħu ma kienx ihobbha u hi bdiet tibki wkoll. Imbagħad hu kompli jħrab, imbagħad waqa' u reġa' beda jibki. Imbagħad talab lill-Bambin biex isiblu lill-mami' għax beda jibza' hafna mid-dlam u rah raġel li kien miexi, u hađu d-dar. U wara l-mami' tiegħu waqfet tibki u anki hu... u ma baqax aktar imqareb."

Hekk kif it-tifel spicċa t-tnejn l-oħra bdew iċapċpu, u malajr l-ommijiet sikktohom. Ma setgħux jikkonċentraw sew fuq dak li kienu qed iġġidu jekk it-tfal jagħmlu l-istorbju. Kienu qed jaqsmu ma' xulxin, bħall-aħwa, l-esperjenzi koroh, familjari, tagħhom. Kif setgħu ilaħħqu mat-tindif tad-dar? Din kienet il-mistoqsija prinċipali. Spicċaw biex semmew għal kemm-il darba sa l-iċken agent tal-ħmieġ li forsi kien ħarab

lill-ghajn ta' seqer taghhom, u baqa' perikolużament fid-dar. Din kienet biċċa serja u setgħet tqajjem botti u kummenti minn dawk li jżuru d-dar. Kien ifisser ukoll li t-ftal kienu qed iġhixu qalb dawk il-mikrobi penetranti daqs xafra, u qattiela, li kien iġib miegħu l-hmieġ.

Bla ma hadd seta' jobsor kif, is-sugġett tad-djalogu l-aktar xjentifiku inqaleb fuq l-irġiel ta' dik it-trinità mqaddsa. Malajr in-nisa daħlu f'pika fina fina dwar liema kien l-aħjar raġel miżżewweġ minn taghhom. Il-valuri sbieħ ta' żwiegħom ġew ippreżentati bl-akbar retorika: wahda tiftaħar li r-raġel taghha tant jaħdem li anqas jitkellem ma jkollu saħħa meta jiġi d-dar, l-oħra li tant jaħdem li kif jasal jiekol u mhux biss ma jitkellimx, imma jmur jorqod mal-ewwel; l-oħra li tant jaħdem li lanqas biss jiġi d-dar. Intefgħu t-tlieta b'ruhhom u ġisimhom favur ix-xogħol, u kemm hu tajjeb li żwiegħom inzerkaw jaħdmu lejl u nhar, u kemm hu tajjeb li jdaħħlu ftit tal-flus minn dax-xogħol anki jekk ir-raġel iżomm kważi kollox għalih.

L-iskola bdiet toqrob u bla telf ta' żmien it-tieni tifel sawwar u beda jgħid storja.

"Mela darba kien hemm mara toqgħod go żarbun kbir. U dil-mara kellha hafna u hafna t'fal".

"Kemm?" staqsa ta' ma' ġenbu herqan.

"Hafna, ma tistax tgħoddhom għax kienu aktar mis-somom li nagħmlu l-iskola. Ħa nkompili: u dawn it-ftal kollha kienu jhobbuha 'Il-mami' taghhom, imma wiehed ma kienx iħobbha. U dan it-tifel kien joqgħod jilgħab wahdu dejjem għax hutu ma kinux iridu jilgħabu miegħu talli kien jitkellem fuq il-mami' tiegħu u jgħid li ma thobbux. U dejjem baqa' jilgħab wahdu—bit-tojs tiegħu biss. Hutu kienu kollha joqogħdu jghajruh 'ikrah' għax ma kinux iħobbux xejn.

"Il-mamà tiegħu ma kinetx taf li jgħid li ma thobbux għax kieku żgur kienet ittih xebgħa. Hi kienet thobbu għax tlestilu l-bajda filgħodu, tiehu hsieb hutu kollha, kollha, kienet tnaddaf kuljum, u titlob lill-Bambin dejjem qabel torqod. U kienet tagħmel is-sodod, u, u kienet tfarfar, u kienet brava hafna.

"Imma, Peter, it-tifel, kien pastas hafna u darba ġew in-nies id-dar, u l-mami' tiegħu qaldu 'Thobbni?' u qalilha, qalilha, 'Le, għax qatt ma tbusni qabel norqod u ma thobbnix'."

"Imbagħad meta marru n-nies kien qala' xebgħa u sar bravu għax dejjem qal 'Iva' meta staqsietu jhobbiex."

Aljenat wahda sew bl-istorja tiegħu stess, it-tifel kien se jaqa' hekk

kif spicča. Minn warajh, il-vuči għolja t'ommu harġet għalih bħal berqa f'lejl iswed:

“Peter! Ara fejn sejjer daqsxejn. Irrid noqgħod seb’ għajnejn fuqek.”

Il-purçissjoni kompliet riesqa lejn l-iskola u t-tielet tifel fetaħ falqu biex jibda l-istorja tiegħu, iżda waqaf meta ra xebba u ġuvni mgħannqin, mal-ħajt, iħarsu çassi lejh bi tbissima helwa. Bil-pass çkejken tiegħu mar quddiemhom u baqa’ jħares lejn dawk iz-żewġ tbissimat, imbagħad çarrat falqu bħallikieku ma kellux truf għalih.

Bħal nemes li xamm fenek, ommu marret tigri, haftitu minn idu, ħarsa kerha mgħaġġla lejn in-namrati bikrin, u baqgħet sejra wara l-oħrajn.

“Rajtuhom ja psatas li huma? Anqas jimputahom jagħmlu dak li għadhom jagħmlu filgħaxija llum il-ġurnata. Kif iħalluhom jiltaqgħu hekk kmieni? Hekk jonqos ukoll, iħassruli t-tifel—nixrobilhom demmhom...”

Din kienet l-introduzzjoni għal diskussjoni mqanqla fuq il-ħażen tad-dinja, akkumpanjata minn zekzik frekwenti fuq tliet noti differenti.

It-tielet tifel reġa’ pprova jibda l-istorja tiegħu.

“Mela darba kien hemm tifel żgħir u dan kien imqareb ħafna, u ma kienx joqgħod bravu anki meta jiġu n-nies. U meta kien jilgħab kien joqgħod jagħmel ħafna storbu wara nofsinhar.

“Imbagħad il-mà tiegħu indunat li ma kienx qed joqgħod kwiet, u qaltlu biex joqgħod aktar sew. Imma hu xorta baqa’ jgħajjat meta jilgħab. Kien jaqbeż fuq is-sufan tas-salott ukoll. Il-mà tiegħu qaltlu li jekk jibqa’ jagħmel hekk - kien, kien joqgħod jiġri mad-dar ukoll u l-mà qaltlu li jekk jerga’ jagħmel xi ħaġa ħażina l-Bambin kien jitfegħu l-infern, u hemmhekk kien hemm fornijiet kbar bis-snien u jixwuk u jikluk.”

“Mà!”

“Mela! Imbagħad darba waħda beda jiġri mad-dar, u jaqbeż fuq is-sufan, u jidhak u jgħajjat, u rah il-Bambin għax kien fil-kamra fuq is-salib iħares lejh. Niżel bilmod mis-salib u qabad lit-tifel imqareb u tefgħu fil-fornijiet ta’ l-infern u miet u kieluh”.

“Aħh!”

“Imbagħad miet?” staqsa dak li qal l-ewwel storja donnu jixtieq li dak li qal l-istorja jibdel it-tmien għal nota aktar helwa.

“Iva miet.”

Sa dan it-tant il-purçissjoni kienet waslet l-iskola. It-tliet nisa waqfu jparlaw ma’ xi tnejn oħra wara li taw benedizzjoni bierda lil uliedhom u

bilmod bdew it-triq lura. Ftit 'il boghod mara kienet qed tirraġa l-ghonq tal-qmis ta' binha. Għaliha wehidha mhux żgur qatt kellmet lil hadd. Mill-bqija ta' l-ommijiet kienet meqjusa bhala mara supperva, kiesha silġa, b'ras żonqrija u bla sens. Kienu joboghduha l-aktar għax għalihom kienet titfanfar bl-uniku tifel li kellha. Ma kinux jaħmluha tbusu qabel jidhol l-iskola qisha qatt m'hi se tarah aktar.

Imma hi ftit kienet tagħti kashom u dak il-jum għamlet bhas-soltu. It-tlett itfal li ftit qabel kienu qed ighidu l-istejjer bejniethom harsu għajjurin lejn binha, imbagħad wiehed, wiehed, dawru rashom biex jaraw 'l om-mijiethom sejr in lura, ittaqtu bla serhan.

TMIEM

TIFEL

Fetaħ ktieb, bħalma kien jagħmel kull meta jsib f'it tal-hin liberu, u beda jaqra. Il-qari sar parti ġmielha minn haġtu, u għalhekk ma kienx tifel bħall-oħrajn għal kollox. Kien ihobb jaqra waqt li shabu jilagħbu barra. Ġieli għajtulu johroġ, ġieli qabdu miegħu fuq il-qari, ġieli umbrawh, imma xejn ma qata' d-drawwa. Baqa' jaqra bħal qabel.

Mill-bqija kien tifel bħall-oħrajn, għalkemm moħħu miftuħ f'it wisq għall-età li kellu. Ma kontx tistenna mistoqsijiet bħal tiegħu minn tifel ta' tnax. Imma l-mistoqsijiet kienu jiġu. Daqqa jitolbu twegiba sempliċi diretta, daqqa twegiba li tiegħu ż-żmien u l-paċenzja, daqqa ma jintwegħbux.

L-ghaxxa tiegħu jintefa' fil-ġnien, f'temp bnazzi, taħt sigra, jew id-dielja, u jaqra b'moħħ imkemmex u mimli heġga biex jifhem. Ġieli qalulu, ommu u missieru, biex jistrieħ u jmur jilgħab f'it. Waslu biex jistiednu lil xi tfal minn tal-ġirien biex forsi johdulu rasu. Mhux għax riedu li binhom ikun moħħ ir-riħ, imma għax din tal-kotba bdiet tiegħu x-xejra ta' marda. "Qed jisker bil-kotba," kien iġhid il-missier, "bħalma bniedem jisker bl-inbid."

Illum beda ktieb ġdid. Jaqra u jieqaf jimmaġina dak li jkun qara. Ktieb tal-fantaxjenza, kif inhu dan, kien jitlob immaġinazzjoni fertili. U kull f'it minuti erhilu jdawwar il-paġna bil-heffa, waqt li f'moħħu jibni l-istampa ma' kull biċċa informazzjoni ġdida. Għajnejh għaddejjin sparati minn fuq il-linji, jfittxu għaxxana għall-kelma li dejjem imiss. Kien bniedem żgħir maħkum mill-kotba.

Rakkont ta' hlejqa fil-forma ta' bniedem, li ma tkun bniedem xejn. Tkun magna bla ma taf. Magna mibnija minn materjal li jixbah eżatt l-għamla tal-bniedem. Magna li tiekol u tikber u tgħix bħal bniedem. Imma magna! Immaġina taħseb dejjem li int bniedem, imbagħad issib dokumenti sigrietu li jgħidu li int ġejt mibni minn moħħ bniedem ieħor. U hadd ma jkun qallek. Kulhadd jaf li int mhux bħall-oħrajn; għax int magna li tixbah kemm tixbah lill-bniedem, tibqa' magna. Imma hadd ma qallek xejn. Shabek, familtek, dawk kollha li jafuk ibda mill-eqreb minnhom, daħku bik u ma qalulekx li int magna. Immaġina dan kollu u tkun taf liema kwalità ta' ktieb fantastiku kien qed jaqra.

Kif seta' ma jiblx kull kelma minn rakkont hekk immaġinattiv? Il-paġni dejjem jinqalbu jaħtaf kemm jiflah mill-ktieb. Għalxejn harġet

ommu darbtejn fil-ġnien tipprova tfixklu mill-qari b'xi skuża. Sempliciment ma tax kasha. Hi, mirbuha mill-persistenza tiegħu kellha ċcedi bħalma għamlet min jaf kemm-il darba oħra. "Dan it-tifel ġie biex jinkwetani," kienet thewden.

Kienet tithassru tarah jaqra bla heda. Kienet tithassru bħalma bniedem b'saħħtu jiħassar iehor marid. Imma x' tagħmel jekk me riedx jaf hlief bil-kotba? Sahansitra kellmet tabib fuqu, imma kollox safa fix-xejn għax binha ma ried jisma' minn hadd.

Il-ktieb spicċah fl-istess jum li bdieh. Mhux l-ewwel darba kienet din li jibda u jispiċċa ktieb fl-istess jum. Jibda jaqra b'pass moderat, imbagħad meta jasal għal biċċiet eċitanti erħilu jgħaġġel kemm jiflah biex jehles ikun jaf x' ġara. Kif spicċa l-ktieb inxtehet lura fil-bank, ha nifs twil u telqu bħalma jagħmel min ikun kiel aktar milli jiflah l-istonku tiegħu. Tbissem, mistrieh kif kien, bis-sodisfazzjon li ha mill-hila tiegħu li jaqra jgħaġġel. Imbagħad reġa' beda jgħaddi l-ktieb shih f' mohħu, jahseb fuq kull haġa miktuba, jagħrbel il-ġrajja shiha.

Beda jistħajjel il-magna fil-forma ta' bniedem miexja quddiemu, tistaqsi għalfejn ġiet mahluqa, għalfejn ma qalulhiex mal-ewwel li hi magna, għalfejn kulhadd dahak biha.

"Inti għadek hawn?" L-omm inhasdet x'hin sabet lil binha għadu barra fil-ġnien meta kien diġà dalam.

"Hallini, mhux kwiet qiegħed?"

"X' ġara? Jaqaw ma tiflahx? Ha nċempel it-tabib, oqgħod."

"Mà, m'għandi xejn. Għalfejn qed tagħmel dan l-għaġeb kollu, għax bqajt barra ftit aktar mis-soltu?"

"Iva x'kont qed tagħmel hawn wahdek, fid-dlam?"

"Xejn, nahseb."

"Tahseb! Dejjem tahseb. Ruħi dawk il-kotba kollha mhux qed jagħmlulek gid, taf hux. Ma tafx, ibni, li l-mohħ tiegħek għadu zghir u ma jiflahx għal ċertu hsebijiet? Jien kont naqra wkoll, ktibt zewġ kotba kif taf int, imma kollox għamilt f'hinu u bilmod."

"Jien bilmod niddejjaq."

Għaddew jumejn. Jumejn, kienu dawn, li fihom it-tifel donnu gratlu xi haġa kbira. Magħluq, kemm seta' jkun, fil-kamra tiegħu bla ma jagħmel l-iċken hooss, sakemm ommu tgħajjatlu biex tara nqalax xi haġa, u jkollu jwieġeb. Ġieli ma wegħibx u hi terġa' tgħajjatlu b'ton inkwetati.

Xtaqet kieku tidhol għal mument taht il-gilda tiegħu u tara x'kien qed jeqred go moħħu. Bilfors li kellu xi haġa, għax dal-jumejn ma kien qara xejn.

Kien bilqiegħda fuq sigġu quddiem skrivanija żghira. Fuq wiċċ l-iskrivanija kellu l-aħħar ktieb li qara miftuħ.

Ma kienx qed jaqra, sempliċiment iħares ċass lejn il-paġna miftuħa quddiemu. Kien diġà qraha tliet darbiet oħra u ma kellux għalfejn jerga'. Seta' bejn wieħed u iehor jiftakar x'kienet tgħid.

"Jien magna mibnija mill-bniedem. Kif jista' jkun... Għalfejn hadd ma qalli? Min hu l-bestja li bnieni bħall-bniedem, bnieni naħseb, bnieni nħoss tant li ħsibt li jien uman.... x'ikunu dal-bnedmin. Naf: min għamilni hu xi wieħed minn dawk li jhobbu jagħtu t-torturi. Għalhekk għamilni, għalhekk ma qaluli xejn biex insir naf waħdi li jien biss magna haġja mejta; biex ngħix f'torturi għal dejjem. Qed jistudjawni - jien esperiment. Ma nistax ikolli familja ... iżolat fil-ħolqien tiegħi stess ... dahka universali bija. X'mistħija meta naf li kulhadd kien jaf li jien magna. Šhabi, x'se jgħiduli issa li jafu li jien naf? Šhabi! Mela jien għandi šhab? Kif jista' bniedem jithallat ma' magna ..."

Qam, fl-aħħar, minn fejn kien u mexa għal quddiem mera twila li kellu f'kamartu. Hares minn fuq s'isfel ta' persuntu jfittex xi haġa li tassigurah li kien bniedem u mhux magna. Beda jidhak bih innifsu biex jirredikola l-ħsieb li nibet mill-ktieb li qara. Għalxejn, wiċċu reġa' sserja f'salt minn jeddu. U tfaċċat mistoqsija perikoluza: x'inhi l-prova li hu bniedem? X'inhi l-prova li hu qed ighix fis-sens uman tal-kelma? Irrealizza li seta' kien magna mejta bla ma qatt ta' kas. Id-diffikultà li kellu kienet li ma kienx jaf kif jiddefinixxi bejn magna u bniedem. Forsi, ħaseb, il-kelma 'bniedem' qiegħda flok il-kelma 'magna'. Imma allura kulhadd magna?

Reġa' lura għall-iskrivanija. Jaħseb. La ma kienx hemm prova li turi li kien uman, seta' kien magna daqskemm seta' kien bniedem. Magna; jista' jkun hemm magna tant żviluppata li taħseb u jkollha l-istess kapacitàjiet tal-bniedem? Tista' teżisti magna mibnija minn elementi bħad-demem u l-laħam tal-bniedem? Għallinqas fil-ktieb li qara din kienet mhux biss possibbli imma wkoll saret.

U kieku stess kien magna x'seta' jagħmel? Seta' jgħid lil ommu u lil missieru li ma dahkux bih, li jaf x'kien. Imma kieku kien magna dan ifisser li hu bla ruh, hekk mur għidlu 'l Dun Pawl. Kieku kien magna kien ifisser ukoll li għalxejn joqgħod jaħseb u johlom li għandu 'l Rita ta'

faċċata ma' ġenbu. U hu minn dejjem hass li ma kienx bhal haddiehor. Ghalfejn kien ikollu jisma' oġġett darbtejn biex jifhem x'ikunu qed ighidulu? Ghalfejn kien jiddejjaq jisma' 'I min iparla mieghu? Forsi veru hu magna li mhix għalkollox bħall-bniedem. Ghalfejn pereżempju tfal ohra jhobbu jilaghbu waqt li hu le?

It-tabib hareġ mill-kamra b'wiċċ kemxejn imqarras. L-omm inhasdet u staqsietu x'gara. Setgħet thoss li din ta' binha ma kienet marda komuni. It-tabib l-iehor tas-soltu diġà qalilha li kellha bżonn iġġib psikjatra tat-tfal. Issa wiċċ il-psikjatra qalilha li l-problema kienet serja.

"Sinjura, it-tifel tiegħek għandu ossessjoni. Qed jahseb li hu magna..."

"U eja, dot. Trid tiċċajta..." Il-missier ma setax jemmen.

"Sinjur, forsi għalik tidher ċajta, jew haġa redikola, li bniedem jemmen dak li jemmen it-tifel tiegħek. Hi diffiċli li temmen li hawn nies li kapaċi jkollhom ossessjoni bhal din. Izda int ma tistax tifhem xi tisser ossessjoni. Ossessjoni, sinjur, hi fidi kbira, twemmin assolut, f'haġa li x'aktarx ma teżistix. Hekk daqskemm int temmen li int bniedem, ibnek jemmen li hu magna."

L-omm li sa dan il-hin bdiet tisma' biss bdiet titriegħed, rat kollox idur biha, u malajr ġibdet sigġu u qagħdet bilqiegħda. Bdiet tolfoq.

"Sinjura, m'għandekx tiehu dawn l-affarijiet hekk. Jien m'għidtlekx li m'hemm x' tama ta' fejq, għalkemm il-fejqan jista' jiġi bilmod biss. Ibnek għandu mohħ tajjeb, mohħ li jrid jahseb aktar milli hu kapaċi; b'hekk għalu li għalu. Izda nittama li biz-żajjar tagħkom nerga' ngibu fejn kien. Gibuh darba f'gimgha, it-Tnejn jew l-Erbgħa wara s-sitta. Għalissa ohorġuh kemm tifilhu, u ttuhx ċans jahseb."

"Ma ttihx ċans jahseb kif jista' jkun?"

"Sinjur, il-hajja umana, jekk thares lejha mill-angolu tiegħi, tinnota li hi bbażata fuq il-ħsieb tal-bniedem. Il-bniedem wasal sa fejn wasal għax jahseb u jemmen. Emmen li jibni magna li twasslu, u bena karozza; emmen li seta' jtir, u bena l-ajruplan. Kulma jagħmel il-bniedem għandu l-pedament tiegħu f' mohħu—f'dak li jemmen, fil-fidi umana jekk trid issejtilha hekk. Kontx taf li anki biex tqum minn sigġu trid tuża mohħok halli tikkoordina l-moviment shih tiegħek. Izda mbagħad mohħok tista' tużah hazin u temmen f'dak li qatt ma jista' jsir realtà. It-tifel tagħkom hekk għalu. Għalhekk inqas ma jahseb u aktar ma jkun attiv, aktar ifiq malajr."

Id-dar illum kien hemm hafna nies. It-tifel kien imdawwar bi tfal ta' l-età tieghu, zijiet, nanniet, insomma kulhadd. Kien jaf li ommu u missieru stiednu 'l kulhadd biex jaljenawh ghal fut mill-hsieb tieghu li hu magna.

Beda jhares lejn it-tfal ta' mparu jilaghbu hdejh. Ma setax jifhem x'ihossu meta jilaghbu, ghalkemm kollha dehru ferhana. Kemm xtaq li kien bhalhom, bniedem li jaf jiehu pjaçir. Imma t-tort ma kienx tieghu. It-tort ma kienx tieghu, le. Hassu jrid içarrat lilu nnifsu, ikisser dak li bena bniedem iehor. Ghalfejn riedu jhalluh haj, ghalfejn ma jhalluhx jeqred lilu nnifsu? Jaf, riedu jesperimentaw bih, jaraw kif tagixxi magna tahseb meta ssir taf li hi magna. Klieb li huma dal-bnedmin, kienu qed iżieghlu bih sakemm jinqdew huma. U kull mument dejjem jaçcertawh aktar u aktar li kien magna. Ara dik li ssejjah lilha nnifisha n-nanna tieghu, riesqa lejh titbissem. Kif kellha l-wiçç das-snin kollha tidhak bih.

In-nanna waqqafha xi hadd iehor qabel ma waslet hdejh. Ha r-ruh ghax ma kellux aptit iparla. Hares in-naha l-ohra tal-kamra u ra 'l zijuh iparla mat-tabib. Kienu qed ighidu xi haga tad-dahk ghax kull fut hin erhilhom jitbissmu jew jidhku.

Hares mal-bqija tal-kamra. Kulhadd kien qed jidhak. Ra hluq jinfethu u jinghalqu, ipaççu u jidhku. Ghamel idu ma' halqu u b'subghajh hass xuftejh maghluqa f'espressjoni serja.

Xi kultant kien qed ihossu qisu qed jistordi jara dawk in-nies kollha jparlaw, jidhku, jimxu minn ma' xi hadd ghal ma' xi hadd iehor. Qatt qabel ma kien ra lilu nnifsu daqshekk artifiçjali daqskemm issa. Donnu bejnu u l-bqija ta' l-umanità kien hemm baħar kbir; u hu jghum bla tama li qatt jasal. Tassew kien magna: hemm f'dik il-kamra mimlija nies bla ma jifhem ghalfejn iparlaw, ghalfejn jidhku, ghalfejn jaghmlu dak li jaghmlu.

Kif seta' ma kienx magna meta anqas lilu nnifsu ma seta' jifhem. Kieku kien bniedem kien ikun kuntent, jaf li hu bniedem, ighix ta' bniedem, u jifhem dak li jhoss. Imma gieli gew mumenti fuqu meta kien jindanna u jiddispra ghalxejn; ihossu bħal irid ikisser rasu ma' l-ewwel hajt li jara, irid jeqred lilu nnifsu flok iweġġa' lil haddiehor — u dak tghidlu bniedem, jew magna bil-hsara? Ma setax ikun li hu bniedem; jekk qatt ma kellu ghalfejn jahseb li hu magna, issa kellu hemm f'dik il-kamra mimlija nies. Ghax aktar ma kien hemm nies inqas seta' jifhimhom. Ma kienx bhalhom u huma wkoll ma setghux jifhmu xi jhoss u x'jahseb. Tajba din, holqu magna li ma setghux jifhmu. Kieku fehmu kienu

joqogħdu siekta, bla dahk, u paroli.

“Għidtek jien dak it-tifel għad tgħarrqu thallih jaqra dawk il-kotba kollha,” qal il-missier inkwetat u rrabjat. “Qed tara issa, għidli x’se nagħmel jien?”

“Jien ma kontx ngħidlu biex jieqaf jaqra? U int? Int qatt m’għidtlu xejn.”

Ir-rabja ta’ l-omm u l-missier ma kinetx hliet biża’ li binhom forsi għatlu xi haġa. Dik il-għurata ma kinetx sabuh f’kamartu u wara xi nofs siegħa ċemplu lill-pulizija. Issa kien għadda nofs ta’ nhar shiħ u binhom għadu ma nstabx.

“Imma kif dan l-uniku tifel li għandna jinkwetana hekk. Fejn mar, kieku biss naf....”

“Biżżejjed għalija nkun naf li ma għatlu xejn,” komplet l-omm.

Għal mument it-tnejn waqa’ s-skiel bejniethom, imbagħad reġa’ l-missier.

“X’fettillu jaħasra f’età hekk zghira dahhal ossessjoni bħal dik go moħħu. Mur għidlu x’ha biha. L-uniku tifel, mitluf wara immaġinazzjoni fiergħa. Kif isibuh ingieghlu jarmi l-kotba kollha li għandu. Anqas ’kk naf x’naf.”

“Min qallek li l-hsieb li gieħ għabu mill-kotba?”

“Huħ, ma tridx tgħid li l-kotba kienu qed jagħmlulu ġid hux? Mela minfejn seta’ jaħseb li hu magna? Magna! Ara tifel fejn jasal f’moħħu.”

“Il-kotba għamlulu hafna ħsara veru, imma qatt ma kien jasal jemmen li hu magna jekk kien jemmen biżżejjed li hu bniedem. Naħseb li forsi ħassu abbandunat, jew li hadd ma jifhmu. Jiġi perjodu fuq kulhadd meta tibda temmen li qiegħed waħdek fid-dinja. Hemm min ighaddilu u hemm min jibqa’ fih. Min jibqa’ fih ma jibqax jemmen li hu bniedem bħall-oħrajn, jew isir jemmen li hu bniedem u l-oħrajn m’humieħ...”

“Ma jien nifhem xejn. Bħalissa moħħni f’fejn marilna dak id-demonju.”

Għal ftit sekondi reġa’ waqa’ s-skiel.

“Jaħasra kieku jsibuh,” qalet l-omm minn taħt l-ilsien.

“L-iskola ċċekkjaw hux?”

“Iva.”

“Imma x’fettillu. Hsieb redikolu bħal dak ibiddel il-hajja ta’ binna.”

“Ma kienx hsieb redikolu biex ħakmu hekk, le! Darba kont naħseb bħalu wkoll — kont naħseb li jeżisti kulhadd barra jien. Jien kont holma,

dehra biss u kulhadd kien jaf. Kulhadd kien jidhak bija minn warajja u jien, ta' belha li kont, kont nibki wahdi. Imma llum naghraf li dak li ghaddejt minnu kien verita kbira: kont qed infittex raguni, stupida kemm trid, biex nifhem ghalfejn ma stajtx nikkomunika kif xtaqt ma' haddiehor. Il-hsieb kien redikolu imma l-esperjenza li qanqlitu verita kbira fl-umanita."

"Issa ikubha fil-ktieb li jmiss mela. Jien aktar jinteressani fejn mar dak."

Ftit 'il boghod mill-irdum kien hemm it-tifel bilqieghda fuq gabra haxix qasir. Ma' genbu kellu r-rota li biha kien idur meta johrog. Kien skantat lejn l-orizzont jara x-xemx niezla bilmod. Hi hajja tant sabiha, haseb, kieku kont bniedem u nista' nghixha. Hajja kbira daqs dal-bahar. Izda hu ma kellux id-dritt jahseb fuqha, u x-xemx kienet niezla. Hares ghal darba ohra lejn l-ahhar fut tax-xemx li kien fadal fuq l-ilma, qabad ir-rota, u telaqbaqa' jhares lejn l-ahhar fut dawl tax-xemx hekk kif ir-rota qabzet ix-xifer, u tahtu ma kien hemm xejn.

TMIEM

IL-KAMRA L-VOJTA

Par għajnejn infethu u qam. Xagħru mhabbel xi ftit, u wiċċu għadu skantat. Ihares lejn il-kamra li qieghed fiha. M'hemmx hafna x'tara. Jagħlaq għajnejh u jagħfas fuqhom b'idejh biex jiġi aktar f'sensih. Igholli jdejh u jitmattar, u jilaq nifs twil li ha biex iqajjem il-pulmuni.

Il-kamra ma fiha xejn hlief is-sigġu. Xejn, kamra b'erba' hitan. Żebgħa ċara, griza jekk qed jidher sew. U saqaf. Is-sigġu hu ta' l-injam. Hu ftit antik u meta jiċċaqlaq fuqu jizfen. Imma x'aktarx li t-toqol tiegħu jzommu għal jumejn ohra. L-art nadifa u vojta. Tisthajjlha wiċċu meta kien għadu kif qam, abjad u ċass.

Hekk iġhid li togħġbu d-dar, vojta minn kollox. Iġhid li ahna lkoll affettwati mill-ambjent, xejn m'hu liberu. Imma hu sab il-libertà għax qered l-ambjent. Biegh kulma kellu, anki hwejjeġ sentimentali. Għalfejn le. X'qatt ġabulu s-sentimenti hlief inkwiet, eghluq fih innifsu, rabja, u mibegħda. Hekk ihossu wahdu, mahrub min-nies u l-affarijiet li jagħmlu n-nies, mahrub minn kollox. Dnub jahasra li l-kmamar l-ohra m'humiex bhal din. Hwejjeġ b'zonjuzi bhall-kuker, il-frigġ u s-sodda, kellu jzommhom. Imma ta' l-inqas żamm dil-kamra vojta, u fiha, għal hin twil, jiġi kuljum.

Jiċċaqlaq fuq is-sigġu biex isib pozzizzjoni tajba sakemm iqum għal kollox. Is-sigġu jizfen kemm kemm. B'idu x-xellugija jiġbed xagħru lura u jhokk rasu fuq il-parti ta' quddiem, kważi moħħu. Spiss jagħmel hekk u dan hu vizzju. Issa probabbilment ihokk widintu billi jzellaq idu minn fuq għajnu għall-ġenb ta' rasu. Iva, hekk qed jagħmel. Rutina. Idu tintelaq għal mal-ġenb tas-sigġu, u jhalli rasu taqa' l-quddiem. Igholli rasu u bil-lajma jqum minn bilqieghda. Idawwar rasu kull naha. Dan l-aħħar ilu jgorr b'ugigh f'għonqu. Ikompli jdawwar rasu sakemm jieqaf b'hasda ihares lejn din in-naħa.

“Qed nara! Qed narak, ja demonju l'int, fl-aħħar sibtek.”

Quddiemu m'hemm hadd u forsi qed jiġġennen. Ihares b'għajnejh imberraqa. Jaqbad mas-sigġu b'idu biex ma jaqax.

“Iva qed niġġennen li ma kontx hanżir. Min mingħalik li int, tiddeċiedi li qed niġġennen. Nghidlek malajr. Fl-aħħar sibtek. Kont ili nħossok lejl u nhar, donnok trid tqabbad difrejk fija, imma ma stajtx nifhem. Hassejtek, dejjem hemm lest li tiġik is-saħħa tiftaħ għajnejk u ħalqek, u tghid li qed nagħmel. Issa nista' narak, nista' narak”

Skużani, int lili qed tghid?

“Iva lilek. Int hemm. M’hawn hadd iktar, m’intix tara li l-kamra vojta? Jew hsibt li int biss ghandek il-jedd tarani? Hsibt li jien ma nafx inhares lura? Hsibtni ma nafx nitkellem bhalek, jew....”

Imma...kif jista’ jkun? Hawn xi żball x’imkien. Int mhux suppost tarani. Fejn naf jien, inkella kif tridni nitkellem fuqek?

“Min qallek? Min qallek titkellem fuqi? Int tost, egoist—nista’ nghidu dan għax ili nhossok. Naf li trid tiġbed kolloxx lej. Rajtni hieles u htaftni hawn f’dari, m’hawnx aghar minnek. Għalfejn? Dik nistaqsik, għalfejn? Qatt ma rajtek, qatt m’għamilt xejn....”

Ma jistax ikun. Bhalissa qed iħares bħal bniedem li fehem kolloxx. Jippassiġġa mgħaġġel mal-kamra. Kultant jagħtu harsa kerha lejn din in-naha. Se jiftaħ halqu, se jgħid xi haġa.

“Ma tarax li int redikolu tgħid kulma qiegħed nagħmel? Trid bilfors tgħidilhom kolloxx? Jew għadek m’intix konvint li qed narak? Naf, għadek qed tahsibni miġnun. Imma miġnun int għax hloqt bniedem liberu u issa hrabtlek. Ma nistax nifhem biss fejn kont qed ngħix qabel, qabel ma bdejt inhossok. Bilfors li kont x’imkien fejn ma stajtx nahseb. Għandi lsen tiegħi u mhux se ngħid li trid int. Ghidilhom, ghidilhom, x’jien nagħmel, imma jkun jafu li dan qed nagħmlu jien għax irrid, mhux int.”

Tassew. Hrabt għal kolloxx u kienu se jinghadu tant hwejjeġ sbieħ fuqek. Dażgur, int taf x’inhul-aħjar għalik, u trid timxi wahdek. Kulhadd hekk igħid, li jrid imexxi haġtu hu.

“Iva, irrid nimxi wahdi. U lilek, lilek irrid naffaċċjak.”

Mimli kuragg. Għadu jdur mal-kamra. Hwejġu ftit imkemmixin min-nagħsa li ha fuq is-siġġu. Is-siġġu hemm għadu, ċentru taċ-ċrieki isteriċi li qed jagħmel hu fil-kamra.

“Smajtek. Isteriku jien? Int, b’dik il-kalma deskrittiva tiegħek, x’int? Fil-paċi? Mingħalik. Għadek ma tafx b’dawk l-idejn slavag li hemm go fik, lesti li jċarttulek l-istonku. Ibaż’ minnek innifsek. Għad xi darba tinduna li int haġ. Ha, haġ, kemm nidhak narak thares mibluh lej innifsek kif qed thares issa lejja. Hekk ara, hekk tagħmel.”

Qed jagħmel movimenti tassew spettakulari. Bħal irid jaqbad lilu nnifsu, jaqla’ biċċiet minn gismu u jarmihom fl-art. Jaqbad f’xagħru, reġa’ habblu kollu. Iħares lejn l-art bħal iddisprat. Jinzel fuq għarkubbejeh, jitmiegħek fl-art u jaqbad bħal annimal selvagg fi hwejġu. Spettakulari. Qiegħed iqum, imma saqajh ma jifilhuhx. Jerga’ jaqa’. Qed idur ma’ l-art jokrob, u kultant jagħmel il-ponn u jhabbat idu ma’ l-art kiesha. Issa jingħalaq f’ballun u jgħażżeż snien u b’xi uġiġ misterjuż li

qed ihoss. Għal darba oħra jipprova jqum u jirnexxilu. Wiċċu kull minuta jittrasforma ruħu; issa bi tbissima sarkastika, issa b'xofftejn miġbudin bir-rabja, issa b'moħħ imkemmex bħal ta' min jipprova jifhem.

“Għinni.”

Il-kelma jgħidha bħal tarbija tibki għall-ikel. U bħal qed tidwi mal-kamra vojta. Bħalissa jidher il-kontra ta' kif beda. Kien kalm qed iqum min-nghas, u issa mgħattan taħtu nnifsu. M'hemm xejn fuqu imma bilmod reġa' niezzejn lejn l-art. Ma jidherx liberu daqs kemm xtaq li jkun.

“Hallik miż-żibel li qed tghid. Possibbli għadek ma fhimtx? Aħ, l-uġiġħ, l-uġiġħ. Bhima li int ħallejtni nahrab. Jien, jien min jien? Kemm ili ħaj, għidli? Niftakar, niftakar meta kont żgħir ... veru kont żgħir darba? Tkellem.”

Jiddispaċini imma jkolli ngħidlek li int kreazzjoni ta' dal-mument. Int karattru biss, ipprova ifhem. Il-kreazzjoni ma rnexxietx kif mixtieq. Sar xi żball u mhux kollox mar kif suppost. Issaporti ftit, daqt jintemm dal-kliem. Jekk trid jispiċċa kollox issa.

“Le. Irrid ngħix aktar. Hemm xi ħaġa li rrid nifhem. Għadni ma nafx. X'taħwid, jaħasra fiex gejt.”

Jaqbad rasu fuq il-gnub u jiġbed xagħru.

“Aqtagħha. Qed ngħidlek tieqaf. Ma niflaħx nisimgħek tghid aktar. M'intix tara li qed toqtolni? Drajt wisq tiddeskrivi bla ma tagħti kas, bla ma thoss. Kemm xtaqt inkun liberu u nħossni magħluq.”

Jersaq lejn rokna tal-kamra, u joqghod wiċċu 'l gewwa. X'aktarx idejħ marbutin. Saqajħ flimkien stirati. Qed jagħmilha ċara li ma jridx lil min jarah. Irid ikun waħdu. L-istatura tiegħu hi la hi twila, u lanqas qasira. Spallejħ wisgħin, u jagħtuh dehra ta' bniedem f'saħħtu. Minn qaddu kemxejn oħxon, mhux iżzejjed. Saqajħ ftit żgħar għal persuntu.

Jiċċaqtaq qattra b'saqajħ. Jersaq aktar lejn ir-rokna. Donnu jrid jidhol bejn iż-żewġ hitan. Kultant jitlaq karba bħal “Qaaaj”. Iħabbat rasu mar-rokna u jhokk moħħu mal-ħajt. Proprju miġnun, imma qal li mhux. Qed jibki, jew jidhak, il-ħoss mhux ċar bizzejjed.

Idur f'salt.

“Ma jistax ikun.”

Xiex?

“Ma jistax ikun jien kreazzjoni tiegħek, niftakarni għadni żgħir. Kont dejjem magħluq id-dar minn ommi. Missieri miet qabel ma twelidt. Imbagħad kbirt. Niftakar kollox, u issa tiġi int u tghidli li qed neżisti għal dal-mument. Ma nafx kif iltqajna jien u int, imma le, jien ili ħaj. Għandi

hajja shiha. Jien jien. Hawn, taf kemm ili hawn? Ili diet snin.”

Dil-kamra dejjem hekk hallejtha?

“Iva. Vojta hux? X'tistenna meta jien kont dejjem magħluq, maqbud. Mhux meta kont żghir biss tafx, anki meta kbirt. Sa ftit ilu kont nisma' minn dak u l-ieħor, ngħin lil kulhadd, u hadd ma stmani. Issa qtajt il-ħbieb kollha u ngħix liberu. Imma, imma ergajt ġejt int u kissirtli kulma bnejt.”

Int kreazzjoni, għadek ma tistax tifhem. Il-memorja tiegħek maħluqa. Bdejt teżisti ftit ilu biss.

“Se terġa' tibda. Tara kif tagħmel biex iġġenninni.”

Johrog jigrì mill-kamra. Il-kamra vojta ħilief mis-sigġu. Ighaddu ftit sekondi. Jerġa jidhol bħal barri. Għandu ritratt f' idu u qed jurih lejn din in-naħa. Jidħak kemm jiflaħ qisu rebaħ xi haġa mhix magħrufa. Iressaq ir-ritratt aktar viċin. Hu tal-kulur u fih hemm żewġt itfal, wiehed ta' xi ħames snin, u l-oħra ta' xi tmienja. Mhux ċar ħafna u hu mifhum li min ħa-ritratt ma kienx espert. Jidher ritratt qadim ukoll, għax il-kulur naqas xi ftit. Iz-żewġt itfal qegħdin go biħa. Hemm gnien warajhom, kollu fjuri. Għandhom tbissima ħelwa turi li ma tista' tiġi meġhluha minn ebda nkwiet. Innoċenti u ħelwin, iżommu id xulxin.

“Dak jien. Qed tara dan ara, dan jien u din oħti. Oħti għadha hajja, jekk trid inċemplilha u tara kif veru. Temmen issa li jien ili ħaj? Tifhem issa li qatt m'hu se jirnexxilek toqtol il-libertà tiegħi? Nisfidak. Tkellem.”

Idejh jagħmilhom ponn waqt li jistenna t-tweġiba. Il-vini jidhru jaqbzulu f' għonqu. Wiċċu ftit ftit jerġa' jinbidel. Ix-xagħar fuq għajnejh jingibed 'il ġewwa, lejn imniehru, u kollox juri li għandu tensjoni qawwija. Kwazi jibda jitriegħed bir-rabja, u wiehed għandu jifhem li s-sitwazzjoni li qiegħed fiha m'hi togħġbu xejn.

“Irrid inkun waħdi”.

Dal-kliem iġħidu jgħajjat u l-kamra tibqa' ċassa lejha. Tassew miġnun. Qisu ruh maħruha ma tafx x' se taqbad tagħmel biha nnifisha. Ta' min iġħid li reġa' qiegħed ma' l-art, u issa jtajjar is-sigġu b' idu waqt li jagħti fl-ajru. Bħal nannakola li nqalbet fuq daharha u qed tagħti b'saqajha biex tqum. Rasu kultant tieħu tisbita ma' l-art. Saqajh u jdejh ikomplu jfittxu fl-arja ma' xiex jiggranfaw. Ikollha terġa' tintuza l-istess kelma ta' qabel: spettakulari.

“Hallini. Hallini ja kelb. Itlaq 'il bogħod minni ja...”

Waqt li l-kliem li qal ma ngabx kollu, jingħad li hu rrabjat ħafna u qed

jitleq ilsien u kif gie gie.

“Ha. Nitlaq ilsieni kif gie gie. Ilqattek fl-ahhar hux. M’ghadekx kalm kalm ja kelb li int. Qed tara, qed tara hux kif jien liberu; ngħid li rrid. Ngħajrek u ma tista’ tagħmel xejn.”

Int jahasra ossessjonat li tkun wahdek, u qed tinqabad fik stess. Jiddispjaċini li ħrabt, għalik jiddispjaċini. Tlaqt timxi qabel ma taf tagħmel pass.

“Iggibx aktar eżempji u parabboli. Gennintni. Arani qisni miġnun. U kif, għidli kif aċċettajt dan kollu bil-kalma int? Trid tghidli li m’intix tinkwieta b’dan it-taħwid kollu? Int biered, rieqed, bla sentiment.”

Int il-kontra, bla sabar, bla mistrieh, maqbud fik innifsek.

“Terġax tibda għax...”

It-tagħjir tiegħek ma jmissnix. U se nkompli ngħid dak li qed tagħmel, għax dan hu xoghli. Ingħib kliemk ukoll, it-tajjeb minnu.

“...imma ma jistax ikun li qed jiġri dan kollu ... x’imkien f’dil-kamra ingħaqdu moħhi u moħhok, in-nervi tiegħi u l-kalma tiegħek... x’il ...inhu jiġri llum? Kulma xtaqt inkun wahdi, fil-paċi. Jew forsi din l-immaginazzjoni tiegħi qed tagħmel bija. Kif se nifqa’ ...llum. Għax ma tmurx... Itlaq. Itlaqli l-barra minn dari. Qed ngħidlek itlaq, għax ...Jien m’iniex tiegħek fhimt! Ifhem li jien individwu. U, wara kollox, forsi int parti minni. Hee, ja ...forsu int il-kreazzjoni tiegħi, l-immaginazzjoni tiegħi. Haħ, x’se tghid għal dan?”

Waq li jghid il-kliem jagħmel hafna mutetti b’wiċċu bħallikieku nofs il-messaġġ jinsab f’dawn. Bhalissa wieqaf dritt. Idejh marbutin. Qisu xi ġeneral għadu kemm rebaħ battalja u qed iħares fuq l-iġsma kwietu ta’ l-għadu, jifsidahom jerġgħu jqumu. Igholli idu u jippuntaha lejn din in-naha.

“U ha ngħidlek, issa qed nifhem. Inti jien. Int parti minni li ħrabt u qed tipprova taħkimni. Imma jien liberu, anki jekk inbati bin-nervi, anki jekk parti minni, il-parti l-kalma, ħarbet, anki jekk int taf kulma nagħmel. Jien liberu.”

Idur, jersaq quddiem is-siġġu. Ipogġi u jagħmel ta’ bir-ruħu qed jorqod.

It-Tmi.....

“Le! stenna ftit. Kemm int mghaġġel. Ghidilhom aktar, kemm se tispiċċa f’daqqa. Ghidilhom x’jien nagħmel. Tini ftit aktar żmien.”

Kollox sew. Kien qam bilwieqfa, imma jerga' jpoġġi bilmod fuq is-sigġu. Idejh jaqbd u l-minkeb tas-sigġu kull naħa sakemm jistrieħ fuq għalkollox. Jimbotta rasu lura, u jerga' jibda jdawwarha minħabba f'għonqu. B'idu x-xellugija jimbotta xagħru lura u jhokk rasu, kważi moħħu, u jzellaq idu għal fuq widintu. Idejh jitlaqhom it-tnejn fuq kuxtejh, u jdawwar wiċċu lejn din in-naħa. Jitbissem, imbagħad jisserja f'daqqa bħal min irid li l-aħħar dehra tiegħu tkun waħda rispettabli. Jagħlaq għajnejh u jerga' jagħmel ta' bir-ruħu rieqed.

TMIEM

PIETRU PAWL

Darba wahda kien hemm Pietru Pawl.

Pietru Pawl kien twieled x'imkien fis-seklu ghoxrin. Kien sabih, miġni sew, u twajjeb sa minn meta twieled. Anqas biss beka meta hareġ u sa hmistax-il sena kien donnu halef li lil ommu u lil missieru ma jinkwetahom qatt. Ta' hmistax beda jinkwieta lill-ġenituri tiegħu għax qatt ma għamel xejn hażin. Haduh għand tobba li lkoll taw l-opinjoni tagħhom, u Pietru Pawl għadda għal sena shiha minn persekuzzjoni medika.

Iż-żmien, bħas-soltu, kompli għaddej, u Pietru Pawl kien għalaq ghoxrin sena jinkwieta lil kulhadd bil-kwiet tiegħu. Skola ma riedx ikompli, għalkemm moħħu kien jahdem. Allura beda jahdem: l-ewwel purtinar ma' kumpanija privata, it-tieni ma' taż-żibel, it-tielet tahlita ta' xogħol go fabrika jipproduċi ż-żraben, u xogħol id-dar jipproduċi t-tfal. Hawn kellu hamsa u ghoxrin u diġà kien imexxielu jifja' 'l martu fl-isptar għal tliet darbiet. It-tlett itrabi kienu kollha f'saħħithom.

Meta sab lilu nnifsu bi tlieta ma' saqajh, u mara li ma tafx hlief titqal, Pietru Pawl inħasad. L-ewwelnett qatt ma basar li hu kapaċi, u ma kienx kieku mhux għall-ghajjnuna kiefra ta' martu, u t-tieni ma kienx jaf x'jagħmel meta jkollu mara u tlett iżrameġ iħarsu kollha lejha jistennewh jikkmanda. Ma felahx aktar għall-pożt ta' missier, u ħarab.

Ma kinetx l-ewwel darba li ħarab. Meta kien għadu l-iskola kien jahrab il-harsa ta' l-ghalliem kull meta jinħass il-periklu ta' mistoqsija tqila, kien ħarab mix-xogħol ta' purtinar meta nsterqu xi flus għalkemm ma kienx hu, kien ħarab minn ma' taż-żibel meta baġtuh jiġbor fit-triq tiegħu stess. Anki ż-żwieġ sar bħala ħarba mid-dar fejn l-insistenzi ta' ommu biex iparla kienu għaffgħuh.

Pietru Pawl hareġ filgħaxija u telaq lejn il-kampanja. Quddiemu ra raġel ġgant b'elmu gorasu u liebes libsa tal-lastiku hadra bi strixxi blu fejn jiġu l-qtugħ tal-muskoli. Eżatt bħal dak li ra fil-programm tat-tfal il-ġurnata ta' qabel. Xrammga, l-iġgant eroj, telaq b'għirja lejn qabda haxix minfejn instemgħu xi hsejjes. Kif qorob il-haxix joghla kollu f'salt u jiehu s-sura ta' mostro li l-għamla tiegħu ma tingħarafx għal kollox. Xrammga kien daqs nofsu. Il-mostro ltewa lejn naħa u qala' sigra mill-egħruq bħalma Pietru Pawl kien jaqla' haxixa hażina mill-ġnien. Il-mostro għolla s-sigra imma Xrammga ma ċcaqlaqx. Għal sekonda baqgħu t-tnejn iħarsu lejn xulxin sakemm is-sigra nizlet bla ebda kunsu-

derazzjoni ta' korriment fuq l-elm u ta' Xrammga. Qisu qam terremot. L-art taht id-daqqa triegħdet u kullimkien imtela frak ta' ghuda friska. Izda Xrammga baqa' fejn kien, bħalma għamlet Everest wara li tela' l-bniedem fuqha.

Ir-rabja tal-mostru żdiedet u telaq għal fuq il-figura bl-elm quddiemu. Xrammga lesta dirgħajh biex jilqgħuh u l-mostru sab ruhu maqtugh mit-teorija tal-gravità li s-soltu dejjem zammitu mwahħal ma' l-art. Is-sahħa ta' Xrammga issa dehret fil-kobor tagħha kollu waqt li b'tisbita l-mostru reġa' ltaqa' mad-dinja. Il-minuta jew tnejn ta' wara ssawru minn konfront fatali bejn żewġ ġolfi. Bis-sahħa tat-taqiġha Xrammga deher donnu jikber: dahru mtela qtuq li wera l-forma maġestika ta' muskoli kbar, dirgħajh saru baħar imqalleb ta' saħħa fiżika, u riġlejh żonqor haġ.

B'id li harġet bħal leħħa ta' berqa Xrammga reġa' qata' l-mostru minn saqajh u tefgħu għal dahru. Minn hemm 'il quddiem id-daqqiet ġew minn naħa waħda biss, u l-mostru nqered.

Pietru Pawl sab ruhu miexi fid-dlam mill-ġdid. Kultant kien jipprova jaħseb, jew isaffar, imma anqas miegħu nifsu ma kien imdorri jparla wisq, jew jikkomunika. Iddeċieda li joqgħod jagħti d-daqqiet żgħar b'saqajh lill-ġebel li seta' jara ma' l-art, u għal sekonda reġa' ġie Xrammga quddiemu jtaġjar bini wara l-ichor minfejn ried iġhaddi hu. Dan Xrammga, min jaf x'qatt seta' jwaqqfu?

Widnejn Pietru Pawl bdew jinteressaw irwiehhom f'hoss ċkejken li kien ġej mill-ġnien quddiem dar li kien qiegħed joqrob lejha. Mar dritt lejn iċ-ċint quddiem id-dar u għajnejh fehmuh li raġel ċkejken kien qiegħed jipprova jidhol fid-dar. X'hin dan ra l-persuna goffa ta' Pietru Pawl telaq kollox u sparixxa. Pietru Pawl baqa' issa jħares lejn saqajh il-halliel jagħqu, u issa lejn l-ghodda li kien hemm f'hoġor it-tieqa. Kif irrealizza x'kien qiegħed jiġri twerwer u telaq jiġri hu wkoll.

Strah fuq haġt tas-sejjeħ xi mil 'il bogħod mit-tieqa.

Meta l-moral irxoxta xi ftit kompli miexi. Dam sejjer lejl shiħ miexi. Kien jaf li hu mitluf, imma ma qal xejn biex forsi ma tantx jinkwieta lilu nifsu. Għal ftit ma qabizlux id-dmugh x'hin ftakar li ma kienx ġab ikel miegħu. Ħares lejn is-sema u raha tiċċara bilmod. Waħda waħda l-istilel ċedew irwiehhom għad-dawl ta' tluġh ix-xemx. Il-koordinazzjoni naturali ta' qamar fuq naħa, xemx fuq oħra, lejl u nhar l-istess, saret bla tfixkil. Bla tfixkil ukoll l-ghodwa mtliet shab griz u l-ilma niżel.

Pietru Pawl kellu jistkenn taht arkata li tagħti għal razzett. Xrammga izda hareġ bil-qilla kollha kontra s-shab. Għamlet sajjetta dritt għal fuqu,

imma Xrammga, fuq għolja qisu xi alla, żamm is-sajjetta b'idu x-xellugija, u bil-lemnija ghawwigha lura lejn is-shab. Is-sema nfaqqhet fi splużjoni li rieghdet sinslet id-dinja. Imbagħad mill-elm u ta' Xrammga hareġ raġġ qawwi ta' dawl li qasam is-shab l-ewwel fi tnejn, f'erbgħa, fi tmienja, sakemm is-shab sar frakiet żgħar li tferrxu mar-riħ.

Pietru Pawl hass min jiġbdu mill-qalziet, u mwerwer qabeż hu wkoll minn taht l-arkata għal gox-xita. Iħares ċass lejħ, janalizza din l-imġiba stramba adulta, kien hemm tifel ta' xi disa' snin.

"Il-pa qallek tghaddi."

Pietru Pawl dahal wara t-tifel fir-razzet u sab ma' wiċċu l-barka t'Alla kollha fil-forma ta' bidwija ġgantiska. Għal mument reġa' ġie quddiem ghajnejħ il-mostru li hadha ma' Xrammga l-lejl ta' qabel. Minn wara l-bidwija hareġ nitfa ta' raġel bi tbissima li tilqgħek. Ghaddew l-ewwel ftit kliem jirrakuntaw l-aħħar manuvri tat-temp. U l-hin kollu Pietru Pawl jifli l-harsa tal-mara u r-raġel quddiemu biex jara x'tip ta' nies kienu. Imbagħad bla ma ried ghajnejħ bdew imorru fuq ġabra bajd frisk merfugh ġo borma mtaqqba fl-art. Aktar ma ghadda l-hin aktar l-attenzjoni nqalghet minn fuq il-bdiewa u marret fuq il-bajd. Waqt li l-bidwija kompliet tparla fuq l-annimali, it-temp, u ż-żergha, l-istonku ta' Pietru Pawl triehed taht it-toqol tal-vojt ġo fih. Kollox ma' kollox Pietru Pawl kien sar ġuħ.

Fl-aħħar il-bidwi nduna bit-talba qalila t'ghajnejħ Pietru Pawl, u lkoll hađu xi haġa hafifa biex jibdwew il-ġurnata.

Għaddiet ġimgha u Pietru Pawl kien għadu fir-razzett. Il-bidwi rah raġel jarmi s-saħħa u wasal għall-ħsieb li jżommu miegħu jagħtih daqqa t'id fl-egħlieqi għal xi haġa żghira fil-ġimgha u ikel kuljum. Il-hajja bdiet toghġbu 'l Pietru Pawl. Filgħodu jqum kmieni jitma' l-annimali, u kif ilesti jmur isib lil Ġanni fl-egħlieqi u jqatta' l-bqija tal-ġurnata jtkisser bil-qalb għall-bżonnijiet tal-fertilità ta' l-art. Kull fejn mess sar qisu ġenna ta' l-art. Iz-żergha kienet titla' fi xtieli kbar ħodor wara biss ftit żmien, u fejn diġà kien hemm il-miżrugħ l-ixtieli kienu donnhom jieħdu r-ruħ. Dan il-qbil straordinarju bejn Pietru Pawl u l-egħlieqi ta' Ġanni għogob lill-bidwi wkoll.

Aktar tard inqala' l-ghawġ. Ġanni deherlu li bdiet hbiberija żejda bejn martu u l-impjegat. Dik it-tbissima wiesgħa, regulari, li martu tat lil Pietru Pawl ma bdiet toghġbu xejn. Izda l-qagħda ta' Ġanni ma kinetx sabiha. Kien jibza' mill-kobor fiżiku ta' Pietru Pawl, u s-saħħa maskili ta' martu. Għalhekk ma qal xejn.

Pietru Pawl xorta waħda nduna waħdu bil-bidla fl-imġiba tal-bidwi lejha, iżda ma seta' jagħmel xejn. Hu kien jibza' ma jitbissmilhiex lura. Kienet donnha tordnalu jitbissmilha hemm idejha fuq l-ixkafef imxahhmin ta' qaddha, rasha baxxuta b'ghajnejn iħarsu 'l fuq lejha bħal ta' tifla ta' tlettax, u dik it-tbissima tgħidlu, "X'għandek tagħmel?" Kien jitbissew haffif u jgħaddi jgħri minn hdejha. Hi, mingħaliha qiegħed jisthi mill-imħabba ta' bejniethom, iżzomm ruhha fin-nofs kemm seta' jkun.

Kultant, fuq is-sodda tiegħu f'kamra mimlija mbarazz, kien joqgħod harstu 'l fuq jara lil Xrammga jissielet ma' mostro għdid dejjem aghar minn ta' qabel. Xrammga jkisser u jfarrak u Pietru Pawl jorqod fil-paċi.

L-għada mbagħad terġa' l-gwerra mal-qawwiet tal-harsa u t-tbissima tal-bidwija, u s-silenzju perikoluż ta' Ġanni.

Fl-aħħar ma felaħx aktar u ssokta bil-harba regulari tiegħu. Telaq filgħodu kmieni wara li għalef lill-annimali. Flok mar fl-egħlieqi qabad it-triq barra l-arkata. Din id-darba ha miegħu xi bajd frisk li għabar minn taht it-tigieg. L-inkwiet li kellu fuq moħħu fl-aħħar gimghat sparixxa u quddiemu t-triq raha ċara kristall. Kulma kellu jagħmel kien li jsib razzett iehor — mingħajr bidwija mxennqa — li kellu bidwi jordna 'l kulhadd, iwerwer lil kulhadd. Pietru Pawl ried jaħdem taht id soda, bla biza' imma mimli rispett lejn raġel li jaf jikkmanda fil-proprjeta' tiegħu stess.

Iżda kollox mar hazin. Pietru Pawl ma sabx aktar arkati u xita u tfał ighidulu biex ighaddi, u t-triq quddiemu baqgħet ċara kristall u vojta. L-ewwel jumejn trejjaq bil-harrub li sab matul it-triq, u l-ilma ta' xi nixxiegha. It-tielet jum il-harrub beda joqgħod fuq l-istonku, u l-ilma jsir wisq bla toghma. Pietru Pawl xaba' mill-persistenza tiegħu stess biex isib dak li ma deherx li kien hemm. L-art li għadda minnha f'dawk it-tliet ijiem baqgħet bil-harsa mħarrbta ta' blat għeri. Kellu jerga' lura.

Lura lejn ir-razzett? Le — qatt ma ried jara t-tbissima redikola tagħha u l-inkapaċita' tiegħu quddiemha.

Lura lejn daru? Kien ilu x-xhur nieqes u t-triq lura ma kienx zgur minnha. Barra minn hekk kellu jagħmel bħat-tliet slaten maġi u jevita lil Erodi, għax lejn ir-razzett ma riedx jersaq.

Xrammga daħal fil-gungla li kulhadd kien jibza' jersaq lejha. F'kemm wieħed irodd salib gie mdawwar annimali selvaġġi kollha jitkesshu bi snienhom. Xrammga garr tnejn biex juri li hu wkoll kellu xi haġa minn annimal selvaġġ. Intefgħu fuqu iżda hu biċċirhom. Dak l-elmu jleqq 'l hawn u 'l hemm lejn l-annimali kollha minxurin ma' l-art. It-taqiġha komplet hraxet bejn Xrammga u l-forzi naturali tal-gungla aktar

ma dan dahal 'il ġewwa. Srieq ġganteski, ljuni, iljunfanti rashom iebša, gurilli nervużi, u Xrammga ma jwaqqfu xejn.

Kif Pietru Pawl dahal qam bħal terremot privat ġo dik li darba kienet daru. Martu bħal riedet iżżeffen il-pedament tad-dar u wliedu ħarsu lejħ skantati u mistaġġba bil-ħıla tiegħu f'li jisparixxi u jerġa' jidher. Hu tbišem ġħax ma kienx jaf x'jaqbad jaġħmel minflok hekk. Imbagħad baxxa rasu u stenna sakemm martu jġħaddilħa. Dam jistenna ġimġħa u n-nuqqas tiegħu inħafer.

It-tfal biss li baqġħu kultant ifakkruh f'li ġħamel meta darba 'i hemm u 'i hawn il-kbir kien jitolbu jaġħmel il-maġik. Pietru Pawl kien iħares lejħ martu li taġħmel ta' bir-ruħħa ma semġhetx u minn taħt jaġħti daqqtejn ta' sieq f' dahar ibnu. Kien hemm ukoll il-kwistjoni tax-xoġħol. Il-fabbrika ma ridetx taf b'Pietru Pawl, u sakemm dam nieqes martu sabet ix-xoġħol ma' familjatwajba u sinjura. Pietru Pawl ma kienx jaf x'jaqbad jaġħmel l-aktar meta martu qaltu li riedet tkompli taħdem. Finalment m'ġħamel xejn u baqa' d-dar jieħu ħsieb it-tfal. Irrealizza kemm dan ix-xoġħol kien fiħ tiegħu ukoll meta sa tliet snin wara martu kienet ġabet tnejn oħra. Kultant kien jaħseb li ħi ġġibħom apposta biex tpattilu ta' li ġħamel u timlieħ ħass ħażinjiet ta' biki, twerżiq, ħrieqi jintnu, u favaloru mimlijin isfar tal-bajd li jaqa' minn ħalq iż-żġħira. Forsi riedet turih ma' xiex ħabbtet wiċċħa ħi meta telaq ħu.

Xrammga naqqas id-deħriet tiegħu. Darba fill kien jidher bħala ġġant qalbieni li jsalva tifel żġħir minn quddiem karozza sparata, jew minn waqġħa mill-ġħaxar sular ta' lukanda, jew minn tigr li ħarbet miċ-ċirklu fil-belt, kull darba quddiem udjenza ta' nies mistaġġba bil-ħıla u l-ħeffa tiegħu. Izda t-tfal qatt m'offrew sfida kbira biżżejjed. Barra minn hekk kienu innoċenti wisq biex japprezzaw l-eġħmejjeħ ta' Xrammga, u dan beda jiddejjaq.

Pietru Pawl kien xaba' taħt l-enerġija qawwiya tat-tfal. Kif ħarġu hekk minnu meta ħu kien tant kwiet? Ġħalfejn kelliħa tibqa' tpattiħielu ġħal daqshekk żmien? ħu kien telaqħa ġħal inqas minn sena. ħi baqġħet sejra ġħal erba' snin. Fl-aħħar ma felahx aktar u f'ġurnata waħda ltaqġħu fiħ in-nuqqas ta' kapaċità, ma' skarsezza ta' paċenzja, u abbondanza ta' irritazzjoni u nervi. Kollox sar f'minuta u Pietru Pawl ma ra xejn quddiemu ħlif xitan. Kompla jaġħti fuqu ma jieqaf xejn u meta ġie f'tiegħu sab 'i-ibnu ta' tliet snin maqtul. Uliedu l-oħra ma deħrux ħlif ġħaż-żġħira nett li bdiethares lejħ ħuħa u tlišen, "Aħħ, aħħ."

L-ewwel ma ndunat kienet martu meta ġiet lura mix-xoġħol. It-

tisfira li dahlet biha fid-dar waqfet hesrem x'hin rat gisem binha ma' l-art, iz-zghira ccaqalqu u minghaliha tilghab mieghu, u Pietru Pawl f'kantuniera, kokka, rasu fuq irkubbejh. Il-minuta jew tnejn ta' wara ntefqu fi twerziq fuq nota gholja minn mart Pietru Pawl, u lfiq fuq nota baxxa minn Pietru Pawl. Il-pulizija giet imsejha u l-każ irrappurtat.

Pietru Pawl ghadu fič-čella jixxennaq ghal dehra ta' Xrammga fl-istess storja tas-soltu: Xrammga jehel ghomor habs ghal haga li ma kinetx eghmilu, izda jkisser il-hitant tač-čella u jahrab, jaqbad lill-hati u bi provi xierqa juri l-verità. U n-nies tad-dinja jistaghgbu bil-hila tieghu kif jaqraw x'gara fuq il-gazzetta.

Aktar ma jghaddi z-żmien l-istorja tidher inqas čara, u Pietru Pawl donnu beda jhoss mohhu.....

TMIEM

META FTAHT IT-TIEQA

Immaġina lejli misterjuż, mimli dellijiet, u qamar tond. Donnu jkun bi nhar f'dik is-sbuħija msahħra, u bħal iqumu l-iħirsa kollha u jagħmlu xalata minn fuq il-biża' ta' l-umani. Kullimkien fiddien, u kelb fir-raba' jinbaħ għalxejn. Par għajnejn kif iddur il-kantuniera ma jgħidulekx mal-ewwel li huma ta' qattusa. U l-passi tiegħek tismagħhom ċari jwassluk sad-dar-kastell imwarra, għaliha qalb ir-raba'.

Il-ġrajja tiegħi tibda bil-kontra. Il-lejl ma kienx misterjuż, la smajt kelb, u lanqas rajt qattus, id-dar fil-qalba ta' belt. Għalhekk qatt ma stennejt li ġrali.

Shana qawwija ġegħlitni mmur niftaħ it-tieqa hekk kif dhalt. Għall-ewwel ma fhimt xejn kif mill-ġdid rajt l-injam ma' wiċċi, lħokk ma' mniehri, u smajt tisbita f'widnejja. Meta għaqqadt kollox għaraft li t-tieqa kienet reġgħet instabtet ma' wicci. Għall-ewwel hsibt li kienet iż-żiffa, iżda ftakart fil-kalma tat-temp tal-ġurnata, u nħsadt. L-idea li t-tieqa ngħalqet wehida mxiet bilmod ma' moħħi kollu, u ftit ftit xaqq l-għaraq għaliha.

Ghamilt żewġ passi lura u għbidt idejja quddiemni lest għalli seta' jigi. Meta mbagħad rajt li baqgħet magħluqa aktar bżajt. Bħal stennejt li se jinqala' xi haġa u tinfetaħ, jew imqar tiċċaqlaq - bħal min jaf li ġejja xi qatgħa fix-xena li jmiss tal-film u jitlob li tasal qabel ma tieqaf qalbu. Għal sekonda f'moħħi deher tifel ta' hames snin, imwerwer quddiem ommu, hi nkwetata bl-imġiba tiegħu, u hu xofftejh jitriegħdu sakemm ighidilha li kisser il-vazun. U t-tbissima, it-tbissima ta' l-omm meta hu qalilha – kif hassha bħal xafra bierda tinfed sakemm l-uġiħ ilaħħaq ma' fejn tghaddi. Kollox gie lura f'sekonda: il-bikja qawwija għax ta' tifel ma fehmx għalfejn tbissmet, għalfejn m'għajitx. U waqt li l-istampa ntfiet go moħħi għajnejja reġgħu ffukaw fuq it-tieqa. Ħarist, ħarist kemm flaħt lejn l-injam donnhom għajnejja kienu se jfehmunni kollox.

Ma stajt nifhem x'kien qed jigi x'hin sibt ruħi nħares in-naha l-oħra tat-tieqa, lejn il-bieb. Għaġġilt wisq meta dort, anki għal moħħi. It-tisbita tal-bieb ġegħlitni ntajjar ħarsti lura. Tgerfixt. Ħarist lejn it-tieqa, il-bieb. X'il-ħniena kien qiegħed jigi? Qatra għaraq żelqet helu helu minn ma' geddumi. Smajt nifsi jitqal u jehxien waqt li idi tkaxkret ma' wiċċi tiġbed l-għaraq. It-tifel reġa' gie quddiem għajnejja: nifsu maqtuġh wara tellieqa, nifsu maqtuġh u ma' l-art isabbat wiċċu fit-trab. Ried jigi l-ewwel. Ried jigi l-ewwel. Missieru kien qallu qabel tellaq: "Qis li ma

gibtnix ghalxejn.” Kien fehem kollox. Kellu jiġi l-ewwel mhux ghalih, ghal missieru. Gie t-tieni.

Qalbi ħarbet taħbita trid tilhaq lil ta' qabilha. It-tieqa nstabbet ma' wiċċi, il-bieb inghalaq warajja. U issa? Forsi xi bomba ttajjar il-bini kollu u l-ghada xi ghaqda jew tnejn ighidu li huma responsabbli. Xahar qabel fl-istess triq kienet ġrat diġà din. Ghalaqt ghajnejja, stennejt b'xufftejja marsusin, u subghajja f'widnejja. Stajt nisma' t-tektik ta' l-arloġġ-bomba fl-immaginazzjoni. Kien jinstema' ċar daqs qalbi, sakemm issugrajt niftaħ ghajnejja u rajt figura stramba ċassa lejja, b'idejha ma' widnejha, pozzizzjoni verament redikola. Meta gharaft li kont qieghed inhares lejn il-mera, xi sekonda wara, nizzilt idejja malajr u stajt għalkemm ma kien hemm hadd.

It-tifel reġa' gie quddiemi, fil-kamra tal-banju jisthi jnizzel il-qalziet ta' taħt għax ra wurdiena. Ftakartu jghajjat lil ommu u jiddiskuti, permezz ta' harsa qalila lejn il-wurdiena fil-banju u lejn idejha iżommu ggranfati mal-qalziet, il-problema tal-misthija. U l-omm tidhak kemm tiflaħ għax fehmet. Ftakart kif it-tifel staha mill-omm, u l-wurdiena żammha f'bott sa ġimgha wara, meta mietet. L-omm baqgħet hajja aktar u t-tifel baqa' jisthi mill-episodju.

Ara, hawnhekk jiddispijaci ni għid li l-awtur mhux jispijegalkom sew. Waqt li għadu ma qalx li t-tifel kien hu, anqas biss qieghed jindika li din il-memorja għaddiet f'leħha ta' berqa minn mohhu, u ma damitx daqskemm dam hu jiddeskrivi. Skużawni ta' l-interruzzjoni.

Qgħadt bilqieghda fuq is-sufan li kelli f'nofs il-kamra, u strihajt. Nehhejt kollox minn mohhi u bilmod ergajt bdejt għaddej fuq li kien ġara. Kif dħalt ingħalqet it-tieqa, imbagħad il-bieb, iżda ma ġara xejn aktar. Min kien qed jiġgħab hallieli fut ċans biex naħseb, u milli jidher kien imiss lili li nagħmel xi haġa. Forsi kienet xi ċajta tal-ġirien. Ftakart fiċ-ċajt goff ta' Roger u Andrew, kif darba werwru t-tfal tal-qrib billi telgħu wieħed fuq l-iehor u libsu ta' ġgant ikrah, kull filghaxija. Hassejtni aktar kunfidenti, qomt u mort niftaħ il-bieb. Hekk jew hekk ma stajtx nibqa' bilqieghda lejl shih, inhares.

Meta l-bieb ma setax jinfetaħ bdew jiġu hafna verzjonijiet ta' kliem ħazin, stampati ġo mohhi, li żammejt lura biex ma nissodisfax lill-lagħaba li setgħu kienu qegħdin jisimghu b'xi mod. Hadd m'għandu idea safejn kapaci jaslu Roger u Andrew, forsi kellhom xi mikrofonu fl-appartament

tiegħi. Roger kien jahdem bhala tekniku f' fabbrica u kien kapaci f' dawn il-hwejjeg. Ladarba riedu jtalwu c-čajta stajt noffi aktar pačenzja. Nistenna sakemm jixbghu huma, inreġġa' c-čajta lura lejhom u jkollhom jammettu li tilfu, li ma bezzghunx u hlew il-hin fuq bniedem makakk aktar minnhom. Bdejt nghanhi wkoll biex infiehem lili nnfisi li issa kollox kien sew, u biex nurihom li kont kalm.

Ara, issa jmiss li tistaww għalli gejj. Irid ikollkom:

- a) Ġabra qawwija ta' immaginazzjoni;
- b) Awtonomija fil-hsieb;
- c) Koncentrazzjoni fuq kull kelma;
- d) Hafna hin;
- e) Borma mdaqqa.

Halltu kollox flimkien, il-hin itfghuh l-ewwel biex ikollkom čans taħsbu, il-koncentrazzjoni fuq kull kelma roxxuha ftit ftit waqt li taqraw, l-awtonomija fi hsiebkom itfghuha bis-saħħa biex žgur ma taħsbux dak li kkonkluda l-awtur, l-immaginazzjoni tieqfu qatt titfghu minnha anki meta t-taħlita tkun fuq in-nar. Hallu kollox hallata ballata u l-kejk isir waħdu. Skużawni ta' l-interruzzjoni.

“Ismagħni sew.” Dawn kienu l-ewwel żewġ kelmiet li smajt. Il-ħasda ġdida ġegħlitni nieqaf f'nofs kelma mill-kanzunetta. Ma tkellimt xejn għax ma kontx naf x'naqbad ngħid. Jew ič-čajta kienet ippreparata sew, jew...ma nafx. Il-lehen kien čar daqs ta' l-ghalliem fil-bieb tal-klassi l-ewwel ġumata l-iskola. “Ismagħni sew,” kien qal, “int la tista' toqgħod imqareb, la titkellem, u ara ma tidhax għax b'rasek idur.” Ftakart fil-kuritur vojtt, bla dawl, u dan il-lehen jidwi minn raġel twil jiena u diehel fil-klassi. Ftakart fit-tifel iħares tul il-kuritur ifittex, ifittex b'ghajnejh l-eku immaginat tal-lehen. Fil-kuritur baħħ il-lehen baqa' jinstema' fil-waqt li t-tifel jaħseb fuq ras iddur, iddur, iddur, għax ma fehemx x'ried iħgid l-ghalliem. “...għax b'rasek idur, idur, idur.” Għadni niftakami fil-kamra nfittex fil-memorja t-tifel jaħseb fuq ras iddur, u l-bikja ta' wara għax beza', u t-tieni sentenza ta' l-ghalliem: “... u lanqas tista' tibki!”

Il-kliem ta' wara qajjimni mit-tifkira: “Jien id-dar. Id-dar tiegħek fhimt? Irridek hawn miegħi, ġo fija.”

Qbadt nidhak. Dawk Roger u Andrew ma kellhomx kwiet. Izda dan ma kienx is-soltu tagħhom. Is-soltu ma jaqgħux daqshekk fir-redikolu.

Min kien f' sensih u stenna li jien nemmen li d-dar tkellimni? Qomt u bdejt infittex l-apparat li hbeu fl-appartament. Bdejt inqallob kollox ghax din kienet sfida. Hadd qabel ma nrexxielu jaqbad tarf ic-cajt ta' Roger fil-waqt, u jien ridt inkun l-ewwel u l-uniku li nagħmel dan. Kont cert s'issa li setghu jisimgħuni, u setghu jkellmuni. Inqas ma nitkellem ahjar, hsibt, u zammejt halqi magħluq. L-ewwel m'ghamilt ergajt ippruvajt niftah it-tieqa, u l-bieb. Għalxejn. Imbagħad dort il-kamra nerga' nqallob kollox. Fil-kmamar l-ohrajn ma stajtx nidhol ghax is-salott fejn kont kellu bieb wiehed jagħti għall-kuritur. Kont fl-ahħar kamra. L-apparat li wahħal Roger bilfors kien matul id-dar fil-kmamar l-ohrajn. Wahħalt f'rasi li Roger u Andrew kienu huma wkoll f'xi kamra, jew fil-kuritur wara l-bieb, jibissmu u jistenneu. Kulma kellhom bzonn kien prova li jien kont qieghed nibza'. Immaginajthom lesti biex jirrekordjaw l-inqas kelma jew karba li nliessen. U l-lehen kompli.

"Qieghed tismagħni? Tagħmilhiex ta' li m'intix tifhem. Illum twelidt u rrid nifhem x'jien, x'int, u x'hemm barra minni. Irrid naf. Dawn il-ħitan irridhom jisplodu u kull farka ttir 'il barra ftitex u tghidli li tara. Izda dan ma jistax ikun. Jien dar u d-djar ma jisplodux weħidhom, anqas ma jimxu. Id-djar iharsu 'l għewwa biss, jisimgħu u jiftakru, u kultant jitekellmu bhali, izda qatt ma jiçcaqalqu. Għalhekk kelli bilfors nagħlaq lilek fija. Int haj. Nghir għalik, donnok esperjenza kontinwa miexja u titqal taht grajjiet godda. U issa go fija tista' tkun l-għerf tiegħi. Xi tghid?"

Innutajtu haġa? Il-kliem jibda u jispiçca b'mistoqsija. Id-dar trid tkun taf. Trid tikkomunika. Hemm ġibda, ġibda qawwija lejn l-għerf uman, lejn hrug barra minnha nnifisha. L-awtur izda fittex konklużjoni oħra. Barra minn hekk ma nistax nissaportih iwasslilkom grajja imperfetta. Ma qalx li kliem id-dar hu kalm, ħiemed, jixbah hafna lis-silenzju. Tridu timmaginaw hoss qawwi: ma smajtuħx naturalment, imma tisimgħuħ jidwi mal-ħitan ta' moħħkom għall-eternità. L-ahjar li tieqfu minuta mill-qari, tmorru b'ġirja tixtru t-tajjar u timlew widnejkom bih. Imbagħad harsu lejn xi platt jaqa' ma' l-art u jsir murtal ta' frak itir, u isimghu il-hoss jinfetah go moħħkom bi twelidu wara l-widna, jinfetah minn tikka għal go hafna çrieki, jikbru, jikbru 'l barra. Il-moħħ jivvibra hekk kif kull çirku jahbat ma' ħitanu. Skużawni ta' l-interruzzjoni.

Bqajt sieket kemm flaht. Anki nifsi ppruvajt ma nħallix jinstema'. Ma ridtx intihom il-pjaçir li hasbu li se jieħdu minn għandi. Kelli haġa

favur tieghi, li stajt nistenna ghax fejn immur ma kellix. Anzi, biex ngħid is-sew, hadt pjaċir biċ-ċajta ghax imlietli lejla monotona d-dar. Il-monotonija kienet teqridni, xejn ma wegġagħni daqs il-monotonija f'hajti. Ftakart tifel jisma' l-ghalliem jaqra l-ktieb għat-tielet darba. Kif wara f'it il-kliem jizzelleġ u l-harsa tidhol 'il gewwa fil-moħħ fejn il-fantasija ssebbah il-qari ta' storja rieqda mimlija kliem tqil. Ftakart fil-logħob bis-swaba' li kien mogħdija taż-żmien iehor. It-tifel kien isib infinità shiha fil-modi differenti kif seta' jgħaqqad is-swaba' taż-żewġ idejn, u waqt il-paroli ma jaqta' xejn ta' l-ghalliem, erhilu jiskanta bil-forom godda li jieħdu jdejh. Ġieli qabad saba' waħdu u ra kif jiċċaqlaq, u kif fit-tarf kien ehrex mil-laham ghax kien hemm id-difer, u qabblu mas-saba' mimli xagħar u tikmix ta' l-ghalliem meta dan jimponi idu b'sabta fuq il-mejda tat-tifel skantat. Ġie lura l-ħsieb li t-tifel kien sikwit igħid f'moħħu: Allahares sebghi jsir hekk meta jikber, jaqq.

"Isma' billi ma tükellimx ma jfissirx li int superjuri għalija. Jien għandi l-moħħ tieghi u nahseb li niflah daqsek. Nista' nżommok hawn ġew kemm irrid, u int tgħix fuq l-ikel u l-ilma. Tinsieħ li hawn ġew m'hawnx ikel. Kulma rrid inparlaw flimkien. Hsara m'iniex se nagħmillek billi niehu l-esperjenzi li int għandek ta' barra minn hawn ġew. X'inhil-kapaċità jekk ma jkollokx fuqieħ taħseb? Irrid il-kontenut. Emminni m'hemm xejn hażin għalik jew għal haddieħor billi tparla mieghi. Forsi hi tqila għalik li tagħraf f'ija l-istess qawwa tiegħek, imma trid tifhimni. Hawn lejli u nhar nisma' lilek u 'l ta' qablek tgħidu bi grajjietkom barra, fejn mortu, x'rajtu, xi ħsiebtu, kollox. Hemm kollox barra l-bieb u t-tieqa tieghi, dan baqa' jidwi ġo moħħi. Ftakart li f'ija ma kien hemm xejn. Hawn ġew hadd ma jrid joqgħod. Kulhadd jishetha 'l daru u jidhol fiha biss biex jagħmel dak li barra jistħi jagħmel. Li rrid ngħid hu li mhux sew li aħna ma nieħdu xejn. Jien dar u xogħli deher li hu, għal żmien twil, li nserraħ in-nies mit-tensjoni tagħhom. Kemm tefgħu kliem hażin ma' hitani. U issa? Issa mingħajr ma ridt xtaqt nifhem. Il-ġibda f'ija saret naturali, saret nar. Għalfejn din ir-rabja? Għalfejn jigu lura kull filgħaxija u jibku? X'inhuma jaraw? X'hemm barra t-tieqa? X'għabru f'ihom dawn l-umani? Kien itini l-biki nara lil ta' qablek riesaq bilmod lejns-suwiċidju ghax dejjem iltaqa' ma' xi haġa hemm barra. U hemm fuq iċ-ċint tal-gallerija se jaqbez, u jien irrid ngħajjat u nwerzaq infittex ġol-bini tieghi halqi u ma nsibux. Kieku biss taf x'ħassejt dak il-ħin: il-qabza, is-sabta ma' l-art barra, kollox dar bija u għall-ewwel darba harġet kelma, 'Aħh!' Għall-ewwel ma ndunajtx, ghax kont mitlufa fil-

mewt tieghu. Telghu l-pulizija, genn shih. Izda aktar m'ghadda z-zmien aktar bdejt nigbor kliem 'l hemm u 'l hawn, l-aktar minghandek u minghand shabek. Ghalkemm ma kellix halq gharaft li m'ghandekx bzonn halq biex titkellem. Dan kollu kien gdid ghalija u llum inhossni mwielda ghax waqt li zammejt kollox mistur sakemm tharriġt fil-lingwa, u qatt ma waqft nitkellem mieghi nnifsi, illum qieghda nitkellem mieghek. Illum bdejt nikkomunika. Xi tghid?"

Ghal ftit ma hargitlix twegiba. Kienu konvincenti Roger u Andrew, u nahseb li kienu lestew il-kliem minn qabel. Lanqas tlaqliqa wahda m'ghamlu u min jaf kemm-il darba rrekordjaw il-kliem mill-gdid.

"Jiena twelidt. Kieku biss taf l-ugigh biex inlissen kelma ghall-ewwel darba. Kieku biss taf kemm-il darba rrepetejt 'Ahh!' biex ma ninsieix il-hila tal-kliem. Ghadni niftakar, ftit ilu, qisni dik it-tifla li giet ma' dawk in-nies shabek il-gimgha l-ohra, sejra nitkellem wahdi, nkanta l-kelma 'Ahh!', nilghab b'lehni, u nghid hmerijiet u kliem ma jinfsthemux. Ezatt bhall dik it-tifla. Izda naf sew x'kienet qieghda taghmel. Bhali jahasra, tiggranfa ma' dak li taf biex zgur ma titilfux. Tghaggel kemm tiflah biex tfittex titghallem tispjega ruhha, tuza l-kliem lejli u nhar u titlob f'qalbha li intom il-kbar tifhmuha, u li hi tifhem lilkom. Ma stajtx nifhem kif intom kontu daqshekk kalmi, tparlaw u tidhku, u hi tghid il-hmerijiet lill-pupa ghax hadd ma jrid jismaghha, hadd ma jrid ibiddel il-hmerijiet li qalet fi kliem b'ufisira. Ghandu jkun intom tidhku l-aktar fit-tragedji, bhall din. Thassartha u ergajt ftakart f'ta' qablek fuq ic-cint, se jaqbez. Tifhem issa l-bzonn tieghi? Tifhem li jien tarbija b'hila adulta? Ghidli x'se naghmel minghajr esperjenza? Fejn tmur kuljum? X'taghmel? Min int barra minn hawn gew? Possibbli hi daqshekk difficili titkellem?"

Harist bil-lajma lejn l-arlogg u rajt li l-minuti kienu ghaddejnin. Ikkalkulajt li forsi kien ili xi ghaxar minuti fil-kamra. Daqt issa. Probabbilment jidhlu t-tnejn u jehduli b'idejja. L-ewwel wiehed li ma dahkux bih. Hassejtni superjuri, bniedem makakk li ma tidhaxx bih kif gieb u lahaq. Biex aktar nuri l-hila tieghi mort hdejn l-ixkaffa zghira li kelli mal-hajt fis-salott, ghazilt ktieb u poggejt bilqieghda naqra. Kif jifthu ridthom isibuni naqra. Ftakart fih ergajt, it-tifel li ried jikkonvinci lil habibu li ma jhossx ugigh u ghalhekk ma jibzax. Rajtu hemm fuq cint hdejn l-iskola, ihalli lill-iehor joqorsu sakemm il-laħam isir vjola bla ma jghid xejn. U jifrah, jifrah kemm jiflah jifrah tifel, meta sieħbu jibqa' skantat u jmur jigri jghid lill-ohrajn li habibu ma jweggax. Ftakart fil-qris

selvaġġ m'ghand kull tifel, u hu jibqa' ċass waqt li minn ġewwa jgiddem mohħu bl-uġigh. Il-ġabra tfal skantati hu u jinzel minn fuq iċ-ċint iħares lejn idu mimlija dabriet ħomor, u jghid, "Għidtilkom li ma nweġġax," waqt li jgħaġġel kemm jiflaħ lejn x'imkien fejn ma jarawhx. Il-biki mifguh wara l-kantuniera ta' l-iskola għax ma setax jissaporti l-uġigh aktar, l-uġigh tal-biża' li kellu fih li l-qarsa li jmiss tkun akbar minn ta' qabilha. F'mohħ it-tifel kienu regġħu ġew wiehed wara l-ieħor l-uċuħ tat-tfal, kollha fuq ix-xwiek li jmiss lilhom biex iġegħluh ighajjat. U bejn l-ilfiq, u d-dmugh niezel ma' wiċċu, harġet qawwija l-kelma, "Inpattihie-l-hom!"

Hawnhekk se jkolli nerġa' niterrompi u nispijegalkom li l-awtur meta beda jiftakar ma baqax jaqra l-ktieb, u hallieħ jinzel fuq hoġru waqt li hu ħares ċass lejn l-inkwatu bir-ritratt ta' meta kien zġħir. Haġa oħra, li se jingħad issa, li qalet id-dar, sar waqt li l-awtur kien qieghed jiftakar. Naturalment l-awtur ma mexxilux ighidu dan, u issa se jġib kliem id-dar bħallikieku dan sar wara ħsiebu. Qisu d-dar qagħdet tistennieh jispicċa. Le. Aħsbu intom fuq kliem id-dar u taraw kif le. Skużawni ta' l-interruzzjoni.

Il-vuċi regġhet instemgħet.

"Nitolbok kellimni. Nitolbok... qieghed tismagħni? Għalfejn ma titkellimx? X'għandi biex twarrabni? Kellimni! Minn fejn ġejt? Għidli! Għidli!"

Għal minuta l-lehen waqaf u qomt biex nara l-bieb jinfetax, iżda qabel ma wasalt kompli u waqaft bla ma ridt fejn kont, bilwieqfa xi tliet passi 'l bogħod.

"Mela rbaħtli, u mmut fl-istess ġurnata ta' twelidi. Jien għalhekk twelidt u għalhekk immut, minħabba l-kilba għall-kliem, u minħabba l-ħwejjeġ li hemm barra minni. Inħossni redikola hawn b'kollox fija, bl-esperjenza tiegħek kollha, u se nħallik għaddej biex immut jien. Le. Mur, itlaq u erġa' ejja fil-qoxra mejta, la hekk trid. Lilek inħallik ħaj, biex forsi xi darba ssib 'il dik it-tifla u tifhimha. Forsi tifhimha ...ħa, mur."

Il-bieb u t-tieqa nfethu weħidhom u ħriġt infittex lil Roger u Andrew biex ninkihom li ma rebħux. Naturalment kienu se jilagħbuha tal-boloh, ta' li ma jafu b'xejn, iżda l-aqwa li f'qalbhom jiftakru li miegħi m'għamlu xejn.

M'għamlu xejn.

TMIEM

JAHASRA ĠANNI

It-tifel għamel l-ewwel minuta affaxxinat, imwahhal ma' l-art fejn kien, ihares lejn raġel ta' tmenin sena jibki. Imbagħad resaq aktar viċin sakemm gie tahtu u seta' jara l-lehja taht geddumu kbir, il-gnub ta' nuċċali herġin 'il barra, u id iggranfata ma' maktur tielgħa u niezla lejn imnieher storbjuż.

Minn għajn waħda seta' jara hierēg, jizzerzaq, l-ilma sakemm iffirma bużzieqa ċkejkna fil-ġenb tal-geddum. Għajnejh żgħar iffissaw fuq id-demgħa, rawha tikber, tikber u ...titqaċċat minn mal-laham għal ġo ballun fl-arja niezel lejn wiċċu. Ibbies u għajnejh ma setghux jingħalqu. Ra l-ballun jikber, isir ġgant, mewġa ta' baħar mielaħ niezla fuqu.

Id-daqqa sabbtutu fl-art u ħassu għasra jfittex li jitle' fil-wiċċ għanifs. Idejh baqgħu jagħtu ma' l-ilma li issa kien kullimkien. Bħal berqa għadda minn moħħu hu nnifsu jagħti fuq l-ilma u ommu żzommu fil-wiċċ, u tifraħ bih għax, "Taf tghum, qed tara!" Komplja jagħti, u jibki, jwerzaq u l-lehen mghaffegħ fl-ilma jasal imghattan f'widnejh stess. Ighažżeż snien, u jigdem fl-ilma għalxejn. Għajnejh xaffra jaqdfu 'l fuq ilaħħqu mal-wiċċ ta' l-ilma fejn qatt ma seta' jasal.

Halqu nfetaħ u ħarġu bżiezaq ta' l-arja. Ra madwaru bżiezaq telghin minn kullimkien, foresta ta' bżiezaq telghin minn hluq miftuħin. Nies kullimkien għajnejhom beraħ, u ħalqhom ċirku johloq bużzieqa wara l-oħra. Bżiezaq telghin jinfaqgħu, jagħmlu hoss imfexfex ġo baħar ta' nies. Iggustahom għal ftit, iħarsu lejn xulxin b'dawk l-għajnejn kbar, u jaraw il-bżiezaq ta' xulxin telghin. Sakemm ftakar li hu wkoll kien fl-ilma qieghed imut.

Miet. Ġanni, it-tifel iż-żgħir ta' Cetta kien miet.

Qam bil-kwiet darba waħda filgħodu kmieni, mar fil-kċina fejn kien hemm ommu, u qalilha kollox, "Ma, darba waħda spicċa kollox. Kelli ħames snin u ma kien fadal xejn iżjed, u jien mingħalija bqajt sejjer. Issa jien mejjet." Id ommu ġriet għal fuq moħħu kif kellha ħabta tagħmel kull darba li l-mara ma tifhemx x'qal, u l-istess kliem tas-soltu reġa' tfaċċa, "Ruħi jaqaw ma tiflaħx?"

Ġanni telaqha fil-kċina u mar fil-kamra l-oħra. Darba waħda għal Ġanni kien spicċa kollox, għax kien ra kollox, u x'jigri meta tara kollox? Majjidal xejn. Izda Ġanni għamel żball għax ried jibqa haj. "Messni mitt, messni mitt," irrepeta waħdu fil-kamra ta' l-ikel. "Issa llum insofri n-nuqqas ta' kuragg li kelli, il-biża' biex immut f'waqti. Qieghed nara li ili

mejjet u ma kontx naf.”

Ommu semghetu u bħalma tagħmel kull omm li tara 'l binha jinsisti mal-ħajt tal-kamra ta' l-ikel li hu mejjet marret iċċempel lit-tabib tal-familja. Ukoll, bħalma jġri lil kull pazjent, Ġanni ġie mitlub jibla' l-pilloli kuljum, jistrieħ kemm jiflaħ, u ma jmurx għax-xogħol.

Izda Ġanni kien miet. Id-demgħa kienet f'gatu. Għalxejn baqa' jmur kull ġimgħa għand il-psikjatra. Mela psikjatra kien se jibdel il-fatti li graw? Dak mhux mal-moħħ kellu x'jaqsam? Ġanni ma kienx taħt xi kumpless mentali, kien miet. Qalha hu stess, u għalfejn m'emnuhx? Mhux hu l-aktar li jaf x'għara lilu? Baqa' jinsisti ma' ommu, missieru, hutu u mal-ħajt tal-kamra ta' l-ikel li ma setax jaħbi l-fatti iżjed. Kien mejjet u ma kellux għalfejn idejjaq psikjatri bil-mewt tiegħu.

Il-psikjatra min-naħa l-oħra kien nemusa fitta fitta wara nuċċali, li ħlief iżżanzan ħmerijiet ma ridetx. Sfurzatu jgħidilha x'kien gralu ta' ħames snin, u wara ppruvat tfehm u li li qal ma kienx għara. Imma jew hu ma kienx f'sensih, jew dan il-psikjatra aħjar imur għand iehor. Għalfejn l-ewwel tistaqsih x'għara, u wara tghidlu li mhux hekk? Is-sessjonijiet komplew u Ġanni beda jifina l-argumenti favur il-mewt tiegħu. Insista li hu jaf x'inhu mewt mhux psikjatra li ma jafx jikkellem ħlief fuq imħuħ ħajjin. Il-psikjatra kien ħaj u l-mewt kienet nuqqas ta' ħajja. Il-psikjatra sar żunzana u fehem biss li quddiemu kellu għadma iebsa. Ġanni baqa' dejjem jistagħgeb bil-mod kif il-psikjatra-zunzana kellu l-kapaċità jaqbel miegħu f'kull ma jgħid, u jipprova jfehmu l-kontra.

Kien johrog stordut wara kull sessjoni, jiftakar biss fil-grajja li wasslet għall-mewt tiegħu. Ix-xiħ, id-demgħa, u hu jwerzaq taħt l-ilma. U idu kienet tmur mal-ewwel għal għonqu, iħoll l-ingravata u jimsaħ l-għaraq fuq wiċċu. Dejjem jerga' jliessen l-istess karba, “Għarukaza dan l-għaraq kollu wara l-mewt.”

Iż-żmien għadda u Ġanni ddeċieda li jmur joqgħod għal rasu. Hareġ mid-dar u miegħu ħarġet it-triq li sa dakinhar kienet taf l-istorja shiħa ta' Ġanni l-Mejjet. Ġanni telaq fost ċapċip u aghjat, u daħk sfrenat. Taru wkoll xi żewġ bajdjet li nfaqqħu ħdejn saqajh. Ġanni tbišem u ħares lura lejn it-triq tiegħu xhud tal-biki ta' ommu, is-serjetà ta' missieru u hutu, u d-daħk tal-bqija. Xejjer waħda lil kulhadd u telaq. Qatt ma stennejt daqshekk nies, ħaseb, dan bilfors hu l-funeral.

Fetaħ għajnejh u ħares. Ra sema mimlija xemx. Dawl kullimkien jagħfas fuq in-nervituri żgħar t'għajnejh. Qam b'ħasda u sab ruħu fuq ċattra f'nofs baħar. Kien ilu tlett ijiem bla ilma u ikel, jitlob li jara vapur.

Kienet ir-raba' holma li kellu fuq dik iċ-ċattra, il-mewt, Ġanni, ommu, il-psikjatri... Dawwar rasu lejn ġenb u ra idu fl-ilma, ġibidha lejn l-oħra, jogħrok. Dik kienet tiegħu. Resaq lejn nofs iċ-ċattra 'l bogħod mill-ilma. Reġa' ftakar l-għarqa tal-vapur, shabu jgħajtu f'purtiera ta' nirien f' wiċċ l-ilma. Reġa' ra l-holma, ix-xih, il-mewt, il-psikjatri ... U futit futit beda jiġġennen. Min kien Ġanni? Min kien hu?

Mohħu nhall. Min kien il-holma. Fejn bdejt, beda jahseb, fejn bdejt? Jien Ġanni? Jien jien? Fejn qiegħed? Liema hi l-memorja? Qiegħed immut.

Ipprova jiftakar fl-għarqa tal-vapur. Il-vapur għereq. Hu salva u issa qiegħed ikollu l-holm ikrah fuqu nnifsu. Imma, imma forsi hu holma ta' Ġanni. Ġanni? Imma Ġanni mejjet. Fejn bdejt, mohħu ried igerrem lilu nnifsu. Il-ġenn beda jahkmu sew. Il-mistoqsija perikoluża baqgħet ġeġja ċara kristall, liema hi l-holma? Min hu haj u min miet?

TMIEM



TWIL IL-PIGMI

Kap. 1

X'imkien fl-Afrika, darba waħda, instemgħet għajta fil-lingwa pigmija: "Ha!" li tisser bil-Malti:

"Ha noqtol ruhi b'idejja. Ha nsib l-akbar iljunfant u neqirdu. Lil dak Panga se naghmilhielu fl-aħħar, inbellagħlu litru velenu. Haqq it-tul li għandi. X'se naghmel, x'se naghmel? Nagħmel revoluzzjoni, neqred lix-xjuħ u nieħu l-villaġġ f'idejja. Le, aħjar immut. X'wahdadin, ikolli mmut minħabba kelma żejda? Jew jien jew Panga. L-aħjar jien, Panga jmut."

L-ghada griet l-aħbar li Panga kien miet b'mod misterjuż, waqt li filghodu f'xi d-disgħa u nofs instemgħet għajta tidwi mal-kontinent: "Ha!" li tisser bil-Malti:

"Haniġġennen, ha niġġennen. Jiena lest li noqtlu u mietli hu minflok. Ardit u arroganti anki f'egħmilu. Nagħmilhielu jekk nerga' narah b'għajnejja. X'wahdadin donnu l-hsieb tiegħi qatlu. Forsi jien saħħar. Ommi ma, le daqs kif iwerwruni s-shahar, wieħed ġo fija jonqosni.

Kap.2

"Mill-banda l-oħra jekk jien saħħar nista' b'xi mod inqassar lili nnifsi, insir pigmi normali u f'saħħtu."

Twil qam minn taħt il-weraq kbir tal-hxejjex fejn kien inheba komplet. Hares lejn il-bqija ta' l-Afrika sa fejn laħħqu għajnejh, u ra natura sa ftit metri bogħod. It-tentazzjoni tas-soltu giet. Għall-ewwel ma tax kas, għat-tieni beda jtektek ftit nervi ma' ġismu kollu, għat-tielet għajnejh waqgħu 'l isfel fuq l-art, storda mill-gholi u waqa'. It-tentazzjoni li jhares lejn l-art kienet miegħu kull fejn imur, u setgħet titqies periklu f'pigmi twil minħabba l-bżonn li l-moħħ tiegħu jara ċertu għoli u mhux aktar.

Sakemm Twil qam wieħed seta' jinnota li veru kellu dawk l-erba' pulzieri 'l fuq mill-itwal pigmi fil-villaġġ. Dan ma kienx difett sakemm Twil u l-oħrajn ma kinux konxji tat-tul tiegħu. L-ewwel sajjetta, iżda, giet f'ġurnata xemx tiżreġ meta Twil kien qiegħed jilgħab ma' tfal pigmija oħrajn. Iż-zring li t-tfal kienu qed jaqbzu warajh ta l-aħħar salt għal ġo gabra veġitazzjoni taħt sigra ġganteska. It-tfal kollha qabzu jagħtu u jgħajtu, fuq il-haxix. Twil m'ghaddiex minn bejn l-art u l-fergħa stramba li għazlet triqitha 'l barra miz-zokk ftit fil-baxx. Hass bħal nuqqas ta'

sahha u ugiġh f' moħħu u xejn aktar. Meta qam kellu madwaru gabra tfal iġġajruh bit-tul tiegħu, bil-harsa belhana li kellu, u bil-gundalla. Minn hemm 'il quddiem beda massakru tal-paċi li kien igawdi: ismu sar Twil, persuntu saret il-parti umoristika tal-villagġ, kliemu beda jiħhawwad, l-imġiba sħiħa tiegħu saret stramba. Hafna drabi kien jahrab għalih wahdu, jibki għax jaf li kien għadu żgħir, li kien jonqsu jital. U twal.

Twal 'il fuq aktar mill-immaginazzjoni tiegħu stess, u dan kien il-bidu ta' taħriġ straordinarju. Il-bqija ta' l-umanità pigmija, kif ukoll xi rappreżentanti ta' tribujiet viċin, bdew josservaw imġiba ġdida. Pigma kemxejn twil jagħti fuq rasu b'gebla u kull fuit sekondi jieqaf, iħares lejn l-art, jistordi, iqum u jerga jibda l-proċess sħiħ. Go moħħ Twil kien hemm proċess simili: il-wegħha mistennija ma' kull daqqa li tispiċċa f'eku ma' moħħu kollu, l-għoli mill-art, u kollox idur — is-sinjtal tal-falliment.

In-nies, madwar mitejn ruh miġbura f'ċirku madwaru, kienu daħlu f'hamba misterjuża ta' "Ha, ha!" li bil-Malti tisser "Ha, ha!" U Twil kien aktar jindanna jara d-daħk ritmiku u s-swaba' jippuntaw lej. Izda bħalma jiġri meta haġa tippersisti, u n-nies ma jifmuhiex, bdiet tinbet interpretazzjoni ġdida. Forsi Twil kien saħħar, kien hemm min qal, jew forsi kien xi mgħallem axxetiku, jew xi tip ta' profeta modern. Il-biżà li nissel dan il-kliem kiber u tqawwa hekk kif l-aħbarijiet il-ġodda tmewgu u għarrqu l-villagġ. Hadd aktar ma resaq jew ħares lejn Twil, hliet Panga, u minn dik il-popolarità Twil spiċċa hesrem, hesrem, wahdu. Il-heffa li dan kollu ġara biha hallet l-aħħar irbit ċkejken li Twil kellu mar-realtà, u l-pigma intilef għalkollox fi djalogu miegħu nnifsu fejn ma kienx għalkollox ċert liema wieħed kien hu.

Kap. 3

Panga kien l-iqsar pigmi fil-villagġ. Kellu sengħa kif itektek fuq il-ħsieb ta' haddieħor sakemm inaqqaq ħsieb ġdid għall-bżonnijiet tiegħu. Kien iżanzan tentazzjonijiet ta' kull għamla u daqs f' moħħ min irid, iġelled, isewwi u jeqred in-nies tal-villagġ. Fuq kollox ma kienx jibza' minn Twil u kienet għaxxa għalih li jfittxu fil-hafna mohbiet tiegħu sakemm isibu u jibda diskursata krudili fuq it-tul enormi ta' xi nies fir-raħal. Dan l-antagonizmu beda meta Garà, tfajla pigmija protagonista fil-holm ta' Panga, bdiet tħares f'biża' u f'interess lejn id-deħriet rari ta' Twil. Għall-ewwel Twil ma għaraf xejn, sakemm darba għajnejh u għajnejn Garà tbewsu u Twil storda u waqa'. Minn hemm Twil xorta baqa' jistahba u jibza', xorta baqa' mitluf fi djalogi twal, twal miegħu nnifsu u

xorta baqa jistordi mill-gholi tieghu stess, izda issa kien thallat sentiment ġdid u miskin fit-taħbila ġdida ma sabx kont. Anqas biss seta' jifhem x'kien qieghed jagħmel f'gurnata wara l-oħra mohbi f'ħaxix għoli. Bejn ried jara lil Garà, bejn ried iħares lejn l-art, bejn iħammar ġebbla fuq rasu, u bejn joqtol lil Panga.

Meta Panga miet fehem li la seta' jlahħaq mal-ħajja, la ma ħsiebu u lanqas mat-tul tieghu. Il-ħsieb li hu saħħar kompli għaffġu fit-taħbila. Bada johrog inqas mill-mohbiet tieghu, ifittex jindiehes mad-dud u l-insetti taħt il-weraq kbar, u kultant jieqaf mill-ħsieb fuq Garà. Din il-mewt konxja damet sejra xi ftit granet u fil-villagġ hasbu li Twil kien miet wara li tefa' seher fuq Panga. Twil min-naħa tieghu kien wasal għal xi konkluzjonijiet fuq ħajtu, u jekk wiehed jirnexxilu jsib l-istess zokk ta' sigra jarahom imnaqqxin hemm:

1. Ghandu jkun jien saħħar - ma nistax ngħix ma' Garà għax is-sħar ighixu wehidhom.
2. Panga miet.
3. Jiena Twil twil u se nieqaf nagħtu fuq rasi b'ģebbla.
4. Forsi m'iniex saħħar.
- 5.

Kap. 4

Għodwa waħda sebhet f'jum imċajpar, riħ isfel u tidlik ma' kul-limkien. Il-villagġ qam mistagħģeb bil-forzi mohbija li qajmu din il-kruha ta' temp. Ftit mili bogħod Twil kien qam ukoll u beda jaqta' l-petali waħda waħda minn ma' fjura innocenti waqt li jliessen "Ha...ħa..." li jfissru bil-Malti "Jien saħħar, jien m'iniex..." Qabad sew l-aħħar petala f'idu u telaq lejn il-villagġ. Fil-villagġ ix-xjuħ ġabru flimkien ir-razza pigmija ta' dawk l-inħawi u lkoll ħarġu fil-beraħ madwar nar għoli li tqabbad għall-okkażjoni. It-talb beda minn lehen wiehed mix-xjuħ sakemm il-popolazzjoni infaqqhet f'għajta ritmika li kellha tkeċċi x-xjaten, l-iħirsa, u kull tip ta' misteru ħazin. Ftit 'il bogħod l-għajta ingħaqdet mal-passi mgħagģla ta' Twil sakemm dan wasal u ltaqa' ma' villagġ għarkubtejh. F'dik id-dalma ta' għodwa mżellġa deher qisu xi alla, Twil, x'ħin tela' fuq ġebbla għolja u għolla l-fdal tal-fjuri f'idu. Imbagħad ħares b'daħka belhana lejn in-nies waqt li wera petala mgħawġa 'l isfel fgata mill-prensa ta' subgħajh.

Ma kienx saħħar kellha tgħid il-petala hekk kif in-nies, mibluha kif minn imkien reġa' deher Twil, bdew iħabbtu rashom ma' l-art f'qima ma

tiqafx. Kienet Garà biss li, meghluba minn emozzjoni ohra, azzardat tersaq u tmiss sieq Twil. Is-sahhar hares warajh ifittex id-direzzjoni tal-qima, u 'l isfel lejn is-sentimenti ta' Garà— ra minflok l-gholi tat-tul tieghu flimkien ma' l-gholi tal-gebla u storda.

Meta qam hass mal-ewwel li hajtu kienet differenti. Kien mghotti bil-glud, imdawwar bil-qaddejja tax-xjuh, misqi, innaddaf, maħdum għal go re. Garà hdejh kienet marbuta ma' driegħu, tross sidirha ma' spalltu u thares ċass f'ghajnejh. Dawwar jigri tieghu biex ma jerġax jintilef. Filwaqt li hares b'halqu miftuħ lejn is-sema lissen f'lehen irqiq, mitfi u mibluh: "Ha!" li tfisser bil-Malti:

TMIEM

ID-DJARJU TA' FRANK

Fil-hemda u s-sikta ta' lejl, raġel stupidu kien qiegħed iħares ċass lejn l-istilel. Dik il-ġurnata hliċha jahseb fuq il-kliem li qara, "Aħfrilhom, Mulej, għax ma jafux x'inhuma jagħmlu." U ftakar kemm-il darba ommu għajtet miegħu "X'int tagħmel? X'int tagħmel, ja demonju?" u kemm-il darba matul hajtu sejhulu bl-isem twil "Ma tafx x'int tagħmel!" u "Int ma taf xejn." Kien tassew stupidu, u biex il-periklu ta' bniedem stupidu jikkber, kien jahseb li hu injorant biss, li kellu bżonn jitgħallem u ma jibqax moħħ vojt.

Imbagħad wara nofs siegħa jteptep għajnejh fi stilel ileqqu, qal lis-sema, "Mulej, aħfirli għax ma nafx x'jiena nagħmel." Ġo fih hassha niezla għasel l-umiltà u tefa' fuq wiċċu espressjoni qaddisa, anki waqt li thabat f'it biex iżomm l-ambizzjoni mohbija 'l bogħod mill-kuxjenza. Ried kieku jfiehemi lill-Mulej li mhux il-ħtija tiegħu li hu injorant. Kieku xtaq lill-nnifsu intelligenti, iżda moħħu kien għazzien, bħalu.

Forsi Alla seta' jgħinu jagħtih moħħ aktar fuq ruħu. Għajnejh marru fid-dlamijiet ta' bejn l-istilel, jistennaw li minn sekonda għall-oħra jfiegġ anglu li jgħidlu li t-talba nstemgħet, li l-umiltà ingħarfet u li l-garanzija ta' moħħ infurmat kienet qed titniżżel. Biex juri li verament kellu bżonn l-informazzjoni ġo moħħu halla demgħa taqbiżlu, li nħliet sakemm ġriet 'l isfel fuq wiċċu. Meta ma sar xejn reġa' qal bil-ħniena, "Mulej, għidtlek aħfirli għax ma nafx eżatt x'jien nagħmel."

Kif il-lejl baqa' skantat lejha, u hliet kliemu jidwi f'widnejh ma semax, sabbat saqajh u rrabjat qam biex jitlaq. Moħħu vojta reġa' mtela memorji ta' bniedem b'ħarsa belhana, mgħajjar idjota, stupidu, iblah, injorant u kull kelma oħra li kienet tfigħer li ma kienx proprjament intelligenti. Habat se jhokk snienu flimkien u jikkxifhom, u jħares biċ-ċiera lejn is-sema, iżda mbagħad ftakar li qabel kien diġà għamel hekk u baqa' bla twegiba. Ma kien fadal xejn x'jagħmel hliet li jħalli spallejha jinżlu, jitlaq rasu fuq sidru, u jimxi lura lejn daru.

Waqt li b'id waħda mbotta l-bieb 'il ġewwa, bl-oħra gerfex fl-arja mudlama quddiemu. Fi f'it sab id-dawl u xegħel u għalaq il-bieb. Nefax 'il barra arja mdejja u, miskin, waqaf għal f'it jahseb hmerijiet bħal: ma jemminx aktar, ikisser ras kull minn iġidlu injorant, jistudja u jagħmel suwiċidju. Kien imdejjaq u kull bniedem f'burdata ħażina jgħid il-hmerijiet, aħseb u ara idjota mdejjaq. Għalhekk baqa' jcaqlaq xufftejh u jgħorr wara l-bieb ta' barra, bla ma jaf jekk kienx se jidhol aktar 'il ġewwa

f'daru jew johroġ u jaghmel xi bluha.

Hoss ċkejken mal-bieb ma tax kasu. Izda meta l-bieb iċċaqlaq ftit, u fil-kaxxa ta' l-ittri ra nieżel envelopp abjad ċar, staghġeb u mar jara. Fetaħ il-bieb, ta titwila matul it-triq u ma ra xejn. Issa beda jinkwieta ftit. Reġa' dawwar rasu naħa u oħra u ma ra 'l hadd. Dahħal rasu ġewwa u mfixkel fetaħ il-kaxxa. Itra bajda, bajda, kienet bħal donnha qed tistenna min jerfaghha. Hemm, iżolata fil-kaxxa u mwassla f'nofs ta' lejl, dehret għalkollox misterjuża. B'heffa ħatafha u qara bit-toqol il-barrani ta' l-envelopp: Lilek. Tbissem hekk kif b'diffikultà fehem il-kelma u haseb: għaliġa din. Importanti f'nofs ta' lejl!"

Kif fetaħha mnifsejh imtlew b'riħa taqşam ta' anġli, u ħarstu ntilfet fit-tlellix ta' karta tixgħel. Seħer ta' sbuhija, kollox intilef sakemm is-šana ħarġet mill-karta, u 'l bogħod 'il bogħod fil-karta waqa' fost kliem maħdum mid-deheb. Imfixkel u mibluħ tqabad miegħu nnifsu, sab saqajh u ggranfa ma' ittri ġġanteski li qara waħda waħda. U hass il-karta ddrur miegħu, taħtfu u tgeżwru u tfieħmu l-messaġġ. Imwerwer, qara malajr:

Kellimni għada, illum għandi x'naghmel.

Jien Hu.

u ħarab.

X'ħin ġie f'tiegħu kien f'pożizzjoni stramba ħafna, mitluq mal-bieb b'sidru u wiċċu mgħaffġin fuq l-injam, donnu jrid jinhall għal ġo l-ġhuda, kellu saqajh f'tit imbegħdin u dahru mgħawweġ u mzaqqaq 'l isfel. Ma' l-art kien hemm il-qtar ta' l-għaraq u f'ħakka t'għajn għaraf li kien qed jizloq 'il barra mill-bieb. Fl-istess sekonda li pprova jintrefa' tfarrak fl-art.

Fil-ħemda u s-sikta ta' lejl, raġel stupidu kien reġa' qiegħed iħares ċass lejn l-istilel. Wara f'tit hass šana nieżla minn fuq u magħha sema' l-kliem, "X'għandek b'żonn?" Issa beda jhossu verament eċitat bil-lehen kalm, u f'dan il-mument delikat m'għarafx iwieġeb. Ried iġhid iżda ma felax. L-ebusija li qabditu fix-xedaq ma setax jifhem minn fejn kienet ġeġja. Ried jitkellem, kemm xtaq jitkellem. U ma setax. Bdew kieku ħerġin xi hsejjes minn ħalqu iżda mhux li ried hu. Nifsu sar irregulari fl-isforz tiegħu biex iġhid kelma. Sidru beda tiela' u nieżel u xorta waħda ma ħarġet ebda kelma šiħa. Il-kliem ġo mohħu sa ried johroġ minn widnejh kieku seta'.

Għajnejh miksurin, u mhawwad mill-ġdid bl-inkapaċità tiegħu stess, baqa' hemm iġhid lill-nnifsu li suppost kien qiegħed iparla. Mohħu baqa' jgħidli li kien imissu jwieġeb lill-Mulej, u fl-istess waqt hassu bħal jagħti

b'rasu fuq haġt żonqri jipprova jliessen kelma. Il-Mulej thassru u ordna li r-raġel jikkalma u jparla. Minn hemm, hsebijietu ntrehew fuq in-nifs u l-kliem hareġ.

"Mulej, aħfirli li ma nafx x'jien nagħmel, iżda..."

"Stenna. Stenna ftit. Dal-kliem bħalissa...dal-kliem mhux gdid ruħi, fejn qrajtu?"

"Fil-ktieb tal-knisja, il-kbir."

"Il-Bibbja!"

"Għandu jkun. Għandu jkun dak li kiteb il-kappillan."

"Iva?"

"Kbir dal-ktieb, u hawn xniegħa li kitbu xi Mosè jgħidu, u gie stampat sentejn ilu qal il-kappillan. Mosè f'dawn l-inħawi m'hawnx."

"Iva ruħi, kompli" hawwad, qal u haseb il-Mulej.

"Heqq, għidt min jaf kieku tagħmilni naf x'jien nagħmel. Ngħidu aħna tagħmilni nifhem? Forsi ma jidhukx bija."

"Tifhem?"

"Eh, inkun nifhem u fejn naf jien, ngħid kelma ma naqax għaċ-ċajt."

Il-Mulej beda jithawwad u pprova jagħraf jekk il-persuna quddiemu ridetx maħfra, jew għerf, jew it-tnejn. Hares fil-bogħod u ra 'l Adam u 'l Eva għadhom jidhku u jiċċaċraw u jigru wara xulxin, u nefah nefha ta' paċenzja. Huma jgħaddu ż-żmien u jieħdu kolloxx biċ-ċajt, u jien nitgħabba b'uliedhom. Ma kienx mument, ma kienx mument. Issa li hemm hemm. Ha nara sewwa sew xi jrid dan l-imsejken.

"Ara hi, int xi trid proprjament?"

"Heqq, inkun naf x'jien nagħmel, inkun għaref," qal ir-raġel mistagħġeb bil-Mulej.

"Inti xbin, taf x'ifisser il-kliem 'Aħfrilhom Mulej, għax ma jafux x'inhuma jagħmlu?'"

"Dażgur, aħfrilhom int, għax huma ma jafux x'inhuma jagħmlu."

Il-Mulej issa beda jiltaqa' għall-ewwel darba mal-livell ta' stupidità f'ras ir-raġel.

"Min qalu dan il-kliem?"

"Jien naf. Il-kapillan?"

"Kemm qrajt mill-ktieb?"

"U forsi għoxrin kelma. Jien ma nafx naqra wisq ta. Jien irrid li għajna biex naqra. Joqgħod xi hadd hdejja jurini l-kliem li ma nafx... ma nagħraf, biżżejjed."

"Int x'reliġjon int?"

“Religjon nghid jien? Jien nemmen ta. Jien nemmen ghax kieku ma nitlobx, xejn. Jien ma’ dawk tar-religjon li jemmnu, mhux ma’ l-ohrajn.”

“Iva. Iva. Ara, jien ghandi xi xoghol x’naghmel, ha nahfirlek dnu-bietek kollha u se ssir gharef. Tajjeb hekk?”

Il-Mulej bilkemm kien qed jistenna tweġiba, iżda l-uman deherlu li kellu jwieġeb.

“Mulej, niringrazzjak, imma dnuviet m’ghandix ta. Kieku biss taf kemm noqghod attent li ma naghmel xejn hażin. U li kelli ta’ meta kont żgħir hafirhomli l-kappillan. Veru.”

Il-Mulej iddeċieda li ma jaghtix kas aktar, fetah idejh u haseb, jien nordna li f’ras dan jidhlu sebghin fil-mija ta’ l-għerf ta’ Salamun flimkien ma’ hamsin fil-mija ta’ l-informazzjoni kollha tad-dinja moderna. Barra minn hekk jinħafzru dnuvietu, u jsir ukoll aktar umli.

Meta raġel iqum filghodu, jitmattar u jinzel mis-sodda. Wara f’it minuti jiġi f’ tiegħu u jiftakar x’kellu x’jaghmel dakinhar. Imur biex jibda l-gurnata. Iżda meta raġel ikun imqajjem u mohħu jqum għat-tieni darba, is-sitwazzjoni tkun aktar ikkumplikata. Jibda jehel ma’ hwejjeg ġodda, jibda jifrah u jibki fl-istess waqt, jibda jiehu aktar nifs u qalbu ttektek aktar, u bl-istess għajnejn jibda wkoll jara għall-ewwel darba. Johlom, jitkellem wahdu, jintilef, jikber u jinfirex, u l-gmiel iġennu. Ihares skantat lejn nies oħra, u ġo fih, u jarahom iż-żewġ klikek jixtiebhu. Mohħu jsir arja u jtir ma’ l-univers, u jibla’ sa l-inqas dettal li jxomm. Is-sekonda ssir l-avventura li f’haġja qatt ma sehhet.

Id-djarju ta’ Frank

N.B. Dan il-kliem li ġej mhux il-kliem proprju li qal raġel jismu Frank. Frank ma jafx jitkellem, iżda hsebijietu ġew tradotti għal kliem mill-awtur, li fl-opinjoni ta’ l-awtur, hu l-aħjar informazzjoni fuq Frank. Jekk Frank, xi darba, jasal biex jaqra din il-karta, jahfer l-iżbalji ortografiċi, grammatikali u ta’ punteġġjatura li twettqu fuq hsiebu, għalkemm x’aktarx mhux se jagħraf li din il-ġrajja hija tiegħu. Barra minn hekk, qarreja oħra għandhom jifhmu li f’din it-traduzzjoni hemm xi hsebijiet ta’ Frank li ma niżżlux ghax għad m’hawnx grammatika u kliem li tispjegahom.

L-Ewwel Ġurnata

L-ewwel ġurnata mort ix-xogħol bhas-soltu. Xi sbuhija kien l-uffiċċju b'nies jaħdmu u jparlaw, u l-imghallem ighajjat u Tanja taħdem b'xagħarha jghatti l-karta. Tanja hija marti, iżda qatt m'ghidtilha. Hallejtha tidneb, tmur ma rġiel oħrajn. Tagħmel li trid għalija, iżda mohħi jghidli li hija marti xi darba fil-passat jew il-futur. Ma nifhemx kulma jghidli mohħi issa, naf biss dak li naf.

Nghagġel hux fi hsiebi? Eh, sebgħin fil-mija minn Salamun u hamsin mid-dinja ta' llum huma aktar minn Salamun. Tispiċċa ttir minn hsieb għal iehor bħal farfett fuq għalqa mzejna fjuri, u taħtaf biċċa u biċċa u biċċa, u tifhem kollox qabel ma l-hsieb jiġi fformat. Tassew, wara tibda tfalli fi hwejjeġ oħrajn, bħall-mixi. Tibda taqa' f'ħafna affarijiet, tidhol fin-nies, u tirtes lil Tanja bla ma trid. Xi ġmiel kien l-uffiċċju l-ewwel ġurnata. L-imghallem qalli li se jkeċċini jekk nerga' nidhol tard, u Tanja dahket bija. Kulhadd ha pjaċir bija u bdew jidhku. Wara fuit li dhalt waqajt f'kaxxa li Marjo lesta għalija hdejn il-mejda tal-purtinari. Jien purtinar. Kulhadd dahak, reġa'.

L-ewwel ġurnata f'uffiċċju hija dejjem sabiha. Isbaħ meta ilek taħdem hemm is-snin. Qbadt nirranga l-karti fuq id-desk ta' Tanja, u hi indirizzat lill-iskrivani kollha, "Arawh is-sinjur, se jibda jgerfex u jħawwad. Ruħi ma tafx ma tmissx?" Għaraft li l-aħħar sentenza kienet lejja. Ħarist lejha u tbissimtilha. Rajtha veru ċkejnkna u helwa u dgħajfa tinkwieta fuq karti li jien stajt insib posthom fi tletin sekonda. "Frank, tharisx lejja b'dik il-harsa belhana, għax iddardarni ruħi." Dawwart wiċċi u tlaqt. Kont diġà irrangajt il-karti kollha f'ordni għal xaxar xogħol, iżda hi mohħha kien jasal sa ġurnata u reġgħet qalbithom biex tinqeda għall-jum. Is-semplikità tagħha kompliet ġibditni.

L-imghallem sejjahli u qabad ikellimni fis-sala ta' l-uffiċċju tiegħu fuq trab u ħmieġ fl-art, ħgieġ maħmuġ u l-preżenza tiegħi kull fejn ma kinetx mixtieqa. Inn' Alla kien hu. Għamilt l-akbar sejba tal-jum. Ma stajt nitkellem. Ippruvajt inwieġbu u ma stajt. Tfajt fuq wiċċi harsa ta' sorpriża għax dejjem kont nafni nitkellem. Qatt qabel, fl-era ta' l-injoranza ma naf li wehilt, ħlif quddiem il-Mulej. "Toqgħodx tiskanta," qalli l-imghallem. "M'għandekx għalfejn tagħmilha ta' maħsud. Taf biżżejjed li kulhadd qiegħed igorr fuqek." Baxxejt rasi u ppruvajt niftakar kelma mill-antik. Kliemu kollu kont qed nifhmu, iżda meta ġejt biex inparla – ma kontx naf. Hsebijiet naħseb li kelli għax kont konxju ta' x' inhu jiġri.

Aktar tard fhimt kollox. Kont sirt intelligenti wisq għall-kliem tant li nholoq bħal abbiss bejn hsiebi u kliemi. Jien kont x'imkien fin-nofs, nisma' l-kliem u nifhem, nisma' hsiebi u nifmu, izda ma nafx nghaqquadhom. Jien bniedem biss, dik il-problema għal hsiebi. Għandi hsieb hieles u kapacità ta' bniedem. Spicċajt immeraviljat dik l-ewwel gurnata u ħarist lejn is-saqaf ta' l-uffiċċju u ftakart fil-kobor tal-Mulej. Għamilni intelligenti aktar minn kliemi. Ma stajtx nitkellem. Il-kliem jasal biss sa ċertu intelligenza - għal tiegħi ma servieix.

Il-kalma li qabditni fis-sitwazzjoni kienet naturali. Jiena kont fl-antik maħluq bniedem komplut, injorant bil-kliem u l-imġiba li jaqblu ma' idjota. Issa tlabt għall-għerf, u ovvjament dan ma qabilx mal-bqija tiegħi. Ta' idjota m'għamiltx talba f'postha. Issa ta' li jien bħal nistħi nkellem lill-Mulej mill-ġdid. Jekk tlabt għall-għerf biss, mhux għal bidla totali tas-sett shih, tort tiegħi. Tbatija, wara kollox, ma kontx qieghed inhoss. Nahseb mod, u johorġu hsejjes bħal "Ba, ċi, ċi, ba," ma kinetx xi problema ta' min jinkwieta fuqha.

Issa li kont tlift il-kapacità ta' kliem ċar, ftaħt inħawi lingwistiċi godda. Bdejt insaffar, bdejt intaptap b'sieqi, bdejt noħlom u ntir fuq il-hsieb. Dan kollu fl-ewwel gurnata li għalija kienet qisha sena.

It-Tieni Gurnata

It-tieni gurnata tkeċċejt mix-xogħol u mort qbadt karozza tal-linja ma nafx fejn sejjer. Wara xi saghtejn waqfet u kien fadal jien biss fiha. Ix-xufier qalli ninzel għax s'hemm kien jasal. Imxejt sakemm għajjejt u wasalt go wied. F'salt irrealizzajt li kont tlaqt sew 'il bogħod mill-belt, mill-bini u min-nies.

Waqft u tajt ħarsa lura. L-art naturali, mimlija ħaxix u siġar kienet ilha sejra mili, u quddiemni dan il-wied fond bejn l-gholjiet. Bis-sekondi sirt aktar konxju ta' natura verament ħajja, l-gholjiet bħal thaddru u l-wied deher fond, fond taħt il-ħaxix tiela'. Saqajja kienu f'ħamrija friska bix-xita. U aktar, aktar, sema safi u arja tajba, u barka ta' ziffa li wrietni li kollox kien ħaj. Il-beraħ ħatafni. Kien hemm xi ħaġa fin-natura tiċċaqlaq mar-riħ dgħajjef. Kien hemm ritmu li beda f'qalbi u komplama' kull werqa. Taseww intlaqt għax hekk qalli nagħmel il-beraħ strutturat f'gholjiet u wied kbar u mifqughin bis-sbuhija.

Waqft hemm u hallejt ħarsa tinħela matul. Bqajt ċass lejn sema u art li nqabdu flimkien, u mistħija baqghu ċassi lura lejja. Hassejtni l-umanità tara l-arti t'Alla. Bħal spirtu mkabbar bqajt wieqaf inħares lejn natura li

nbriet għaliġa u xejn ma mar. Kollox baqa' hemm, is-siġar, l-gholġiet, il-hamrija, il-kwiet ta' hajja tiela' go wied.

Imbagħad inżilt fil-wied, fid-dlam ta' laham il-hajja. Imxejt b'passi siekta f'art morbida, sewda u misterjuża bejn haxix għoli daqsi u aktar. Kont imbellah kif f'dak l-umdu, f'dak l-ilma ċar, f'dik is-sewda, sib mill-ġdid ritmu jithabat ma' kull zokk li messejt, u kull werqa li żelqet ma' wiċċi. U wkoll, meta missejt l-ilma fl-art, hassejtu joqmos u jgharrax biex wieġeb bl-istess ritmu. Qalbi ntilfet fiz-żifna kwieta ta' ċaqliqa bla hoss, li fiha l-art kollha tat qabża ċkejna u oħra. Inħalt fuq il-hamrija u rqudt.

It-Tielet Ġurnata

Mort ergajt fil-wied.

Sibt għebla u strihajt fuqha. Kif kont, bilqieghda, ma stajtx nidher xejn f'dak il-weraq ggantesk. Ħarist bejn il-haxix u l-iskur u l-baħħ rajthom kbar daqs l-univers ta' filghaxija. Ah, l-univers. Kont bilqieghda fl-univers jien, mhux fuq blata go wied. Spettatur haj go univers joqmos. L-univers. Ħsieb mitluf go l-univers. Il-qabża ta' hajjet il-hajja go beraħ ma jispiċċa qatt. Kelli viċin it-tletin, u issa go wied, go univers, f'dan iż-żmien indunajt li jien haj. Għalfejn kellhom iġhadu teltin? Għalfejn ma ġejtx hawn qabel? Kont haj jien, haj. Hassejtni dak il-hin ninħasel bil-hajja, banju frisk ta' hajja go wied ilma.

Imbagħad giet Tanja. Ġiet, tiftaħ il-haxix quddiemha u thares lejja. Kienet holma, qawwija biżżejjed biex tghammex lir-realtà. Tajtha harsa sempliċi ta' nteress, ta' xewqa li qieghda miżmuma. U hi baqgħet riesqa, kollha mhaddra u trasparenti, tiżloq b'saqajn hafjin fuq l-ilma ġieri. Ghajnejja ġrew matul ir-ruħ. Hi bdiet tisthi u waqfet mifxula u mgerxa. U b'libsa ta' harir irqiġ għattiet wiċċha u daret dawra ferhana bil-misthija tagħna t-tnejn.

L-ispirtu tiegħi ma felaħx aktar. Hassejt textix u bard, u qawwa ħarget minni waqt li mbeżza' rajt ruħi tūr. Żagħżuġha, ferhana u fidila hajti ħarget quddiem i tiżfen ma' Tanja. Żewġt angli ħodor bid-dawl ta' weraq u haxix ileqqu. 'Il bogħod, 'il bogħod mir-realtà ma ssugrajtx niċċaqlaq li ma nfiċkilx ir-ritmu u l-hajja tibqa' barra. Bis-sekondi sirt terorizzat kif għaraft li fi ja ma kien fadal xejn. Bqajt hemm fuq blata, bħal missier beżgħan u għaqli, li jħares fuq uliedu jinnamraw. Rajt ruħi titfikkel u taqbeż u ddu fid-dlamijiet bejn il-haxix, u hallejthom lil Tanja u jien flimkien. Xi ġmiel hekk kif żiffa ċaqalqet il-weraq u raġġ irqiġ u dghajjed tax-xemx daħal u niggeż lil Tanja. Hi dahket u jien qbadt ir-raġġ

u lghabna madwaru, niġru warajh u nitilquh sakemm drana u beda jiżfen maghna.

Ir-Raba' Ġumata

Kont id-dar naghmel tazza kafè. Iddeċidejt li dak il-jum inqattghu nċempel fabbriki u ditti nara nsibx xi xoghol. Ma kellix wisq tama iżda ma stajtx ma nippruvax. Allura bdejt niehu f'it kafè u nċempel, u wara li jghiduli le, nerga' niehu f'it kafè u nċempel. Meta tispicċa tazza naghmel oħra, u hekk kelli sistema li ghenitni. It-telefonati ma kinux interessanti hafna:

Kliem attwali:

Hsieb:

“Halow, hawn id-ditta X.”

Halow, hawn id-ditta X. X'ghandek b'żonn kemm ċempilt hin hażin?

“Ba, ba, ċi, ċi, ba...”

Jien jisimni Frank. Bla xoghol. Jekk jogħġbok sibli xoghol fid-ditta. Naghmel kulma trid. Irrid ikolli biex niekol biss. Nahdem b'nofs paga jekk trid. Xi tgħid? Veru fil-b'żonn sieħbi, kicku biss taf. Li trid, li trid naghmel anki b'terz tal-paga. Kemm ngħixEh?

“Int trid tgħaddi ż-żmien hi?”

Kelli b'żonn narak quddiem għajncjja, nurik inkissirlekk rasek.

Ma' nofsinhar kont xbajt. Qomt minn hdejn it-telefon u mort fil-kċina fejn kissirt tazza mal-hajt. Inhsadt bir-rabja tiegħi stess. Hassejuni kalm minn ġewwa kieku, iżda qbadt tazza oħra u kissirtha. Il-frac waqa' fuq il-bicċiet tat-tazza ta' qabel u bqajt inħares lejha mifxul. Qatt qabel ma hassejtni daqshekk kalm fir-rabja. Kwazi kien se jagħtini d-dahk, iżda ħsibt li aħjar le li ma mmurx insir isteriku. Anqas biss stajt nifhem għalfejn kont f'salt irrabjat. Kont ili naf li tlift ix-xoghol, kont naf li ma kienx faċli ssib iehor. Anki li ma stajtx nitkellem ma gābet l-ebda reazzjoni għall-ewwel. U issa, din ir-rabja fil-ġilda tiegħi anqas biss setgħet tidhol ġo mohħi. Forsi kont għaref wisq biex nintilef f'rabja? Forsi mohħi tant kien ma qabilx ma' kliemi, mal-fizika tiegħi, miegħi, li kien abbandunani għalkollox? Bilmod tlajt fuq u mort quddiem il-mera. Kwazi qbiżt 'il barra mill-kamra meta rajt espressjoni ta' rabja mgħenna

fuq wiċċi. Kelli l-vini kollha jidhru f'għonqi u muskoli jaqbzu fuq ix-xedaq u xufftejja jinbarmu 'l fuq u 'l isfel juru snien jingħafsu. Ommi mà! Kont veru tal-biża'. Biex tagħqad, wehilt hemm quddiem il-mera mesmerizzat bil-kruha tiegħi stess. Qatt ma bsart li kont daqshekk irrabjat. Issa veru bdejt ninkwieta....fejn kienet din ir-rabja kollha? Minn fejn kienet ġejja u fejn kienet qed tinhela? Jaqaw kont qed ninqasam?

Iva, kont qed ninqasam, u fiit ftit bdejt inhoss il-ftuq isehh. L-ewwel 'il bogħod hassejt bħal tingiża żgħira ġo mohħi jew x'imkien...ma nafx. Imbagħad bdiet riesqa viċin, bħal eku li flok jintefa jikber u jiqiel. U ġie l-uġiġh veru sakemm ma stajtx inhares aktar lejn il-mera. Idejja ġrew ma' ġismi, jagħfsu u jippruvaw iżommuh shiħ. Izda l-ftuq kien 'il ġewwa, fil-fond nett fejn hadd ma seta' jilhaq. Smajt il-qsim isehh bilmod, hoss ta' laham u hsieb jinqasmu u jinfirdu. U bdejt inwerzaq.

Imbagħad, eżatt qabel ma sehħ il-mankament serju, ċempel il-bieb. Hsiebi ffoka u ġejt f'sikti.

Meta ftaht il-bieb rajt dehra stramba. Kien hemm Tanja, wara l-bieb b'rasha baxxuta. Tanja ma kellhiex dehra stramba, iżda Tanja wara l-bieb ta' dari kienet haġa ġdida għalkollox. Ma kontx naf x'naqbad nagħmel bla kliem u xejn, u hi ma tkellmitx. Wara fiit sekondi urejtha b'idi dari biex tidhol. Dahlet u halliet rasha baxxuta. Hakket spallitha mal-bieba u donnha dehret ma tafx fejn hi sejra. Flejtha minn fuq s'isfel infittex xi raġuni u rajtilha jdejha jirtoghdu f'xulxin. Thassartha.

"Mhux soltu, hux?" qaltli b'lehen miksur.

"Xi ġralek?" Kienet ovvja li ġralha xi haġa u ma ridtx nahli hin fi kliem vojti. Izda l-mistoqsija baqgħet biss hsieb ġo mohħi. Ma ssugrajtx niftaħ halqi u nġhid il-hmerijiet, u issa kont qed nidra nahseb hsieb mingħajr kliem. Hi baqgħet hemm tistenna tweġiba waqt li jien hassejtmi redikolu ma nista' nġhidilha xejn. Fl-aħħar qbadtha minn idha u ġbidtha 'l ġewwa. Bħal naghga mxiet warajja.

Meta tkun waħdek u ma tistax titkellem, iżda għallinqas tista' tahseb, mhix xi problema. Imma meta jkollok lil Tanja tibki bilwieqfa fid-dar, u tkun ilha b'rasha baxxuta għal xi għaxar minuti, u tkun qiegħda żżomlok idek b'idejha t-mejn u tilgħab mas-swaba' tiegħek biex iżziegħel biha - u ma tkun tista' tġhid xejn? Din kienet traġedja. Komplejt inziegħel biha, naghfsilha subgħajha u nistennieha thares lejja.

Wara ftit ġbidtha bilmod lejn sigġu hdejn mejda żgħira u qagħdet. Ġbidt sigġu n-naha l-oħra tal-mejda u poġġejt faċcata tagħha. B'id waħda hakkejtilha jdejha li kienu għadhom keshin u bl-oħra azzardajt immissha

taht geddumha u nghinha tgholli rasha. Nehhejtilha xagharha minn quddiem wičča u harist f'ghajnejn mgharrqa. Ma kontx kontent u bid-dahar ta' subghajja bdejt inneħhilha d-dmugh żejzed li kien qed jingabar f'xifer ghajnejn sbieħ. Hi ressqet wičča aktar 'il quddiem, u dawret rasha, biex hasset b'wičča kollu idi. Bdejt nithawwad u veru ridt nghid xi haġa biex intaffi s-sitwazzjoni.

"Ġmielek...kemm sirt tiehu ħsieb..." ma komplietx għax l-ilfiq ma halliħieħ. Lanqas biss stajt sirt naf x'kellha ġo mohħa. Imbagħad infaqgħet, "Għid xi haġa. Għidli xi haġa. Kemm jien stupida ġejt hawn. Uff, ha nitlaq!"

"Stenna." Il-kelma qalitha idi hekk kif ingħafset u zammet idejn Tanja. Milli deher hi ma kellħieħ aptit titlaq daqshekk malajr għax mal-ewwel ċediet. Bilmod tlaqt l-għafsa. Issa ma kellix iktar karti x'nilgħab bil-mossi u ma stajtx ma nitkellimx. Bis-sekondi l-kalma bdiet titlaq minn mohħi hekk kif hassejt l-ansjetà tizdied. X'kont se nipprova nghid f'dik il-lingwa antika antika umana ta' l-ilsien? Kif kont se nsawwar l-ewwel kelma? U x'kont nuża l-ewwel — ħalqi jew mohħi? Għaraft li kont insejt kollox. Fl-istonku hassejt bħal dardir waqt li beda jaħkimni disprament. Din kienet inkredibbli. Kif u għalfejn ma stajtx nitkellem? Mnejn sa fejn sirt naħseb oġħla mil-lingwa tiegħi? Hassejt rabja friska, ġdida, dieħla ġo mohħi u d-dardir ta' l-istonku beda jbaqbaq. B'ħasda rrealizzajt li żaqqi bdiet tikber. Kont naf li kienet se tqum maltempata ġo fija, smajtha ġejja. Kien faċli tisma' stonku jbaqbaq u mohħ iwerżaq u tibza' li se jiltaqgħu. Għalaqt għajnejja, kemmixt mohħi, u harist 'il fuq nistenna l-uġiħ. Mill-bogħod u fi ċpar magħqud smajt lehen Tanja ħelu jistaqsini xi ġrali, iżda lilha ma rajthieħ.

Imbagħad smajt il-biki ta' tarbija. Kien biki ġenwin ħiereġ mill-qalb, imħallat ma' twerżiq. Aktar bkejt meta ndunajt li kont jien. Hassejt ni nifga fl-arja velenuża li ħarġet mill-istonku. Ma stajtx niftakar aktar fejn kont jew xi ġrali, ridt biss ngħix, ridt biss insalva. Ma baqa' jimpurtani minn xejn aktar ħlief li nibqa' ħaj. U ħajja ma tantx kien fadal fija hekk kif mohħi u l-istonku ltaqgħu. Mad-demm li ħareġ minn ħalqi ħargu mfarrkin iżda jinfstieħmu l-kliem, "Tanja, kemm int ħelwa." Dalma.

Ġurnata oħra.

B'Tanja ħdejn is-sodda anki l-isptar ikun sabiħ. Tiġi kuljum u tġhidli

I-istejjer biex nitghallem kliem ġdid. Għadni naf inlissen f'tit kliem iżda hi tghidli li nitghallem malajr. Irnexxielha ssib xogħol ieħor. Għalhekk giet għandi dakinhar, biex tghidli li keċċewha mix-xogħol u li kellha holma stramba dwar wied u jien. Aħ, dak il-wied. Nerga' mmur magħha jekk jgħaddili għalkollox.

TMIEM

NATALJENA

Nataljena hija tfajla ta' hamsa u ghoxrin sena, u ma tismax. Minn dejjem kienet ma tismax, u ghalkemm hafna speċjalisti kienu qalu li għad tigi tifhem, għax id-difett kien wiehed li jitranga biż-żmien, Nataljena anqas minnhom ma semgħet. Baqgħet rasha iebsa fid-difett tagħha, bħal tippreferi tara dinja tiċċaqlaq, u tidhak bil-fmerijiet ta' mossi li jagħmlu n-nies u daqshekk. Ma ridetx tifhem aktar minn dinja komika għax beżgħet li l-uċuh jitkerru, u jidhku, u l-idejn joghlew biex itaptu fuq l-ispalla jew jagħtu xebgħa, u l-ghajnejn sbieħ ta' kulhadd, ma jfissrux l-istess bil-kliem. Naturalment din ix-xewqa tagħha ma kinetx konxja u hi anqas biss kienet taf li hija truxa għax dan hbewhulha mill-aħjar li setgħu. Ir-rabta emozzjonali tagħha mal-mossi qatt ma kienet tisser li kultant ma hassetx hi stess li kien hemm xi haġa nieqsa.

Nataljena kienet tqum kull filgħodu fl-istitut fejn xeħtuha ommha u missierha għax beżgħu li kellha ħsara fil-moħħ, u tistudja d-dinja taċ-ċaqliq. Għajnejha kienu jixegħlu ma' l-ewwel fut movimenti tal-jum, imqar dudu jaqşam il-kamra tagħha, jew għasfur fuq hoġor it-tieqa. Kienet tixgħel fiha l-hajja u taqbeż mis-sodda u toħroġ tigri hdejn Sor Anġel biex tingħi quddiemha u tagħmel sforzi oħrajn b'ħalqha. Imbagħad kienet tara l-ilma nieżel minn għajnejn Sor Anġel u tmur tigri tilgħab barra għax l-ilma kien ifisser li tista toħroġ. Kif tasal nofs triq bejn biebl-istitut u l-gradat tal-ġnien kbir kienet dejjem titfa' ħarsa lura u tilmah lil Sor Anġel timsaħ wiċċha bil-fardal u xxejrilha. Qatt ma kienet tonqos li thares lura għax għajnejha kienu jistrieħu fuq Sor Anġel u l-fjuri tal-ġnien u x-xena kienet tqajjimha minn ġewwa. It-tahlita sempliċi ta' Sor Anġel ġol-bieb, u ġnien fjuri tiela', kienet iġġegħilha thoss fut bard madwarha u thares lejn saqajha biex tara x'kien hemm itextex mal-ġilda. Għalfejn kien jaqbadha hekk bil-ħars?

Nataljena xerdet għajnejha 'l hawn u 'l hinn kif harġet mill-istitut u rat il-kampanja mimduda, mitluq kollox jistrieħ fuq tixriba nida u umdu ta' lejl. Il-ħabbiet iġġennu friski u trekknu ġo l-irkejjien ħodor li mill-gradat rat. Kien hemm siġar u eghlieqi u rziezet. Kollox imqiegħed apposta biex l-ghajn tarah u l-moħħ jistagħgeb kif inhu kollox lest, hekk f'postu biex kull għodwa d-dinja tkun lesta. Razzett u ħamrija, ħitan u siġar, ħaxix u razzet iehor. Nataljena għarfet li kollox kien f'postu, u l-iġgant li dejjem ħolmot bih reġa' ġie biex iqiegħed matul il-lejl sa l-inqas ġebbla fejn kienet. Il-lejl kien ibeżzagħha fut. Għalfejn kollox jinħall fid-dlam?

Xejn ma kienet tara fid-dlam. Ghamlet jiem shah thares mit-tieqa lejn id-dawl tal-jum jinxef u jmur. Kienet titwerwer timmagina li forsi ghada ma jkunx l-istess, forsi tqum u ssib li ghadu d-dlam u kollox nixef u miet darba ghal dejjem fil-kulur tad-dlam. Ghamlet iljieli mqajma tahseb li forsi ahjar tistenna d-dawl jerga' jghix, izda dejjem raqdet qabel l-ghodwa. U kienet tiehu r-ruh meta ghajnejha jinfethu u tara l-kamra mixghula u l-kulur tal-hajt. Izda l-lejl. Il-lejl kien tat-twerwir, hin maghzul biex kulhadd jibza' u joqghod jithasseb sakemm bla mistenni jorqod. U l-irqad, meta fid-dlam tara l-affarijiet li mhux veru graw, ukoll kien idejjaqha lil Nataljena. Dawk id-dehriet maghquda li ma setghetx tehles minnhom, il-grajjiet li qabel raqdet qatt ma ftakret, u issa fid-dlam sehhu, kienu jhassbuha hazin. Kultant kienet tispicca f'hoqor Sor Angel tonfoh qawwi u tberraq ghajnejha lejn il-kruha ta' li gara fil-lejl.

Nataljena harbet lejn il-kampanja, tigri ma tafx fejn sejra izda zgur lejn in-natura. Bilmod, u fl-iskossi tal-giri taghha, rat id-dehra mhaddra riesqa lejha, kollox miexi lejha, u fuq il-gnub il-hwejjeg tat-tarf jinfirdu mill-bqija u jintilfu warajha. Dejjem hekk kien jigri meta tipprova tigri u taqbad id-dinja ta' l-iggant. Allura daret u ferhana daret biex tahtaf kollox taht ghajnejha u ma jahrab xejn izjed. Kienet digà fl-ewwel eghlieqi ddu u taghmel zewg girjitiyet zghar, ticcekken f'dinja li taghlaq fuqha bil-gentilezza tal-kampanja tgharrax lil saqajha. Nataljena kienet tintilef ghax ghajnejha kienu jaraw wisq bit-tidwir taghha, u l-mohñ taghha kien ghadu ta' tifla li teçita ruhha malajr.

Bdiet tieqaf mill-giri u tiskanta lejn madwarha. Rat id-dellijiet ta' l-aghsafar harset imberfxla lejhom. It-tajr ukoll hares 'l isfel u raha toghla biex tinzel fuq saqajha waqt li jdejha jinfethu berañ fl-arja u wiçça jhares miftuh fi staghgib lejn sema li zżomm il-hlejjaq. Riedet ittir dak il-hin, u bhal ghasfur sieket infethet biex tahtaf l-arja taht dirghajha, gholiet u gholiet sakemm waqghet fuq il-haxix. Ma nkwetat xejn u mimduda tgerbet u nqalbet biex saret kollha lewn mill-meraqa ta' l-aħdar. Issa kienet mahmuğa u kuntenta bhas-soltu. Meta tmur lura Sor Angel kienet se turiha l-banju, u hi se tinza' u titbellah ftit fl-ilma qabel jidlam.

Jekk jidlam il-lejla bhas-soltu Nataljena kienet se terga' tiddejjaq. Din id-dinja ta' fjuri u art soda ma kellhomx jintilfu hekk, qishom qatt ma kienu, anki jekk jergghu jidhru fil-ghodwa. Nataljena waqfet utmieghek. Baqghet mixhuta fl-art wiçça 'l fuq. Min jaf x'kien se jigri bil-lejl u fejn se titlaq il-werqa li kellha hdejn wiçça. Qabdet il-hxejxa hadra u gibdet il-werqa mill-bqija biex harset lejha sew u flietha. Ghajnejha saru gentili

u bil-hlew staqsew, “Fejn sejra?” lin-natura. Dak il-hin iż-ziffa tal-gurnata bdiet titharrek u l-werqa mxiet f’it magħha. Nataljena harset kurjuża iżda ma gara xejn stramb u t-tfajla telqet idejha fuq sidirha u nefhet.

Id-dlam tal-lejl reġa’ ġie quddiemha bil-misteri kollha tiegħu, u t-tfajla kemmxet moħħha. Bdiet tipprova tinfed l-għaqda qawwija bejn id-dlam u ssib xi tama dawl. Dan kif, dan kif ix-xejn tad-dlam jirbaħ haġġa soda, haġġat ta’ annimali li hija setgħet tara u tmiss? U kif l-istitut, hi, Sor Anġel u Sor Karmni u s-sorijiet l-oħrajn jibqgħu jgħixu? Għalfejn qatt ma ħarget fid-dlam? X’kien dan il-lewn bla kulur li jgħatti kollox, jahta f’ jgħaffeg? Nataljena bdiet tinkwieta. Forsi kien hemm xi haġġa li s-sorijiet qatt ma fehmuha? Forsi għalhekk meta tidhol Sor Ġin mid-dlam kienet tkun liebsa aktar mis-soltu, u kien ikollha ħarsa serja u iebsa. Forsi għalhekk Sor Ġin dejjem għaliha wehidha, għax trid toħroġ fid-dlam.

Nataljena kompliet tgerfex ħsieb ma’ iehor b’mod raġunat. Imbagħad bla ma riedet ftakret fl-ewwel gurnata li ndunat bid-dlam. Kienet fis-sala ta’ l-ikel tgħin, tirraġġa l-platti u l-frieket, u tittanta lis-sorijiet tiġbed ċinturin ’l hawn u fardal ’l hemm. Hi kienet tiekol mas-sorijiet mhux ma’ l-oħrajn. L-oħrajn kienu l-morda li hija qatt ma fehmet l-imġiba fihom. Waqt l-ikel qamet u marret tiftaħ tieqa għad-dawl. Issa hi kien ilha tara d-dlam iżda hasbitu xi ċajta. Ma tafx kif jew għalfejn, hasbitu ċajta li tiġri kuljum. F’it kienet taħseb dwaru. Kienet torqod bla ħsieb, tifla angli u anki zaġġżuġha sa xi ħmistax. Qatt ma basret li se tiftaħ it-tieqa u ssib id-dlam, hasbet li dak il-hin għax xtaqet id-dawl se tibqa’ l-gurnata. Iżda dakinhar x’hin fethet it-tieqa u stenniet li għajnejha jittgħemzu fid-dawl qawwi tax-xemx għarfet f’salt li xejn ma kien ċajta, u xejn ma kien kif xtaqet hi. Hasset l-istonku jisforza, għajnejha saru nar u bdiet tagħti siekta mal-hajt taht it-tieqa — fejn nizlet. Ma tafx x’għamlet biex is-sorijiet kollha grew lejha bħal imġienen u ma tafx għalfejn rathom jaqgħu f’xulxin u jqumu jiġru mill-ġdid.

Dik il-lejla xejn ma kien ċajta. Ġie jaraha raġel li qagħad jidhilkilha u jmissha bl-affarijiet tal-hadid u wara raqdet ma’ Sor Anġel. Nataljena ftakret kif rat id-dalma taqbez fuqha minn got-tieqa, u ddu magħha. Rat kif ma setgħet tara xejn għal sekonda għax id-dlam nizel mill-ħgieġ u dahal f’għajnejha. X’ma tibzax. Id-dlam qabeż fuqha u waqqagħha f’dejn it-tieqa. Il-lum għadha tibza’ thares lejha u meta d-dlam jinzel tipprova taħrab taht il-friex, u tagħlaq għajnejha ...biex ma tarax dlam?

Taret fuq saqajha u b’heffa ta’ rih qasmet l-egħlieqi wahda wara l-oħra.

Hdejn ir-razzett fejn waslet kien hemm digà l-bdiewa bakkarija jahdmu u jtilghu kultant minn imghawgin biex jaraw l-ghodwa. Nataljena kollha kienet tafhom u kienet taf ukoll lil Pina, tfajla daqsha fl-età. Pina waqfet ftit u ratha gejja lejha qisha ziemel mahrub. Kif Nataljena waslet itghannqu u tbiessu fuq il-gnub. Nataljena bdiet taqbez hafif hdejn Pina u tigbidha, u l-ohra harset lejn missierha li bi snien u jikxfu tbissima ghamillha iva.

Il-harsa tal-bidwi xeghlet bid-dahk tarahom jaharbu lejn l-gholjiet. Pina u Nataljena, id f'id, saru tgerfixa ta' saqajn u jdejn jifterfxu fl-arja u jitbieghdu. Sakemm ghabu...biex sighat wara, mill-boghod deheru l-ewwel bhal zewg friefet iuru, imbaghad ara naqra, kif l-ghajn tqarraq u dawm m'humiex hlief it-tfajliet gejjin lura jaqbzu kif telqu. Nataljena hasset qalbha taghti bla mistrieħ u harset b'habbiet ileqqu lejn sehbita biex tfakkarha fejn marru. Pina kienet issir qisha tifla belha taht l-ghajn imqarba ta' Nataljena li kellha habta ggenneħ rasha 'l isfel bhal kelb. Kienet taraha zzomm id-dahk kollu viċin halqha, u rasha hekk fuq genb u harsa hazina izda gentili. Imbaghad Nataljena messitilha gbinha b'idha biex turiha li sejra. Sellmet lill-bdiewa l-ohra u hesrem għagġlet lejn l-istitut kultant thares lura biex tara lil Pina xxejjer u jekk id-dalma tidherx x'imkien.

Għal mument ftakret fil-ferħ li hadet, u fejn grew hi u l-habiba, kemm rat u rat u rat. Ghaliha kien biżżejjed li tara hafna hwejjeġ f'salt, l-annimali jiccaqalqu, u l-gholjiet wieqfa u l-ftuħ. Kienet tkemmex moħħha ma' kull oġġett ġdid li tara, biex tifhem u thena. U li timxi, biex dejjem tkun f'post differenti, ukoll kien joghġobha. Kienet tinsa tiekol u kollox, u ġieli tawha x'tiekol il-bdiewa u ġieli sabet lis-sorijiet inkwetati fil-grada bid-dewmien tagħha, meta toħroġ u ma terġax lura għal xi jum. Issa hi u sejra lura kellha fuqha l-ġhejja ta' ġurnata u bdiet tintelaq anki fil-mixi ta' l-aħħar ftit eġhlieqi. Halliet rasha tinzel u b'nofs loġhob qagħdet tistordi lejn l-art tibbandal maċ-ċaqliq tar-ras. Idejha halliethom jinzlu u jitbandlu wkoll. U ġietha tentazzjoni li taqa' apposta, kemm thalli saqajha jċedu.

Izda waslet sal-grada u harset lejn Sor Angel tistennieha b'wiċċ ikrah. Tbiesset lejn il-wiċċ stramb ta' soru rrabjata u nkwetata u b'subġajha messet l-imnieher irqiq tas-soru għax il-ġibda biex tmiss imqar xi haġa mill-wiċċ ma zammethiex. Sor Angel thawdet u bdiet tipponta lejn il-hwejjeġ hodur u tagħmel halqha tond, u tipprova zzomm id-dinjità ta' rabjitha billi tinsa li ntmess imnehirha. Nataljena ftakret fil-banju u

wiċċha ha dawl fi grad oghla. Sor Anġel baxxiet rasha u ma setghetx ma taħseb x dak il-hin kemm messu kien hemm ġuwni għal din l-innoċenza sbejha quddiemha, ġuwni sabih u f'saħtu u twajjeb. Ma kinetx tisma' dak kollox, imma ara kif id-dinja taqliba f'ferh, u jien anqas naf nirrabja magħha quddiemha jew warajha. Oh, x'hela, x'hela. Hsebijiet oħrajn ġrew madwar il-moħh ta' soru li ġibdet truxa warajha. Nataljena ntelqet bħal tifla fuq spallet is-soru u kaxkret saqajha 'l ġewwa.

Fil-banju sar minn kollox. Nataljena ħarset lejn l-ilma qisha qatt ma ratu qabel, u taret għal ġo fih. Bdiet iċċapċap f'wiċċ l-ilma u tara l-murtali telgħin f'titjir ta' ilma shih li jifarrak u jsir qtar ma' kullimkien. Kemm kien jgharrax l-ilma wkoll meta jinzel minn fuq xaghrek ma' dahrek u ma' sidrek. U tista' taqbd u f'idek, tufgħu f'wiċċek u ma jagħmillek xejn, hekk ...Nataljena ppruvat kollox sa ma rat li kien hemm aktar ilma fl-art milli fil-banju u għarfet li xi haġa kienet marret hażin. B'harsa inkwiżittiva ħarset lejn l-ilma fl-art u ħasbet li mhux suppost ikun hemm daqshekk. F'radda ta' salib ġietha li anqas Sor Karm li kienet thobb tnaddaf ma kienet taqbel ma' daqshekk ilma fl-art. Allura ħarġet u xxuttat lilha u lill-art biex wara marret għall-ikel.

Fis-sala ta' l-ikel il-briju tal-banju kompli. Nataljena sabet lis-sorijiet kollha bilqieghda jistennewha, u xi żewġ sorijiet ma' l-oħrajn li ma kellhomx kwiet fuq is-siġġu. Wiċċha daħak x'hin rat is-sorijiet ċassi lejn xulxin, anqas biss iħarsu lejha, u ġriet għal postha. Bdiet iddur fuq is-siġġu u thares lejhom, u tmiss kollox quddiemha sa ħawdet kollox. Imbagħad ħarset lejhom u bdiat tferfer idejha miftuħin u tghidilhom f'moħħha x'rat ma' Pina. Rat xi furketta u mgharfa neżlin fl-art u bilkemm fehmet li hi kienet waqqgħethom. Baqgħet thares lejn is-sorijiet biex tara fehmuhiex u rathom imbikkmin. Kultant hekk kien jġiri, ħasbet, il-hsebijiet bejniethom tant jifmuhom u tagħha le. Hawnehkk ikkwitat f'it u hosbiena bdiat tiekol. Min jaf x'kellha tagħmel aktar biex jifmuha. Kienet tarahom iħarsu lejn xulxin, u jagħmlu l-mossi b'wiċċhom u ħalqhom u jiftexmu, imbagħad tagħmel l-istess hi, wara xi siegħa quddiem mera tipprattika l-hmerijiet ta' wiċċhom, u xejn. Imma f'sekonda l-ħsieb ikrah mar u komplet fl-ikel.

F'hin minnhom waqt li kienet tiekol għajnejha għolew u ltaqgħu mat-tieqa. Fl-istess waqt nizlet ma' daharha textixa biza' u saret f'it bajda. Ippruvat tneħhi kull ħsieb u ma timmaginax, ma tarahx quddiem għajnejha. Kellu ħabta kif jġi f'moħħha għalgharrieda anki waqt li f'it sekondi qabel tkun qieghda kuntenta u bla biza'. Baxxiet rasha fil-platt

izda bla taf kif għajnejha reġghu sabu ruhhom jaghtu hars misruq lejn l-injam tad-dlam. Allahares kellu jinfetah dak l-injam u jerga' jahbat għaliha u ma tara xejn iżjed. Jew jaghmilha dlam u ma tibqax tghix. Il-hsebijiet harbu u bdiet timmagina. Xaqq l-għaraq u hassitha tiksah u malajr qabdet il-platt, halliet rasha baxxuta u qisha kelb mismut griet lejn Sor Angel. Qaghdet bilqieghda hdejha fuq l-istess sigġu u bla harset lejn is-sorijiet kompliet tiekol. Sor Angel qeghditilha xagħarha wara widnejha biex ma jidholx fil-platt, u Nataljena, taparsi ma ndunatx, kompliet l-ikel b'moħħ imkemmex miġġieled ma' l-immaginazzjoni. Sor Angel kienet taf minn xiex tibza' Nataljena izda ma setgħet tagħmel xejn.

Dak il-lejl kien wiehed ikrah għaliha. Ma setgħetx tissaporti aktar dlam u għajnejha ma nġhalqux. Sor Angel baqgħet hdejha iżżieghel biha biex forsi torqod. Nataljena bdiet ixxengel rasha u tghid le lil hsebijietha. Miskina harset lejn il-lampa tal-kamra biex tiggranfa ma' l-unika dawl u b'idha bdiet timsaħ wiċċha li issa kien sar imxarrab sew. Sabet ruhha bejn holm u qawmien u bilkemm setgħet tiftakar x'kien qed idejjaqha. Issa l-holm ha post il-hsieb ċar u gerfxtet dehriet ta' dlam u ggant u bdiewa jigru jibzġhu mill-mewt. Tul il-parti l-kbira tal-lejl Sor Angel kellha hafna x'taġħmel biex b'ilma dejjem frisk zammet lil moħħ Nataljena milli jishon iżzejjed fl-irqad u l-hin kollu xtaqet li taf xi ġuvni sod u hanin. Kważi xtaqet li kienet ġuvni hi stess biex dik il-hlewwa dġhajfa ma tinheliex.

Meta Nataljena qamet għajnejha tbexxqu nofs, imbagħad infethu berah f'hasda ferhana u qabzu minn hajt għall-iehor f'kamra dawl. Sor Angel kienet rieqda fuq sigġu u Nataljena taret mis-sodda biex tittantaha.

TMIEM

IL-HAJT TA' MALTA

Prolegomena

Lejliet eghluq is-sena 2000 f' Malta ma kienx hemm il-briju u l-ispirtu ta' sena ġdida. Minn hin ghal ieħor, fuq ir-radju, it-televiżjoni u l-gazzetti li hallew spazju vojti apposta, kellu jingħata messaġġ serju. Il-kbarat tan-Nord u dawk tas-Sud kienu reġġhu ma qablux fejn kellu jiltaqa' l-parlament, hux fis-sala tradizzjonali tal-Belt, jew fis-sala l-ġdida tad-Dokjard. Fil-fatt kienu ilhom is-snin ma jaqblu fuq l-iċken haġa u spicċaw biex jiltaqgħu bejniethom tan-Nord u bejniethom tas-Sud waqt li jibagħtu u jgħidu lil xulxin li huma fil-gvern. Kienet ukoll diffiċli tifhem x'għara eżatt fl-aħħar elezzjonijiet li kienu saru jew meta kienu ġejjin oħrajn, għax ir-riżultati maħruġa permezz ta' xandir u qlajjiet kienu ma jaqblu xejn. Wieħed hawn m'għandux jagħti aktar valur lix-xandir milli lill-qlajjiet għax f'dan iż-żmien ix-xandir kien jibbaża fuq xi qlajjiet hu nnifsu, u l-ġrajja fattwali kienet tiffalla biss għall-kbarat. Waqt li l-qlajjiet kienu jkunu, ġieli, aktar eżatti minn xi xandiriet.

Iżda issa l-kbarat bilfors kellhom jinqdew bix-xandir u l-gazzetti, u forsi din kellha tkun l-ewwel aħbar għal snin sħaħ li tfigger xi haġa. In-nies kienet drat tiftaħ ir-radju u t-televiżjoni u l-gazzetta biex tisma' storja. U drat ukoll toħroġ barra u titkellem u terġa' tisma' storja. U l-valur ta' l-istorja qatt ma kien il-verità li setgħet iġġor, imma l-fatt li l-aħbar dejjem kienet storja. Il-bniedem Malti jhobbhom l-istejjer, u kienet minn dejjem fid-demm tal-gens li filgħaxijiet jisma' n-nanna tghid il-hrejjef. Dan il-valur kważi artistiku ġie trasferit fuq kull forma ta' aħbarijiet, u n-nies Maltija ma kinetx tieqaf tisma'.

Il-mezzi ta' komunikazzjoni għal skop ta' xandir, f' Malta, kellhom f'dan iż-żmien il-habta li johorġu l-persentaġġ ta' verità li l-aħbar partikulari kienet iġġor. Għalhekk il-gazzetti kienu jkunu mimlija numri taht kull kolonna, u waqt li hwejjeg bħal reklami kienu jvarjaw bejn 20 u 30 fil-mija, aħbarijiet politiċi kienu b'żamma ta' persentaġġ għoli, bejn 90 u 110 fil-mija. Imma dawn in-nies ftit kienet tagħti kashom u parti minnha ftit kienet tifhem x'inhuma dawk in-numri strambi li dan l-aħħar bdew jidhru anki fuq it-televiżjoni u jinstemgħu fuq ir-radju. Barra minn hekk kien hemm il-problema ta' liema aħbarijiet qieghed tisma', hux tan-Nord jew tas-Sud. L-aħbarijiet taż-żewġ naħat kienu jingħataw wara xulxin mhux biex iġhidu x'għara daqskemm biex jinnegaw u jmeru lil xulxin. U l-ordni ta' l-aħbarijiet kienet tinbidel skond min kien jimnaxxilu jimponi

ruġu l-aktar. Anki l-gazzetti ma baqgħux jappartjenu għal naħa waħda biss, iżda kienu jippubblikaw aħbarijiet kuntrarji, bl-istess persentaġġi ta' verità fl-istess paġna. L-idea tal-persentaġġi ta' verità kienet għet mill-persentaġġ ta' alkohol li jitmiżżel fuq fliexken tax-xorb.

Il-fatt sa lejliet l-2000 kien li bl-istess velocità li kull naħa kienet tagħti aħbar, il-gazzetti nfushom tilfu kull sens ta' direzzjoni u ma setgħux ilaħħqu ma' liema aħbar kienet favur il-'partit' tagħhom u liema kontra. Barra minn hekk, minħabba li bdew joħorġu aktar minn gazzetta waħda kuljum minn stamperija waħda, kull gazzetta sabitha diffiċli tlaħħaq ma' gazzetta għadu jew tifhem x'inhu jingħad. Il-ħajja fl-istamperija kienet saret tixbah lil ta' suq. Kulhadd iġġajjat l-aħbar li kellu jaġġi u numru ta' nies f'sala jiġbru biċċiet ta' karti b'aħbarijiet u persentaġġi lesti, jarawhom fuq fuq u mbagħad iġġajtu huma biex idahhluhom fil-ħarġa li jmiss. Finalment kien hemm bord li jiskanta bit-taħwid ta' gazzetta li jkun imexxielha toħroġ.

Kulhadd kien, b'xi mod jew iehor, imdahħal f'din il-grajja biex jingħataw l-aħbarijiet. In-numru ta' nies jaħdmu f'din l-industrija kien issa l-ikbar ikkomparat ma' industrijiet oħrajn. U għalkemm mhux kulhadd kien jithallas kulhadd kien jaħdem. L-istejjer, lejliet l-2000, ma setgħux jjeqfu. In-nies, tistenna l-aħbar importanti dwar il-Ħajt ta' Malta, kienet qed tpespes storja wara oħra sakemm iġġaddi l-hin. Nisa, irġiel u tfal fit-toroq u ġod-djar, kienu jmorru fuq xulxin u jgħidu u jerggħu jgħidu x'għara. Bħall-gazzetti ma setgħux jifhmu s-sinifikat li aħbar seta' jkollha, speċjalment kieku kienet vera, għal partit jew iehor. Fuq kolloxx, is-sens ta' partit kien spieċċa wkoll u l-moħħ Malti kien kompli biss fuq ir-ritmu ta' l-għidut. Pereżempju, kieku tmur fuq raġel u tistaqsih dwar il-partit tiegħu jkemmex moħħu u tfixklu. U jekk tagħmilha lil tifel iġġidlek li ma jafx x'inhu l-isem tal-partit li tajtu. Jekk tagħmilha lil mara jegħlibha s-sens ta' diskussjoni u taraha ssemmliek x'għamlu dawk u l-oħrajn, u timlik grajjet li ma jkollhom xejn x'jaqsmu mal-mistoqsija, ma' partit jew ma' politika. Li ġara sa lejliet l-2000 x'aktarx kien li nholoq abbiss bejn il-partiti politiċi li darba eżistew f'Malta, u l-aħbarijiet jew paroli popolari. Il-Malti ordinarju kien ipprefera l-aħbarijiet.

Fuq in-naħa l-oħra kien hemm il-kbarat li x'aktarx kienu jafu kolloxx dwar x'inhu verament jiġri fil-ġzira. Iżda hawn wieħed jista' jgħid f'it hafna minħabba ċ-ċensura ġenerali li kienet tqieġġdet fuq x'inhuma jaġġmlu l-kbarat, u f'ħafna każi min huma. Ma fadal ebda dokument, l-ebda biċċa karta, li turi fuq livell amministrattiv x'kien qed jiġri qrib is-

sena 2000. Il-kbarat kellhom ideat sigrieti u għall-ġid ta' kulhadd dawn ma setghux jinkixfu. Kellhom haġja sigrieta wkoll u kien diffiċli ssib imqar fejn kien joqgħod wiehed minnhom fuq din il-gzira ċkejkna.

Stejjer fuq il-kbarat ma kinux jinghadu minhabba li kienet kwazi tabù li jissemmew. Barra minn hekk kien hemm min sparixxa wara li semma l-kbarat, jew qal x'jaħseb dwarhom. It-tfal kienu qed jiġu mghallma li ma jistaqsux dwar it-tmexxija tal-gzira, dwar gvern, jew dwar x'seta' qed jiġri fuq nett. Setghu biss jikkellmu dwar l-istejjer kontra u favur min jaf min. Il-kbar setghu jissopponu sa lejliet l-2000 li l-kbarat kienu żewġ gruppi ta' nies kontra xulxin, b'mibegħda tradizzjonali miżmuma haġja fuq raġuni ta' żmien u kultura. Setghu jissopponu li l-palazz tal-Belt u d-Dokjard kienu saru l-postijiet ewlenin fejn jiltaqgħu tan-Nord u tas-Sud. Setghu jissopponu li dawn kienu nies sinjuri, ta' qawwa mentali jew fizika anormali, u b'xi dixxipli magħhom.

Li jista' jinghad hawn hu li x'aktarx il-kbarat kienu d-dixxendenti tal-membri parlamentari qabel ma l-parlament l-antik kien spicċa fix-xejn. Fl-istess waqt, x'aktarx li l-persuni ma kinux l-istess iżda kienu tbiddu minhabba l-bżonn ta' saħħa mentali jew fizika akbar. Wiehed jista' jittanta jgħid li tan-Nord kienu nies intelligenti, magħzula apposta, nies li jbeżżgħu bil-moħħ, bil-harsa, bil-fatt li qatt ma tifhimhom u bil-fatt li dejjem ikunu jafuk u jafu hsiebek. X'aktarx li tas-Sud kienu nies ġganti, vikingi, li kienu jbeżżgħuk bl-herra, bl-arroganza u bil-muskoli inkredibbli ta' dirgħajhom. Hadd ma jaf ezatt kif u għalfejn il-kbarat saru jissejhu tan-Nord u tas-Sud, jew għalfejn inqasmu f'din l-għażla naturali ta' moħħ u ġisem. Kien hemm attentati għal teoriji li jgħidu kif giet din l-għażla, iżda meta l-kittieba u l-istudjużi tal-politika, li diġà kienu ftit fil-gzira, bdew jonqsu, iġhibu, hadd ma pprova jifhem aktar il-bidu ta' din il-firda bejn Nord u Sud.

Wahda mit-teoriji, forsi l-aktar aċċettata, kienet tgħid li l-ismijiet Nord u Sud dahlu fil-gzira minhabba li qabel ma ġew il-kbarat kien hemm diġà firda ġenetika fir-razza Maltija. Din it-teorija kienet tasal tgħid li f'Malta, gzira ta' ċokon u popolazzjoni inkredibbli, kien qed isir taħlit hażin ta' demm, hafna żwiġijiet mingħajr parir mediku. Barra milli jaffettwa l-moħħ, u jagħmel lill-Malti nervuż, dan it-taħlit limitat kellu effett politiku. Id-demm innifsu, meta sab ruħu f'dan iċ-ċirku dejjaq, għamel l-għażla tiegħu billi persuna intelligente kienet tingibed lejn oħra bħala, u persuna f'saħħitha u goffa kienet tinhall wara tax-xorta tagħha. Hawn it-teorija kienet tersaq ftit lejn l-istudju profund ta' Darwin u

tkompli biex tpingi xena ta' glieda naturali bejn genetika u oħra. Hekk, minhabba nuqqas ta' taħlit ta' demm, li ġie minhabba nuqqas ta' spazju ġjografiku, il-Malti daħal f' dettal fuq għażla miżerabbli, u fired b'għageb għal kulhadd dak li normalment jinsab fi bniedem wiehed: ġisem u mohħ.

Il-Maltin kollha kienu jafu b'din it-teorija u kollha kienu jsemmuha. Naturalment, f'it hafna kienu jifhmu xi t'fisser, jew kellhiex xi implikazzjonijiet. Imma kienu jhossuha dettaljata, fina u ta' l-għageb. U kienet l-unika haġa li setghu jsemmu fuq il-kbarat mingħajr ma jiġu f'inkwiet serju wisq.

Il-hajja tal-Malti ordinarju kienet saret kemxejn monotona. Kien jaħdem mingħajr ma jaqla' flus. Is-sistema issa kienet li kulhadd jirċievi ikel u hwejjeġ utli minflok paga. Għalhekk kienu sfaxxaw fix-xejn dawk l-attivitajiet divertenti li jissarfu biss fi flus. Hadd ma seta' jsiefer, hadd ma seta' jgawdi, hadd ma seta' jixtri jew ibiegh. Il-hajja attiva f'Malta kienet waqfet għalkollox sakemm il-kbarat jaqblu fuq xi haġa. Fil-fatt, tan-Nord u tas-Sud ma kinux imbegħdin daqshekk minn xulxin. Kienu qablu fuq din is-sistema monotona ta' għajxien, fuq l-aħbarijiet strambi, fuq li huma ma jissemmewx u fuq elf haġa oħra dwar il-hajja ġenerali tal-Malti. Probabbilment kienet l-ideoloġija, il-ħsieb wara l-għajxien, li kien iżommhom mifrudin aktar milli l-għajxien Prattiku nnifsu.

Il-Malti ordinarju ma seta' jagħmel xejn ħlief jiskanta ċass lejn hajja li kienet qed tinbidel. Ma kellux ċans jahseb xi xtaq, x'ried jew lil min kien qed jappoġġja mill-kbarat. Kien bħal inqabad f'ritmu, jaħdem minn filghodu sa filghaxija, jiekol, jorqod u jirriproduċi. Dawn l-aspetti tal-hajja Maltija kienu jingħaqdu flimkien bl-aħbarijiet, speċjalment is-sezzjoni tal-qlajiet. U r-ritmu ta' stejjer u hajja monotona kompli jgħaġġel.

F'lejliet l-2000 li tkun Malti kien ifisser jew li tkun viċin hafna tal-kbarat, u fil-każ kont tkun wiehed mill-veru f'it, jew tkun ċass ma taf xejn, u kont tkun wiehed mill-hafna.

Eżatt qabel nofs il-lejl tas-sena l-ġdida nstemgħet l-aħbar li kulhadd kien qieghed jibza' minnha. Ir-radju u t-televizjoni habbru bl-aktar ton biered li x'imkien f'Malta kellu jinbena haġt li jifred in-Nord tal-gzira mis-Sud. Fit-toroq xi hadd kien ha ħsieb li jlesti ruxxmata suldati u pulizija, l-aktar fejn kienu qed jistennew li jinqala' l-inkwiet. Izda haġa ta' l-għageb, il-Maltin kollha l-aħbar hażina haħduha bħallikieku xejn. Illum storiċi serji jgħidu li l-fatt li l-kbarat qablu fuq il-bini tal-Hajt, il-fatt li qablu fuq xi haġa fil-pubbliku, fil-beraħ, immesmerizza lil kulhadd. Il-

pulizija, dak il-korp famuż Malti li tant dahal f'aspetti politiċi fl-istorja tal-gżira, baqa' mingħajr xogħol dakinhar. Wiehed illum jista' jimmagina t-toroq imdallma mimlija pulizija u karożzi tal-militar, lembubi, landi tal-gass tad-dmugh, armi, u mbaġħad vojta mill-ikken inkwiet. Kienet l-ewwel daqqa ta' ħarta li qalgħu il-kbarat mindu qablu fuq il-Ħajt. Tassew li l-Malti ordinarju kien sar tant stupidu bl-istejjer li ma kienx jaf x'inhu jgħri 'l fuq minnu iżda l-istess fatt kien bħal għatu sigriet li żamm il-moħħ ordinarju mistur għall-kbarat. Jista' jingħad li eżatt qabel nofs il-lejl il-kbarat kienu totalment imprevedibbli għall-Malti komuni, waqt li l-Malti komuni kien totalment sorprendenti għall-kbarat.

Sa l-2020 is-sura ġdida ta' Malta baqgħet tissemma bħala l-aktar bidla radikali li saret f'pajjiż sħiħ fl-iqsar żmien. In-nies kollha tan-Nord kienu mgeġħlin jilbsu uniformi, iġhixu hajja regolari, stretta u mimlija propaganda. Kienet infetħet skola pubblika fejn wiehed kellu bilfors jattendi għall-inqas saġhtejn kuljum għas-suġġett tad-demokrazija. Dan kien suġġett obligatorju fil-livelli kollha edukattivi u ta' xogħol. Id-dehra tan-Nord saret aktar serja, aktar mimlija ħidma, iżda aktar ta' dwejjaq. Jingħad li l-ammont ta' suwiċidju kien allarmanti, waqt li hu fatt storiku li l-gvern tan-Nord fl-2020 kellu liġi prattikata li tgħid li attentati ta' suwiċidju kellhom piena ta' tortura. Aspetti oħrajn kienu ż-żieda ta' nies spji li allahares jisimgħu kelma kontra l-gvern, il-fatt li t-tfal kollha ta' erba' snin kienu jittieħdu mill-familja u jerggħu lura ta' sitt snin, il-fatt li kulhadd kellu jittella' l-qorti kull ammont ta' snin biex jgħaddi minn eżami politiku-kriminali. Dan kien eżami maħdum fuq sistema ta' tliet intervisti li setgħu jimmarkawk bħala kriminali jekk ma tkunx politiku biżżejjed. L-għażla tan-nies li jittilgħu il-qorti aktar minn oħrajn hadd ma seta' jifhem kif kienet issir, iżda żgur li kulhadd kellu jilla' xi darba jew oħra.

Il-propaganda politika tan-Nord kienet mifruxa go speċi ta' kmandamenti li kienu jingħadu kull filgħodu minn kulhadd, u kull filgħaxija minn kulhadd. Kont iqsibhom miktubin kullimkien, barra mal-ħitan, fil-kotba ta' l-iskejjel, fl-uffiċini u fil-postijiet kollha tax-xogħol, fl-isptar, fil-karożzi u fil-latrini. U l-mezzi tax-xandir, kif ukoll il-gazzetti, li issa kienu nbidlu hafna mill-injoranza ta' l-2000, kienu jgibuhom ta' l-inqas darba kuljum. Saħansitra r-reklami kbar li kienu bdew jitwahħlu fit-triqat, kellhom bilfors jinkludu l-kmandamenti Nordiċi. Il-kliem eżatt kien dan:

1. Il-Gvern tan-Nord hu l-Gvern veru tiegħek. Obdiħ f'kollox sakemm

min ma jafx bih jobdih ukoll.

2. Tharisx lejn gvernijiet oħrajn, taqrax fuqhom, taħsibx fuqhom u toħlomx dwarhom.
3. Kun intelliġenti u professjonali. Itgħallem uża mohħok ħlief quddiem il-kbarat tal-Gvern veru.
4. Taħdimx hafna xogħol manwali, tkunx goff, tkunx ta' persuna kbira u jekk int vjolenti ddikjara lilek innifsek lill-gvern. Kun kwiet u ġentili lejn kollox.
5. Tagħmel xejn immorali, u emmen f'Alla.
6. Tharisx in-naħa tal-Hajt ta' Malta jekk tkun viċin.
7. Kun af il-liġi shiħa tal-pajjiż, tibzax mill-qorti.
8. Aċċetta l-ambjent u s-sistemi madwarek. Tixtieq bidliet.
9. Kun indipendenti u ħieles. Tingħaqadx għal xi tip ta' appoġġ.
10. Kun kuntent.

Kif wiehed jista' jahseb, ma' dawn il-kmandamenti kien hemm sensiela shiħa ta' liġijiet demokratiċi li kienu jsawru l-ħajja tal-Malti Nordiku. Il-Malti ordinarju kien inbidel għal kollox mis-sena 2000. Kien sar jahseb, ġentili u pulit. Kienet kważi mistennija mill-gvern li kulhadd ikun nadif, b'leħja mqaxxa, b'xogħol serju, b'sistema shiħa ta' ndafa fiżika u mentali. Kont tgħaddi minn triq Nordika f'Malta ta' l-2020 u ssibha tazza, bil-kennies għaddej josserva l-indafa. Il-kennies innifsu kien ikun ta' statura pulita, b'mohħ imkemmex u serju, bl-uniformi u bi xkupilja ċkejna u pala verament zghira f'idejh jiġbor trabiet 'l hemm u 'l hawn u jifgħom go borża trasparenti mwahħla ma' qaddu. It-trab kien jittiehed f'laboratorju fejn jiġi analizzat.

L-organizzazzjoni tat-triqat ma kinetx titwemmen. Il-gvern Nordiku kellu haħta jistieden il-barranin biex jistudjaw is-sistema tan-nofs pajjiż, u l-ewwel haġa li kienet tintwera kienet it-toroq. It-traffiku, in-nies mexjin, l-annimali kellhom kollha post eżatt minn fejn iġhaddu. Kien hemm kitbiet fl-art u sinjali biex wiehed ikun jaf fejn iqiegħed saqajh jew ir-roti tal-karozza. Kien hemm sinjali jixegħlu li jibdlulek il-veloċità li suppost tkun għaddej biha fil-karozza. Kien hemm bankini li stajt timxi lejn naħa waħda fuqhom. Kien hemm il-famuża serena li meta tintwera f'distrett kienet tisser li kulhadd, karozzi, nies u annimali, jieqaf eżatt fejn u kif inhu. Il-barrani kienet tolqtu din meta jara mijiet ta' nies weqfin qishom statwi f'pożizzjonijiet differenti, u xi kelb baħnan jiġi maqtul għax baqa' miexi.

Mhix haġa ta' skantament li Malta Nordika, fi żmien verament qasir,

saret effiċjenti hafna, anki jekk xi whud kienu jhossu hom ftit ikkontrollati żżejjed mill-gvern. L-effiċjenza kienet ġejja direttament minn fattur wiehed... il-livell soprannaturali ta' l-edukazzjoni Nordika. L-ewwelnett, din l-edukazzjoni fl-2020 ma kinetx issir minn Maltin biss iżda minn barranin ukoll. F'Malta Nordika kienu jiġu professuri ta' kull xorta, daqs u sugġett u jġibu magħhom għerf li l-moħħ Malti tas-sena 2000 qatt ma kien johlom li jara fuq din in-nofs. L-iskola fin-Nord kienet it-tip elitista: il-bravi nett kienu jintefgħu minn ċkunithom fi klassijiet immarkati - Kbarat, Tobba, Pulizija, Filosfi, Xjentisti, Psikjatri, Avukati u professjonijiet oħrajn; dawk li kienu ta' intelligenza tajba jew normali kienu jiddaħlu fi klassijiet imsejha Komuni; u l-injoranti nett kienu jintbagħtu fis-Sud tal-gżira biex jitpartu ma' nies bravi minn hemm. Is-sistema kif jingħataw il-lezzjonijiet kienet imħallta iżda l-aktar mod popolari kien li l-ewwel għalliem jew professur minn barra jingħata taħriġ minn professjonist jew għalliem Malti Nordiku, imbagħad imur fi klassi jagħti lezzjoni u wara jerga' jfiehem il-lezzjoni għalliem jew professjonist Malti.

Biex ma nidhlux fl-aspetti kollha tal-gvern Nordiku, insemmu l-aħħar haġa ta' importanza. Wahda mill-ftit affarijiet li l-gvern kien jiteklemm fuqha pubblikament kienet li kull individwu kellu jkun originali. Fuq mezzi ta' xandir, u gazzetti, li kienu hađu sura opposta għat-taħwid ta' l-2000, wiehed kien jisma' ilhna u jaqra dwar il-bżonn ta' moħħ frisk, originali u shih. Din kienet stedina kontinwa li l-gvern kien jagħmel għall-ingenjożità u għat-twelid ta' ġenji naturali. Kulhadd fin-Nord kellu xi darba jew oħra f'haġtu johloq teorija, hsieb, sistema eċċ., li tista' tintuza u li tista' tingħaqad mas-sistema preżenti. Naturalment, jekk il-holqien kien ikun imur kontra l-gvern, jew is-sistema, anki bi żball, allura l-vittma originali kien isib ruħu jikser xi hames liġijiet f'salt. Kif jittella' l-qorti l-proċeduri kienu jsiru dejjem aktar oskuri sakemm ma jinhasx aktar il-bżonn li tparla fuq il-persuna li kisret il-liġi x-xaħar ta' qabel. F'qagħda bħal din l-originalità Nordika kienet ta' żewġ tipi: jew tkun ġenju li ssib triq dejqa fejn tista' tifrex xi teorija oħra favur il-gvern, jew tkun normali u tfitteż thallas lil xi ġenju joqgħod viċin bl-ikel biex jipprezentalek sistema jew hsieb eżistenti b'mod differenti.

Qabel ma niġu biex nġhidu l-ftit affarijiet magħrufa dwar il-gvern tas-Sud, nitrattaw il-Ĥajt ta' Malta nnifsu. L-ewwel u qabel kolloxx għandha tkun ċara li f'Malta qatt ma kien hemm haġt materjali jifred in-Nord mis-Sud. Il-materjal biex jinbena haġt bħal dan, flimkien mal-bini tiegħu,

kienu spejjeż li ż-żewġ ekonomiji ta' Malta, anki flimkien, ma kinux jifilhu ghalihom. Il-Ħajt ta' Malta kien immaginat. Kien hemm ordnijiet serji biex ebda Malti, Nordiku jew Sudista, ma jieqaf jimmagina li hemm ħajt. Biex wiehed jifhem aħjar, il-Ħajt ta' Malta kien inbena f' mohħ il-Malti wara xogħol ta' snin shaħ. Kien hemm taħriġ apposta fl-iskola tan-Nord u l-militar tas-Sud biex il-mohħ Malti jadatta ruħu għall-eżistenza ta' ħajt li ma setax jara. Din forsi tidher stramba, iżda fil-fatt hija sistema ta' taħriġ li mexxiet fil-gżira fuq livell ġenerali u li biha ġew iffrankati flus kbar.

Ħdejn fejn suppost kien hemm il-materjal tal-Ħajt kienu jgħaddu suldati u pulizija taż-żewġ naħiet. Din l-ghassa ma kienet tieqaf qatt. Ftit aktar lura kien hemm l-ispji — nies li taparsi jahdmu viċin il-Ħajt u li kienu attenti għal min kien iħares lejn il-Ħajt. Marki fl-art, forma ta' ġebel, kienu juru fejn eżatt kienu partijiet mill-Ħajt.

Din is-sistema mexxiet l-aktar għax kienet qed taħdem fi gżira religjuża. Min ifittex ftit fl-istorja ta' Malta isib li anki minn qabel ma niżel San Pawl fuqha kien hemm fervur għar-religjonijiet, kienu liema kienu. Il-mohħ Malti x'aktarx li hu mohħ li jemmen, jappoġġja b'fidi sħiħa, li lest imut ma jafx għalxiex, basta juri l-qawwa tal-fidi tiegħu fuq rieda. B' mohħ bħal dan għad-dispożizzjoni tagħhom il-kbarat setgħu bnaw ħafna aktar minn ħajt. Iżda wiehed għandu jqis li l-Ħajt kellu jkun il-bidu ta' kull suċċess li jġi wara. Għalhekk l-insistenza fuq il-Ħajt, fuq l-għamla tiegħu, fuq il-kultur tiegħu u fuq l-gholi, kienet qawwiya. Kull Malti, kemm fin-Nord kif ukoll fis-Sud, kien jaf li hemm il-Ħajt li kien ta' ċerta għamla u daqs. Hadd ma kien iħares lejħ, anqas l-ghassa nnifisha. Esperti minn Berlin stess kienu ġew jistudjaw l-għamla stramba ta' dan il-ħajt, josservaw kif pulizija ta' naħa u suldat ta' oħra ma kinux jagħtu l-inqas daqqa t'għajn lejn xulxin anki jekk iġħaddu piedi 'l bogħod minn xulxin.

Fi ftit snin il-Ħajt kien sar l-ghira tad-dinja. Fl-istorja dinjija nsibu li l-bini ta' hitan biex jiproteġu jew jifirdu kien idea mifruxa mad-dinja. Iżda fl-istess waqt, il-bini ta' dawn il-hitani kien dejjem isir bil-ġebel, wajer, jew bl-armi awtomatiċi. Kellha tkun Malta fis-seklu wiehed u ghoxrin li għarfet l-użu tal-mohħ flok ta' l-idejn biex jinbena ħajt. U r-riżultati kienu tajbin. Għax waqt li ħajt veru kien provokazzjoni, ħajt mentali kien aljenazzjoni. Veru li kien hemm xi problemi żgħar, bħall-fatt li fin-Nord kienu jgħidu li l-Ħajt hu għaxar metri għoli, waqt li fis-Sud kienu jgħidu li l-istess ħajt hu għaxar metri u nofs għoli, iżda dawn kienu

problemi li fir-realtà qatt ma kienu se johlqu nuqqas ta' qbil. Il-kbarat ta' Malta rragunaw li l-ghamla ta' hajt veru, barra l-ispejjeż, kienet tissuggerixxi li dak il-hajt ghandu jinqabeż. Fil-fatt il-mohh uman hekk jirraguna. Fil-Ġermanja, pereżempju, il-hajt ta' Berlin kien ifisser ostaklu, u ostaklu jfisser li ghandek tegħbu. Il-mohh tal-bniedem hu magħmul b'mod li fejn ma jistax ighaddi jew fejn hemm triq diffiċli, jipprova jghaddi. Il-progress ġenerali tad-dinja sar minhabba l-isfida tal-bniedem għad-diffikultà. Biex bniedem ighaddi minn triq għamlihu diffiċli. L-istess hajt, jew sur. Kull fejn bniedem jiltaqa' ma' hajt, jew swar, fortizza jew baħar, għid li jkun irid imur in-naħa li mhix tiegħu, mhux biex jara x'hemm imma għas-sodisfazzjon istintiv li qabeż ostaklu. Ir-ragunar tal-kbarat kien li l-Hajt ta' Malta kien ostaklu fil-mohh u hadd ma jista' jaqbeż lil mohhu stess, kien ukoll mingħajr eżistenza u hadd ma jista' jaqbeż nuqqas ta' eżistenza, kien xejn u għalhekk kien infinitivament akbar minn kull ostaklu.

Wara din il-harsa fil-qosor lejn il-Hajt ta' Malta, nigu issa biex nagħtu hjiel tal-hajja fis-Sud. Fis-Sud l-imġiba ġenerali tan-nies kienet eżatta bħal tan-Nord. Kienu jaħdmu, iġhinu l-gvern f'kollox, effiċjenti, xi f'it imdejnin. Dan kollu rriżulta minn tagħlim u sistema totalment differenti fl-ideali. Fis-Sud l-ideali ġenerali kienu li tkun determinat, li tkun naqra waħda goff u li tirraguna b'mod kemxejn sempliċi. Dawn l-ideali bażiċi kienu jingabru f'sett veritajiet li s-Sudisti kienu jsejnhom: Is-Sewwa. Il-veritajiet kienu saru biex jikkompetu mal-kmandamenti tan-Nord, u għalhekk kienu għaxra:

1. Is-sewwa hu li jkollok Gvern li jagħraf it-tbatijiet naturali tal-hajja umana. Obdi l-Gvern veru.
2. Kull gvern iehor hu hażin u jagħmek marid. Kun f'saħħtek magħna.
3. Tidholx f'komplikazzjonijiet ta' hsieb li ma jhalluk tagħmel xejn hlief tiddubita. Kun f'saħħtek billi tahseb ċar u dritt.
4. Eżerċizza l-ġisem bla waqfien. Kul sew u aktar milli hemm bżonn. Uri l-emozzjonijiet tiegħek hlief quddiem il-kbarat tal-gvern. Tgħallem għajjat u rraġja.
5. Tagħmel xejn hażin, iżda toqghodx tahseb fuq x'inhu tajjeb. Aġixxi skond ma tahseb li hu l-aħjar fl-inqas żmien possibbli.
6. Tharisx lejn il-Hajt, qatt.
7. Kun af x'irid il-Gvern, tibżax mill-militar.
8. Emmen li s-sistema effiċjenti tal-Gvern se taħdem għal dejjem. Jekk issib li hemm xi nuqqas fis-sistema avża lill-militar bik innifsek.

9. Idhol fi gruppi u qis li l-grupp shih jappoggja lill-Gvern. Nehhi kull ambizzjoni ta' tmexxija jew ideat oħra simili li jistgħu jinbtu fil-grupp. Ghid kulma qed tagħmel u taħseb lill-bqija tal-grupp.

10. Uri dejjem espressjoni ta' ferh.

Fis-Sud, fl-2020, kien hemm qawwa waħda li tmexxi kollox: il-militar. Il-kelma 'militar' fis-Sud ma kinetx tfisser korp ta' suldati biss iżda organizzazzjoni ta' kulma jsir f'din in-naha permezz ta' ambjent u atmosfera militari. Il-militar kien maqsum f'hafna sezzjonijiet: fuq nett kien hemm il-kumitat, li kien il-Gvern; wara kien hemm in-nies sigrieta li kienu l-ispji tal-Gvern; wara s-suldati armati; u fl-aħħar il-bqija tas-Sudisti ordinarji. Il-militar fis-Sud kien kollox u kulhadd f'sistema militari. Hadd fis-Sud ma kien jaf eżatt kemm kellu nies il-kumitat, iżda kulhadd kien jaf min kienu l-ispji sigrieta minhabba ċ-ċokon tan-nofs pajjż.

Sistema bħal din kienet tfakkar il-ftit barranin li mrexxielhom jidhlu fis-Sud fis-sistema antika ta' Sparta. Kien hemm atmosfera ta' vjolenza fis-Sud, regulata u kkontrollata bit-taħriġ ta' kuljum tal-militar. Fis-Sud din il-herqa għall-ġlied kienet ġejja mill-ħsieb favorit Sudista li l-bniedem għandu fih bżonn ta' ġlied. Dan il-bżonn, tgħid it-teorija komuni, il-bniedem għandu bżonnu biex jaffaċċja l-problemi tal-hajja minghajr ma jċedi. Iżda anki meta m'hemmx problemi, bħal fil-hajja Sudista, il-bżonn jibqa' u l-bniedem irid jiġi mħarreġ kif juża l-vjolenza naturali tiegħu. Hawn il-vjolenza jew tinhela f'xogħol produttiv, jew titwettaq kontra għadu immaginat.

It-taħriġ kien jibda mill-hamsa ta' filgħodu għall-kbar, mis-sebgha għat-tfal, u mit-tmienja għax-xjuħ. It-tfal kien jiżdidilhom il-hin tat-taħriġ aktar ma jikbru. L-ewwel x'aktarx li kien ikun hemm is-siegha aghjat. Din kienet siegha li fiha ridt tabilfors timmagina li qieghed fi speċi ta' argument ma' l-arja quddiemek. Għalliema u spiji kienu josservaw l-espressjoni ta' rabja waqt li int tkun qed titkellem ma' hadd. Imbagħad kien hemm dak li kien jissejjah il-'mument emozzjonali'. Dan kien il-mument li fih in-natura umana titlef ir-raġuni u ssib ruhha f'emozzjoni ta' rabja u qilla, tant li l-bniedem jitharreġ kien jintefa' f'xi mġiba stramba bħal jagħti bil-ponn fl-arja, iwerżaq, jaqbeż u jgħażżeż snienu, jaqa' ma' l-art u jferfer saqajh....

Wara t-taħriġ ta' filgħodu kien hemm ix-xogħol iebes fit-toroq jew fil-fabbriki. Spiji mill-militar kienu jduru u jaraw il-produzzjoni ta' kulhadd, jieqfu fuq nies jahdmu biex josservaw l-espressjoni fuq wiċċhom, ġieli

jaħdmu magħhom u dejjem ighixu fl-istess sala ma' grupp nies li josservaw. Kultant kienu jnizzlu xi noti fuq karti li kienu dejjem iġorru magħhom. Matul il-ġurnata xogħol kulhadd kellu xi ħin fejn jagħmel nofs siegħa johroġ b'ideat, jew jaħdem fuq proġett, li kienu progressivi u li ma kinux se jhallu l-pajjiż ta' nofs art jaqa' f'xi konservattiżmu. L-ideat progressivi li kienu johorġu f'din in-nofs siegħa kienu jvarjaw bejn dawk verament banali, u dawk normali. Qatt ma kien ikun hemm ideat kumplikati hafna mhux għax ma kienx hemm ir-rata normali ta' inġenjożità umana fis-Sud, iżda għax qatt ma kien jaqbel li turi li għandek ix-xeħta ta' ġenju fil-militar Sudista.

Il-parti l-kbira ta' l-ideat ma kinux jiġu mwettqa iżda jinbiegħu lill-bqija tad-dinja biex bil-flus il-gvern ikollu biex ighix hu u jgħajjex poplu. Din kienet waħda mill-industriji ewlenin, u l-esportazzjoni ta' ideat progressisti kienet attività li ma naqset qatt fis-Sud.

Bħal fin-Nord wieħed jista' jgħid f'it hafna dwar il-ħajja fis-Sud. X'aktarx li l-bniedem Sudista kien xi f'it imdejjaq minħabba effiċjenza li honqot lill-individwu anki jekk kien hemm rispekt kontinwu lejn in-natura umana u l-bżonn ewlieni tagħha: il-ġlied. Is-Sud kien nofs pajjiż ta' massa; kulhadd kien imur għax-xogħol fl-istess ħin, kulhadd kellu t-taħriġ, kulhadd kien jiekol flimkien. Kien nofs pajjiż ta' kulhadd, komunità li gġieghlek tagħmel bħal kulhadd. Minħabba ċ-ċokon ġo fih ma kienx hemm eċċezzjonijiet revoluzzjonarji. Barra minn hekk is-sistema ta' tindif regolari kienet effiċjenti u tbeżża'. Din kienet sistema fejn it-taħriġ ta' l-agħjat u vjolenza ta' filgħodu kien jithalla jaħdem fuq individwi li kienu dubjużi fi hsebijiethom. X'aktarx li bniedem Sudista li ma kienx ċert mit-tjieba u l-eżattezza tal-kumitat militari kien jittqiegħed quddiem in-nies meta jmorru għall-agħjat emozzjonali ta' filgħodu. Haġa naturalissima li grupp nies li jkunu ilhom jinkorlaw ma' l-arja jaraw bniedem dgħajjef quddiemhom qisu hobż. Jekk l-individwu kien jirnexxilu jintilef iġhajjat magħhom, u jingħaqad magħhom, il-kumitat militari kien jagħtih tortura biss u jerga' għall-ħajja normali tiegħu. Jekk l-individwu kien ighaddi mill-mument emozzjonali u jibqa' jibza' u jaqla' kien ighaddi l-ewwel minn taħt it-taħriġ speċjali tal-militar armat, wara minn sezzjoni qasira ta' tortura, u wara jitpartat lin-Nord.

Bħala eghluq, wieħed ma jista' jgħid xejn. Generalment il-konklużjoni tkun dwar xi haġa li tagħmel sens, hija ċara u li minnha wieħed ikun jista' jiġbor xi punti konklużivi. Iżda f'dan il-każ qed nitkellmu fuq żewġ gvernijiet li waqt li jmexxu żewġ nofsijiet ta' pajjiż,

huma kwaži invizibbli sa llum. Forsi ma kienx hemm kbarat wara kollox, iżda twemmin fihom. Digà rajna li l-poplu Malti hu dejjem lest li jemmen. Jista' jkun li s-sistema kienet bdiet minn xi nies u komplet fuq livell generali minhabba l-fidi Maltija, mhux għax in-nies li holquha baqgħu jgħixu għal dejjem. Iċ-ċokon ta' Malta jagħmilha possibbli li l-poplu sħiħ jibqa' miexi fuq sistema għax jara l-bqija jagħmlu hekk. Dan jidher ċar mill-indhil ta' kulhadd f'Malta fl-istorja kollha politika. Ara ssibx perjodu Malti li għadda minghajr eroj lokali. Ma kinux eroj biss, kienu nies li fiċ-ċokon ta' pajjiż hassewhom viċin wisq ta' min imexxi u riedu jindaħlu. F'Malta x'aktarx li jekk tagħmel pass kulhadd jaraq, jistudjak, jaħsibha u jew jidhku bik, jew jimxu bħalek kollha. Triq tan-nofs f'pajjiż hekk ċkejken ma setax ikun hemm.

Dan huwa l-ewwel kap.

Meta Klara 31487(N) kienet sejra lura d-dar mix-xogħol ġietha t-tentazzjoni tas-soltu. Qalbha nhasdet u x'hin hasbet li kien se jerga jkollha tqerr għand is-segretarju psikjatriku tad-distrett tagħha hareġ l-għaraq. Le. Din id-darba kellha żżomm sod aktar, u ma tagħmel xejn hażin. Mhux għax kienet tibża' mid-dnub aktar milli kienet tibża' minn min jisimghu. Is-segretarju psikjatriku kien bħal rappreżentant tal-kbarat fid-distrett, li jgħin, iħenn u jkun jaf id-dnubiet meta tmur għandu. Id-distrett kollu kien imur għandu mill-anqas darba f'xahar. Is-segretarju psikjatriku kien jistudjak u seta' wkoll itellgħek il-qorti għal aktar studju. Klara ppruvat ma taħsibx fuqu. Kienet ilha tmur għandu u kien jafha sew. Kien ikellimha bil-hlewwa u wara ftit iħollilha xi haġa go moħħha, taqbad tibki u tghid kollox, kollox, kulma kienet taf dwarha nnifisha. Qatt ma baġhatha l-qorti u sa issa qatt ma deher maħsud b'li qaltlu. Min-naħa l-oħra kif seta' segretarju psikjatriku qatt jikxef li hu maħsud?

Klara 31487(N) komplet miexja, thares b'expressjoni vojta quddiemha. Rat l-uċuh tas-soltu jharsu ċassi u bojod lura. Id-dwejjaq rega' beda ġej u ma kinetx taf hux l-uċuh, hux is-segretarju psikjatriku, jew il-memorji mhux mifhuma li dejquha. Forsi kollox f'salt u hi wkoll dejqet lilha nnifisha b'dal-hafna hsebijiet żejda. Aħseb, kien ighid il-gvern Nordiku, u Klara kienet taf li l-hsieb seta' jfisser il-qerda tagħha. Klara ma kinetx taf taħseb. Meta taħseb kienet taħseb hażin, moħħha jmur fejn ma tridux. Klara kienet taf li kienet anormali, kienet tisthajjel lilha nnifisha karozza bla sewwieq u mimlija saħħa mekkanika. Ġieli kienu jġuħha l-attakki ta' biki kbir meta tara li qed tipprova tobdi u ma tistax.

Dan l-ahhar Klara 31487(N) kellha tmur għand is-segretarju psikjatriku qabel għalaq ix-xahar, kif kellu jagħmel kull min ikollu hsieb hazin. Kienet qagħdet taħseb dwar memorji ta' meta kienet tifla, u hasset bla ma taf kif li mohħha mar f'territorji projbiti. Għall-ewwel ma kinetx taf kellhiex kuragg' tmur tirrapporta x' għamel mohħha, iżda wara jumejn għarfet li kellha inqas kuragg' tkompli tgħix bi dnub sigriet. Marret għandu u dahħalha f'kamra f'it mudlama. Hu qagħad bilqiegħda quddiemha wiċċu 'l quddiem ma' wiċċha. Bdiet thoss nifsu shun fuqha u hassitha mal-ewwel tifla ċkejknha. Wara f'it sekondi skiet ma felhetx aktar u bdiet tibki, l-ewwel bilmod, imbagħad bil-qawwi. Hu ziegħel biha u qalilha li ahjar hekk, ahjar tibki kemm tiflaħ biex titnaddaf u b'idejha beda jimmassaġġjalha spallejha wara li qam u mar warajha. Bis-saħħa li uza fuq spallejha u għonqha nizżilha aktar fis-siġġu.

Klara 31487(N) xebba ta' qrib it-tletin sena kienet zghira fl-istatura, u debboli fil-kuragg'. Bdiet titriegħed u kienet ċerta li qed tickien quddiem is-segretarju psikjatriku. Ma kienet għadha qalet xejn, iżda xorta hasset li kien jaf kollox. U meta reġa' mar quddiemha u haress dritt f'għajnejha b'harsa kemm ġentili kif ukoll penetranti hbiet wiċċha f'idejha u ma felhet tagħmel xejn. Imbagħad, bla ma staqsiha xejn, semgħet lehenha jibda l-ewwel b'hafna lfiq imbagħad b'aktar ċarezza. Bdiet tgħid kollox, dak kollu li hasset u ma felhitx iżzomm sakemm waslet għad-dnub.

"Jiena ma xtaqtx ikolli dawn il-memorji. Imma diffiċli ma niftakarx il-memorji tiegħi. Ġew quddiem għajnejja dawk il-granet meta kont zghira u niftakar ċar lil ommi tibki u tibza', u lil missieri jħares lejja l-hin kollu donnu kien se jġiri xi haġa. Kienu nies twajba ommi u missieri u sa lllum għadni ma nafx fejn marru, mitux jew għadhomx iġixu x'imkien ieħor. Naf li ġumata ġew għalija n-nies, u daqshekk. Minn hemm kont waħdi u għaddejt minn elf grajja waħdi. Iżda xejn ma impressjonani daqs dakinhar meta rajt hafna nies mexjin bil-bagalji, donnu serpkbir tan-nies. Lanqas biss naf ma' min kont qiegħda, jew fejn. Niftakar biss li konna grupp ta' tfal li waqqfuna naraw hafna nies mexjin wara xulxin. Ommi kienet tgħidli storja fuq hekk, storja ta' hafna nies li harġu minn post jismu Eġittu u marru jmutu fid-deżert.

"Qatt ma sirt naf x' inhu deżert, iżda dakinhar, meta rajt dawk il-mijiet ta' nies sejrjn kont ċerta li kienu sejrjn fid-deżert. U bzajt. Sa lllum għadni naħseb li ommi kienet qed tgħidli grajja li se tiġri, mhux li ġrat."

Klara 31487(N) waqfet għal f'it u harset lejn is-segretarju psikjatriku. Hu baqa' għal f'it b'espresjoni vojta, imbagħad tbiissem bilmod u b'idu

taptipilha fuq rasha. Kienet ghadha ma waqfetx tibki u hu beda żżieghel biha.

“Klara, għalfejn tibża’ meta tiftakar f’dawn il-memorji?”

“Ma nafx, inhossni qed nagħmel hażin. Inhossni naf xi haġa bla ma hi ċara, xi haġa li suppost ninsieha.”

“Kemm iddum taħseb, hi?”

“Ftit. Xi ftit minuti domt. Qabel kont nahrabhom il-memorji, iżda mbagħad moħhi beda ma jobdix. Jien mhux it-tort tiegħi, jien irrid nobdi, irrid inkun mara tajba, irrid ngħix wahdi u ma noqgħodx nistaqsi. Imma moħhi ma jridx.”

“X’toqgħod tistaqsi?”

“Nistaqsi mistoqsijiet. Nistaqsi bħal, fejn qegħdin ngħixu? U ġieli wkoll nistaqsi fejn hemm nies oħrajn u l-gvernijiet il-ħżiena. U ġieli naħseb, għalfejn marru dawk in-nies kollha f’salt fid-deżert?”

“Klara, hi, taf li l-mistoqsijiet tiegħek huma dnubiet?”

Qalb Klara għamlet qabża u idha ġriet għal sidirha bla kontroll. Ma kinetx taf x’taqbad tagħmel, x’taqbad tghid. Issa, meta wara li ilek tghix ighidulek li l-isforzi tiegħek kollha huma għalxejn, li int hażina, x’jigri? Dak il-ħin Klara seħtet lil moħħa, lill-memorji u lil kulhadd. Seħtet lil ommha u lil missierha li dahħlulha ideat ħżiena u baqgħet mitluqa, mirbuħa, thares lejha. Hu baqa’ kalm, bi tbissima hanina fuq wiċċ oħxon u kbir. Kompla jħares lejha u beda jilgħab b’subgħajh. Dan ma kinetx tifhem, għalfejn ma jkellimhiex? Kieku jgħidilha xi trid taħseb, kif tghix...imma għalfejn kellha tkun taf hi weħidha x’inhu tajjeb, x’inhu hażin? Kienet diffiċli wisq tghix u tkun taf kif qed tghix. Li kellha bżonn Klara kien li xi hadd ighidilha x’tagħmel, x’taħseb. Iżda fl-istess waqt setgħet tifhem li din kienet teqred il-bżonn li kull bniedem ighix individwalment, hieles, mingħajr indhil. Dan kien wieħed mill-kmandamenti. Kun indipendenti u hieles, tingħaqadx għal xi tip ta’ appoġġ.

“Klara 31487(N), ruħi, taf li ksirt il-kmandamenti kollha?”

Waqt li kienet miexja x-xebba ppruvat tinsa x’kien ġara dakinhar meta marret għand is-segretarju psikjatriku u qalilha li kisret il-kmandamenti kollha, kollha. Iżda ħsiebha ġera lura u rat lilha nnifisha fiš-siġġu, mnizzla sew ’l isfel, u hu kalm quddiemha. Ftakret kif hasset l-arja madwarha tieqaf mal-kelma ‘kollha’, kif ma kienx hemm aktar arja, aktar dawl, u kif hasset qisha qed tghum sakemm hasset tisbita iebsa. Ma felhetx taħseb x’ġara x’ħin għabarha u qegħidha fuq is-siġġu. Bdiet tgholli jdejha fl-arja ma tafx għalfejn, u komplet tintilef f’kuluri skuri sakemm

reġa' telaq kollox minn quddiemha.

Meta giet f'sensiha qalilha li hekk jiġrilu min jinħafirlu dnuh. Hi nħafriha kollox. Ma setghetx temmen li semgħet sew. Inħafriha kollox. Imbagħad qagħad jispjegalha kif kisret il-kmandamenti, u wrieha kif marret kontra kull wieħed. B'xi mod fehmitu, u għalkemm illum ma ftakritx kif u għalfejn, ftakret li dakinhar fehmet b'liema mod marret kontra kull kmandament. Minn banda tajjeb li kienet marret għandu qabel ma għamlet aktar hażin, u ma setghetx tgħid li ma kienx ġentili magħha. Qalilha li kien se jinsa kollox, lanqas biss se jinforma lil ta' fuqu li marret tqerr. Qalilha li hu kien qisu missierha, li kellha terġa' tmur jekk jiġuha xi memorji jew mistoqsijiet. Qalilha li issa kienet mara ġdida, li kellha tagħmel kuraggġ u tkun kuntenta.

Imbagħad qajjimha minn bilqiegħda u għannaqha miegħu. Reġa' tennielha li kienet qisha t-tifla tiegħu u li tħassarha. Kieku kien haddieħor kienet żgura li kien jibgħatha l-qorti. X'hin ħarġet Klara kienet qiegħda tibki u ferħana. B'diet miexja fit-triq timsaħ id-dmugh u titbissem. Li tidħak fin-Nord kienet rari u barra l-moda. Fl-aħħar bħal għarfet li kienet qed tagħmel zewġ hwejjeġ kuntrarji u waqfet mill-biki. Fl-istess waqt it-bissima marret ukoll u kompliet lejn id-dar b'wiċċ serju.

Għal ftit granet Klara 31487(N) kienet kemxejn kuntenta. Kellha ħsiebha ċar u ma komplietx tiftakar fl-eżodu li sar. Fil-fatt Klara kienet rat nofs storja meta tifla żgħira. Kienet rat biss in-nies ta' Malta jinqasmu u jmorru f'dik in-naħa fejn deħrilhom li setgħu jgħixu qrib l-ideali tagħhom, qrib l-istil ta' hajja tagħhom, u l-aktar, l-aktar qrib xejn. Għax ħafna Maltin ma kinux jafu x'kienu Nord u Sud, x'kienu l-ideat, x'kienet id-differenza — iżda lil xi hadd riedu jzommu bħala responsabbli għall-ideat li ma kellhomx, xi hadd li jappoġġjaw bla ħsieb, bla raġuni, sempliċement biex jissodisfaw il-bżonn ta' appoġġ serju u shun.

Klara ma fehmitx dakinhar li taht dik id-dehra ta' nies sejrjn lejn is-Sud, u x'imkien ieħor serbut nies ġejjin lejn in-Nord, kien hemm profon-dità kbira ta' nuqqas ta' ideat. Ma fehmitx li taht dawn id-dehriet kien hemm partikularità ta' poplu ċkejken imdawwar bil-baħar. Il-ftuħ enormi li kellha Malta madwarha, il-baħar, kien holoq fil-moħħ Malti libertà mentali li wasslet għal flessibilità fl-immaġinazzjoni u l-ideat. Poplu bħal dan ried xi hadd, xi sistema, li jzommu l-ideat. Dan kellu jkun xi hadd li jzomm ideat fissi, ċari, ideat li huma tal-hajja u jispjegaw direzzjoni waħda 'l fejn jimxi poplu shiħ waqt li n-nies komuni jibqgħu f'beraħ hieles mentali. U ħafna nies imxew lejn in-Nord u lejn is-Sud b'sens ta'

tiftixa u ta' çans. Hafna telqu minn darhom u biddlu nahiethom biex ifhossu li għamli xi haġa favur l-ideat eżatti tal-politika.

Klara 31487(N) ma fehmitx li t-tfal kienu ġew mifruda minn mal-ġenituri biex l-għażla tal-kbar ma taffettwax liż-żgħar. Klara 31487(N) me fehmitx li mill-gżira naqsu n-nies, dawk li kien għad kellhom xi livell ta' intelligenza minima u għarf u li l-qsim ta' Malta sar għalxejn, għal argument politiku fuq livell 'il bogħod mill-ħajja normali, livell li żgur ma kellux jiġi qabel il-bżonnijiet normali umani. Kien hemm hafna li sar u ma kienx magħruf. Kien hemm serq, tkissir u qtil, kollox b'sagrifiċċju għal dawk l-ideat fissi li żammew il-kbarat qalbiena għal poplu.

Meta x-xebba għaddiet ftit granet fil-kuntentizza ġdida tagħha, l-ideat ħżiena reġġu bdew ġejjin. Mal-ewwel Klara saret frustrata, ma tafx fejn taqbad tahrab minn dan il-moħħ anormali. Kien għadu ma ġieha ebda ħsieb ċar fuq il-passat, iżda meta tersaq lejha t-tentazzjoni kienet tinduna. Se nahseb, kienet teqred lilha nnifisha, xi dwejjaq, xi dwejjaq, se nahseb. U erħilha tqum minn fejn tkun u tagħmel xi haġa oħra bi skuża, jew tghaġġel aktar fil-mixi, jew tagħlaq għajnejha u tara d-dlam biex ma tahsibx.

Ftit granet f'din it-taqbida interna u Klara saret iddisprata. Bdiet tisma' l-voċijiet fiha, hafna kelliema jgħidu ideat differenti u bilmod xi hadd beda jzellaq xi mistoqsija. Tistaqsix! Hekk kien qal is-segretarju psikjatriku. U Klara 31487(N) kienet kisret il-kmandamenti kollha. Bdiet tghaġġel lejn id-dwejra li kellha. Meta dahlet infaqqhet tibki u tagħti fuq rasha. Bdiet twaħhal kollox f'moħħha u kważi sehtet it-twelid tagħha. Dik il-ġurnata x-xogħol kellha ħsiebha mitluf. U Klara issa verament bdiet tibza'. Bdiet tibza' li se tagħmel xi żball, se taqbzilha xi mistoqsija fuq ix-xogħol, imqar fil-hin tal-mistrieħ. Bdiet tibza' li wiċċha se juri emozzjoni jew espressjoni żejda flok is-serjetà tas-soltu. Bdiet tibza' fuq kollox li l-hafna ilhna u mistoqsijiet kienu ta' grupp nies fiha, u għalhekk kienet diġà kisret il-kmandament mill-ġdid: Kun indipendenti u ħieles, tingħaqadx għal xi tip ta' appoġġ. Iżda l-biża' ġie tard wisq, moħħ Klara 31487(N) kien fittex l-appoġġ hu nnifsu billi holoq in-nies, u mar fil-passat ifittex il-ġenituri u l-ħbieb żgħar. Klara 31487(N) kienet qed tmur kontra l-liġi Nordika u ma setgħet tagħmel xejn dwar dan.

X'kien ġara? X'kien ġara fil-passat, u għalfejn kellha memorja ta' ħajja differenti? Kif jista' jkun li kien hemm ħajja differenti minn din? Forsi kienet tghix x'imkien ieħor, x'imkien ħażin, u ġabuha hawn? Klara qatt ma setgħet tiftakar li xi darba ħaduha għal vjaġġ twil u kienet ċerta

li ma kinetx 'il boghod minn fejn kienet tghix meta kienet zghira. Xi darba forsi jhalluha tohrog mid-distrett u tmur tara d-dar l-antika. Qatt wara t-tfulija ma kienet harget mill-ftit kilometri li kienet timxi fihom kuljum. Klara bdiet thossha fgata f'din il-hajja bla caqliq, bla hsieb, bla tama u mimlija bil-possibilita ta' dnuh. B'reazzjoni bdiet tistaqsi aktar, tipprova tfitte x spazju fejn setghet tahseb bi fut mistrieh, tipprova ssib x'imkien fejn ma taghmilx zbalji. Izda l-biza' kiber. Il-qaghda ta' Klara 31487(N) bdiet issir nevrastenika u x-xebba rat l-eghluq li tefghuha fih il-mistoqsijiet.

Dan huwa t-tieni kap.

“Qatt smajtuha l-parabbola tal-wirdiena?”

“Din hi l-parabbola tal-wirdiena. Kien hemm familja li dejjem kienet taghmel festa ghal skuza jew ohra. Kienet familja bla ghaqal, u meta ma kienx ikun hemm ghalfajn issir festa t-tfal u l-genituri tal-familja erhilhom jifnu bejniethom. Darba f'din id-dar dahlet wirdiena. Il-wirdien, minn twelidu, hu mgħallem jibza' mill-bniedem, u joqghod attent mir-rigel. Izda din il-wirdiena kienet indipendenti u individwali, jigifieri tahseb għal rasha f'kull mument. Kienet elitista, jigifieri tahseb li hi oghla minn wirdien ieħor, li f'ċerti abilitajiet għandha kapacità akbar. U fuq kollox kienet wirdiena Nordika — ifhmuni. Li tkun Nordiku jfisser li jkollok hafna dubji, hafna hsebijiet, li tkun temmen fl-ihirsa u l-ispirti, sakemm jigi periklu veru u ghax tbahnant bi hsieb zejzed ma tindunax bih. Tkun individwali wisq u bezzieghi wisq. Trid tkun Prattiku fil-hajja, terhi l-ideali u t-teoriji, u tghix skond il-bzonnijiet li jigu kuljum.

“Insomma, din il-wirdiena dahlet u rat familja taqbez u tidhak. U l-wirdiena ta' elitista li kienet qalet, 'Eh, dawn ahjar mill-komunita ta' wirdien li ngħix fiha. Ha ngħix magħhom u nibrilla fiz-żfin, fid-daqs u fl-gherf.' Il-wirdiena stupida dahlet tifzen. Bdiet tigi 'l hemm u 'l hawn u tidhak. Bdiet iddur qalb ir-riglejn umani u twerzaq ferhana. Fi fut minuti kienet f'estazi, jigifieri ferh kbir. Taqbez, toghla u tghajjat bil-ferh. Tinqaleb fuq daharha u tidhak bil-qalb waqt li xxejjer saqajha fl-arja. Sakemm, bħal sajjetta taqta' l-blat harget l-ghajta, 'Wirdiena, oqtluha!'

“Il-wirdiena li ma fehmet xejn kompliet tigi u tifrah u tara s-saqajn neżlin hdejha. Kienet loghba sabiha għaliha li jniżżlu saqajhom hekk vicin bla ma jolqtuha. U tghajjat b'dahk bla razan baqghet tifzen. Fl-ahħar, jahasra, xi haġa x'imkien marret hażin u rigel ghaffeg il-wirdiena Nordika. Il-hajja hija iebsa, ma tistax tghix fuq dak li tahseb li hu tajjeb,

izda fuq dak li hu bżonn. Aħjar injorant u ħaj, milli għaref u ma tafx tgħix. Araw in-naħa l-oħra. Tafu kemm imutu nies kull minuta? Bil-mijiet, bil-mijiet. Jaħsbu li jafu x'inhu tajjeb u ħazin. F'din il-ħajja trid tgħix l-ewwel imbagħad tara fejn għamilt l-iżbalji — imma l-ewwel tgħix.....”

Salvu kellu jistenna siegħa oħra jisma' kliem li għalih ma kien ifisser xejn. Salvu kien ġgant, raġel daqs wiehed u nofs, u kien imfahhar min-nies ta' fuqu u anki minn xi tobba li jaħdmu viċin il-kumitat għas-saħħa fiżika li kellu u s-sempliċità li għex biha. Salvu nnifsu ma kienx jaf għalfejn qed jiġi studjat b'daqshekk reqqa, u għalfejn darba sejhulu 'L-ispeċi perfetta'. Kienet baqgħetlu din ta' l-Ispċi Prefett, kif kienu jsejhulu sħabu, u Salvu kien jieħu għalih. Dakinhar meta spiċċa d-diskors li kien għamlilhom wiehed mill-kaptani tal-militar Salvu baqa' jħares biex jara jekk iqumux biex joħroġu. Meta qamu l-bqija ta' l-għoxrin ruħ li kien hemm fil-kamra Salvu qam u kien se jaqbad it-triq lura lejn is-sala fejn kien joqgħod ma' ġuvintur u xebbiet ta' l-età tiegħu. Izda wiehed mill-għassa ta' mal-bieb ta' l-iskola militari ħarislu bl-ikrah u żammu.

“Ma tafx li jridu jagħtuk ix-xogħol il-ġdid issa? Fejn sejjer? Idhol 'l hemm, ara, wara l-oħrajn.”

Salvu ma kienx jaf li kellu xogħol ġdid. Mela għalhekk dak id-diskors ta' filgħodu. Għalfejn ħadd ma qallu li kellu xogħol ġdid? Dar u baqa' sejjer fejn kienu mexjin l-oħrajn.

Milli seta' jaqbad minn dik il-lingwa tqila li kienu jużaw in-nies imlaħħqin u l-kaptani militari, Salvu beda jifhem li kellu jaħdem viċin il-Ħajt. Immedjatament qabdu eċitament kbir waqt li kompli għaddej mill-ħafna ufficċjalizmu tas-sistema militari Sudista. Kellu jimla xi formoli, iwieġeb mistoqsijiet strambi u jagħmel eżami mediku. Wara dik il-ġurnata Salvu dejjem baqa' jiftakar kif filli kien qed jaħdem fid-dawl tal-bini, filli kien qed jaħdem fit-triq viċin il-Ħajt. Izda l-moħħ sempliċi tiegħu ma halliħ jiskanta ħafna u fi ftit granet Salvu qabad ir-rutina ta' xogħol iebes, iħaffer, u rqaq f'sala ġdida. In-nies tas-sala kienu nies li jaħdmu miegħu u malajr drahom. Huma wkoll tgħallmu malajr li l-iġgant kien Salvu, L-Ispċi Prefett tal-gvern.

Salvu kien it-tip ta' bniedem li joqgħod fejn tqiegħdu. Ma kienx jipprotesta malajr u ma kien jaħseb xejn. Izda fl-istess ħin kellu problema waħda li setgħet iġġibu fl-inkwiet: Salvu kien ġentili. Veru li l-gvern Sudista kellu bżonn ġganti li jobdu biex jilħaq l-ideal tiegħu, izda dan l-iġgant kien falla b'mod naturali minħabba l-ġentilezza li twieled biha. Kien tajjeb li dawk ta' madwar Salvu, u dawk ta' fuqu, kienu rrapportawh

bhala bniedem "b'kontroll kbir fuq is-sahha tieghu" minflok gharfu li Salvu kellu qalb daqs naqra. Min-naha tieghu, Salvu kellu ezattament bizzejjed gherf biex jifhem, waqt li kiber, li l-gvern tieghu ried bniedem b'apparenza goffa u vjolenti. Fit-tahrig militari kien tghallem ighajjat, jirrabja u jattakka l-arja. U gieli qeghdulu quddiemu xi nies u b'mod repetittiv reġa' ghajjat u sabbat quddiemhom, jikxef snien u kollox. Ovvjament Salvu ma kienx jaf x'ifissru dawn il-mutetti. Kien jaghmilhom ghax mgħallem, iżda ġewwa baqa' Salvu l-ġentili. L-apparenza ta' bniedem vjolenti kien fehma bhala parti mill-hajja, xi haġa li ma tistax tghix mingħajrha, iżda bi żball qatt ma hallatha ma' emozzjoni u qatt ma fehem li l-vjolenza toħroġ minn ġewwa.

F'qagħda bħal din wiehed jista' jifhem li Salvu kien eżempju illużorju fis-Sud. Meta mar jahdem hdejn il-Hajt innota kif hafna nies ma jafx min huma kienu jiġu jħarsu lejha, jitbissmu u jgħaddu l-kummenti bejniethom. Is-sahha tremenda tal-bniedem Sudista kienet gabet xi tobbja josservaw kif jimxi fuq ix-xogħol bniedem goff. Izda Salvu kompli jahdem, jagħti ftit kas tan-nies. Ġieli kien jieqaf mix-xogħol tieghu biex jagħti daqqa t'id lil ta' madwaru, speċjalment lil Toni, bniedem ta' persuna zghira hafna u ta' sahha dgħajfa. Fi ftit żmien dawk li kienu jahdmu ma' Salvu kienu ngibdu lejha u erhilhom jahdmu kemm setgħu viċin tiegħu.

L-ewwel xahar fix-xogħol ġdid għadda bil-kwiet. Salvu kien iqum kmieni; jitkellem ftit man-nies fis-sala tiegħu, għalkemm huma għal xi raġuni jew oħra ma kinux iħobbu jparlaw fit-tul anki jekk kienu jħobbu; jiekol biċċa ħobż li kienu jagħtuhom filgħodu; johroġ għat-tahrig u l-lezzjonijiet militari; imur għax-xogħol; u jerġa' lura filgħaxija biex jiekol xi haġa zghira u jorqod. Kulhadd kien jagħmel l-istess hlief il-militar armat, li kellhom hajja oħra. Salvu gieli kien imur jarahom meta jagħtuhom xi nofs siegħa mistrieħ 'l hemm u 'l hawn matul ġimgħa xogħol. Kien imur jara l-militar mhux waħdu imma għax johduhom bhala grupp biex jaraw l-effiċjenza militari. L-ghan ta' dawn il-mawriet kien fil-fatt li tbezza' xi ftit lil min forsi ma kienx daqshekk ċert mis-sahha tal-gvern, imma Salvu hadha bhala mistrieħ u kien jiehu pjaċir jara kemm kienu ezatti s-suldati meta jduru, jieqfu, jimxu u jiġru. Kien ċert li hu qatt ma kien se jkollu post f'dik l-eżattezza u l-preċiżjoni.

Wara li għaddew xi sitt ġimgħat Salvu kien fl-aqwa tiegħu. Ix-xogħol u s-sempliċità tiegħu tawh forma muskulata u kuntentizza li għaġġbet anki lil ta' fuqu. Mela kien possibbli li tkun kuntent fis-Sud, għallinqas jekk tkun injorant bizzejjed biex ma tifhemx kif qiegħed tghix. Izda mhux

kulhadd kien ġentili u simpliċi daqs Salvu lejn il-hajja. Toni kien beda jmur lura sew f'saħtu. Il-hajja magħluqa ta' kuljum, u x-xogħol iebes, kienu għamlulu ħsara kbira. Għalkemm kien jipprova juri li għadu f'saħtu u li hu kuntent, fl-aħħar ma felahx aktar, waqa' fuq l-art li kien qed jaħdem u nfaqa' jibki, mirbuħ. Kulhadd madwar kien jaf li dan kien sinjal ħazin ħafna, barra Salvu. Salvu telaq l-ghodda minn idejh u mar hdejn Toni jibki. Bilmod taħ daqqa fuq spalltu biex iqum bilwieqfa u jkompli jaħdem. Izda Toni ma qamx u Salvu ma setax jifhem għalfejn baqa' jibki, għalfejn kien gheja. Ghax Salvu, ta' ġgant li kien, ma kienx jifhem l-gheja u d-dwejjaq ta' haddiehor u kien jahseb, meta jgħin lil xi hadd, li kien sab xi biċċa art iebsa biex ihaffer, art li riedet tnejn min-nies. Għalih Toni kien l-aktar bniedem sfortunat fil-grupp għax dejjem sab il-blat. Lanqas biss kienet tidhol fil-moħħ pwerili ta' Salvu li meta jmur igħin lil Toni l-art kien isibha ratba, jew iebsa, daqs tiegħu.

Salvu kompli jagħti daqqiet żgħar fuq Toni, u Toni, għadu jibki, qallu jħallih waħdu u jmur ikompli jaħdem. Salvu ma kienx jaf x'jaqbad iħoss u staqsieh għalfejn kien qed jagħmel hekk, għalfejn ma jqumx u jaħdem. Hawn Toni nfaqa' jwerżaq u jghajjat. Salvu haress madwaru u ra 'l kulhadd għadu jaħdem bla kas. Ma beda jifhem xejn sakemm ġew xi nies ma' erbgha mill-militar armat, ressqu lil Salvu min-nofs u refgħu lil Toni biex haħduh. Salvu mar ikompli, moħħu mistrieħ li dak il lejl jara lil Toni fis-sala u jkellmu sew.

Toni ma reġax lejn is-sala, la dak il-lejl u la qatt. U meta s-semplicità ta' moħħ Salvu laħħqet mal-fatt li Toni sparixxa l-iġgant haress in-nuqqas ta' sieħbu. Salvu ma kienx jaf għalfejn kellu ħsiebu fuq Toni, għalfejn kien ingibed lejħ mal-ewwel u għalfejn kulhadd kien jibza' jtkellem dwaru. Aktar ma għaddew granet aktar beda jiftakar fih u ġieli, f'moħħu, kienet toħroġ il-kelma 'Miskin!' Imma għalfejn miskin? Toni, forsi kien qieghed l-isptar. Jew forsi baġtuh f'xi sala oħra biex ma jistħix. Salvu pprova kemm-il darba jahseb li Toni kien qieghed x'imkien iehor jaħdem għal qalbu, izda anki waqt dawn il-ħsebijiet kien beda jaqbd u d-dwejjaq. Dwejjaq li ma setax jifhem minn fejn kienu ġejjin. Beda jahseb fuq ix-xogħol, fuq il-gvern, u, bejnietna, fuq il-Ħajt. Wara kien jirrabja miegħu nnifsu talli hallat dawn il-ħsebijiet ma' Toni. Izda l-ħsebijiet ma waqfux, għalkemm qatt ma kienu ċari fl-intelligenza minima ta' Salvu. U Salvu kompli jiddejjaq ma jafx għalfejn.

Darba meta Salvu mar is-sala ma kielx u baqa' sejjer biex jorqod. Għajnejn l-ispjira tas-sala ġrew mal-ewwel lejħ. Kulhadd kien jaf li fis-

Sud f'kull sala kien hemm spija, u ġeneralment kull sala kienet tkun taf min hu jew hi. Kien hemm sempliciement bhala informatur maghruf li jghid lil ta' fuqu bi hwejjeġ mhux tas-soltu. Salvu ma tax kasu għax hass li ma kien qed jagħmel xejn hażin. Veru li qatt qabel ma hass li ma kellux jiekol, iżda llum ma kellux aptit. Intefa' fuq is-sodda u qagħad jahseb wiċċu 'l fuq. L-ewwel hsieb li ġieh kien dwar il-Ħajt. Qatt ma kien rah għax qatt ma haress lej. U qabel ma telaq Toni Salvu ftakar kif qatt ma kien jahseb fuqu. Il-Ħajt kien ħajt u daqshekk. Illum il-ħajt beda jagħtih ġewwa. Kif iġhidu kien ahmar u għoli, u n-naħa l-oħra kien hemm nies ħżiena u gvern kattiv.

Beda jipprova jimmagina kif ikun gvern kattiv. Forsi kien gvern li ma jagħtikx tiekol għal li taħdem; jew gvern li tahtu ma stajtx tghajjat u tkun goff; jew gvern veru kiesah li ma jhallikx tahseb għal nofs siegħa fuq xi proġett favur il-gvern Sudista — Salvu fil-fatt kien halla l-proġett tiegħu f'idejn shabu tas-sala u l-ispija kien aċċetta dil-biċċa wara li ra l-ewwel attentati ta' Salvu biex jahseb. Hekk kienu jghidu: kienu jghidu li fin-Nord tant imutu nies li l-gvern kien iġib il-barranin biex jerga' jkabbar it-tfal. Kienu jghidu li fin-Nord jekk ma tkunx taf tikteb u taqra jittoturawk. Kienu jghidu wkoll li fin-Nord kulhadd kien skjav tal-kbarat, li kull persuna setgħet tithaddem għal lej u nhar bla waqfien, sakemm tispicċa. Salvu beda jiskanta bid-dwejjaq kbar li issa ġew fuqu. Ma kellux għalfejn, qal f'qalbu, ma kellux għalfejn jinkwieta la hu kien fis-Sud. Mimdud kif kien hassu mnikket mill-ġdid għax ma setax jaqbad minn fejn kienu ġejjin dawn il-mument i ta' dipressjoni. Mohħu tkemmex u għal sekonda Salvu ġieh il-hsieb hażin li li kieku kellu mohħ, forsi seta' jifhem x'kien qed jigrilu f'qalbu. Fl-istess sekonda eżatt l-ispija resaq bil-platt ta' l-ikel lej u qagħad bilqieghda fuq is-sodda, iharess u jūbissem waqt li jiekol.

"Mingħajr aptit, Salv? Mhux soltu wara ġurnata ta' xogħol tajjeb."

"Veru."

"Allura, Salv? Ġralek xi haġa?"

"Ma nafx sew xi ġrali, inħossni ftit imdejjaq."

"Imdejjaq, ngħid jien, biex?"

"Jien naf! Dak id-dwejjaq tiegħi, ma nafx minfejn ġej id-... Le, le. Qed inhawwad. U jien naf."

"Imma inti forsi qgħadt tahseb hafna?"

"Iva, ħsibt ftit."

"Heqq, heqq - ma tafx x'jigrilu min jahseb? Ma tiftakarhiex il-

wirdiena, Salv?”

“Iva, imma ma kont fhimt xejn ta.”

“Dak hu sinjal tajjeb, sinjal li jurik li jekk taħseb m'int se tifhem xejn. Ghidli naqra, Salv, xi hsibt?”

“Lanqas naf ezatt. Qisu għandi hafna ideat ma nafx x'inhuma. Issa kont qed ngħid, kemm huma msieken fin-Nord, u anqas biss naf kif ġejt li naħseb hekk. Dawk, Spir, għalfejn ma jiġux hawn?”

“Mela n-nies hemm se jhalluhom? Hemm hemm marda, Salv, marda kerha. Il-marda tas-sewwa.”

Salvu kemmex waħda mohħu u l-espressjoni ta' injoranza li haġget kienet iddahhak. Baqa' bħal tifel jistenna storja fuq marda, iżda l-ispija nsista li qabel jibda jmur iġiblu platt ikel tajjeb. Salvu l-aptit ġieh f'salt u d-dwejjaq taffewlu xi ftiit meta qabad il-platt f'idejh tela' bilqiegħda fuq l-imhadda u beda jisma'. Tasew li probabbilment kien se jifhem nofs storja jew inqas, iżda seta jhawwad u jgerfex f'mohħu fejn ma jifhemx, u jgħaqqad storja shiha. Jagħmel, qal Salvu, bħalma jagħmel meta jkollu nofs holma u jkun iridha shiha l-ghada — iżid u jgħaqqad trufiet kif joghġob lilu.

“Salvu, in-nies fin-Nord darba kienu nies bħalna, iġhixu normali. Kienu nies komuni, f'saħħithom u jagħmlu daqqa hazin u ohra tajjeb. Kienu jhobbu jaħdmu, iħobbu haġja iebsa u sewwa, iħobbu jieklu. Konna flimkien, Salv, ifhimni.”

Salvu hawn ma setax jifhem li l-ispija ried iġhidlu li ma kienx hemm haġt, u immagina b'għajnejh jixegħlu hafna nies jagħmlu festa kbira, kbira fejn jieklu u jaħdmu u jilagħbu flimkien qishom tfal. Ra gruppi ta' nies xjuħ jiġru b'idejhom f'ta' xulxin, u jidhku. Ra tfal telgħin is-siġar u oħrajn jitbissmu u jgħajtulhom minn isfel; ommijiet jithaddtu u jsajru fil-beraħ ta' l-egħlieqi. Imma l-ispija kompli.

“U kollox kien imur sew. Hadd ma kien iġhid: ‘Ara dak, dak qed jagħmel hazin!’ Allura hadd ma kien jibza' minn hadd, u meta jsir xi żball kien jinħafer u jintesa f'hakka t'għajn. F'din il-hajja l-ommiġiet kienu jhallu lit-tfal jitilgħu wehidhom, jitgħallmu mill-hajja. It-tfal kienu dejjem fi gruppi, iġhallmu 'l xulxin bl-iżbalji tagħhom stess, sakemm isiru kbar u jibqgħu jirrispettaw lil xulxin bħala għalliema ta' xulxin. Naturalment f'hajja bħal din hadd ma kien iġhid ‘Din tiegħi! Halliha!’ Kollox kien ta' kulhadd u min ried martell kien isibu, min ried l-ikel kien isibu, min ried tfal kien isibhom. Haġja sabiħa u tajba.

“Imma ġurnata minnhom grat haġa ta' misthija. In-nies Maltin

indunaw li kien hemm konfoffa. Kien hemm grupp ta' nies li dehrilhom li dan il-helsien, din il-hajja bla nkwieta, kienet perikoluza. Salv, trid tifhem li hawn nies jitwiieldu hekk, mohhhom biss fil-liġi, fl-organi-zazzjoni, f'dak li huma jsejhu s-sewwa. U din, Salv, hija marda li titwieled biha u li tittiehed. Minghalik tkun trid is-sewwa, imbagħad tghakkes lin-nies, timliehom hsieb u nkwieta, u ma thallihomx jagħmlu pass mingħajr ma jimlew il-karti, jistudjaw u jsiru qishom f'tellieqa ta' min jiġi l-ewwel. Hafna jitilfu fit-tellieqa biex jingħażlu wiehed jew tnejn. Is-sewwa!"

Salvu issa żgur li ma beda jifhem xejn, u lanqas biss kellu biżżejjed trufiet biex igħaqqad storja. Abbanduna l-attentat u minflok hsiebu mar fuq nies jimlew il-karti. Kienet laqitu din li fin-Nord joqogħdu jimlew il-karti, jew kienu n-nies tal-konfoffa biss? Min jaf. Salvu ftakar biss li anki hu biex bidel il-post tax-xogħol għamel ġurnata jara karti jiġru quddiemu u kellu jimla x'uhud minnhom. Servietu li kien jaf ifekren xi kelma fuq karta. L-ispija, min-naħa l-oħra kien dahal f'entuzjażmu qawwi u kultant, waqt li jirrakkonta xi biċċa nteressanti, kien ibexxaq għajnejh biex jiftakar il-fantasja.

"Il-ħdura, il-kattiverija kbira li dehret meta dawn bdew iħabbu li l-iżbalji m'għandhomx jibqgħu sejr in kienet immensa. Holqu qrati, holqu skejjel apposta, holqu Alla hallieq biex ibeżżgħu. Iżda meta raw li hafna ma ridux imorru magħhom, f'dik il-hajja fejn biex tagħmel pass trid tghaddi minn elf ufficċju, u jiċċekkjawk għal kollox, u gieli jghidulek li għamilt żball xorta, imbagħad telqu għalihom u bnew infern fuq il-marda tas-sewwa. F'dak li huma semmew Ħazin aħna sibna għajxien aħjar mis-sewwa tagħhom. Mhux li tghix hu l-akbar sewwa?"

"Iżda n-nies l-oħrajn, dawk li baqgħu fil-hajja sempliċi fejn kulhadd hu l-istess, dawk kienu bla hsieb. Baqgħu sempliċi jippruvaw igħixu kuntenti sakemm in-Nordici, tal-konfoffa, bdew jindahlulhom u jipprotestaw li kienu slavaġ, primittivi u perikolużi. Bdew jibgħatulhom ordnijiet u liġijiet biex iħarsuhom. Qalu li riedu jghallmuhom, itellgħuhom minn hajja ħażina. Sakemm! Sakemm in-nies ħielsa ddefendew ruħhom bl-unika arma li kellhom: il-vjolenza.

"Il-vjolenza hija mbierka - skuza l-kelma 'mbierka'. Il-vjolenza hija l-għażla li għamlu l-ewwel nies Sudisti mill-elementi naturali. Hija l-vjolenza li żammitna hajjin kontra l-mohħ ta' nies morda bis-sewwa. Min jaf x'inhu sewwa, ejja ngħixu naturali, bla toqol, bla tgerfix li jivvinta l-bniedem u jsejjahlu 'sewwa'. Min għex sewwa? Min studja, min gerfex

mohhu u qatel lilu nnifsu b'idejh - kif ghamlu hafna ghorrief? Ahna, Salv, ahna mohh zghir wisq ghal din il-hajja. U mohhna, jekk nerhulu, jahseb li jista' jifhem. Imbaghad naghgnu s-semplicità ta' hajja wiesgha f'ordni li johloq mohhna, ordni li hija fissa u fonda, waqt li l-hajja hija mcaqilqa u wiesgha. Il-hajja hija rqiqa, Salv, m'hemm fond biex tahseb, hemm cans li tghix. Taghna hija glieda bejn vjolenza naturali u intelligenza marida, dgħajfa."

Waqt li l-ispija dahal f'din il-filosofija spontanja, Salvu tbieghed aktar u aktar minn xi tama li jifhem. Qabad kelma 'l hemm u 'l hawn li t-tifsira taghha kien jafha, imma meta gie biex ighaqqad xi sens il-messaġġ kien dejjem jahrablu. Allura qaghad ihares bi dwejjaq godda lejn l-ispija. Izda mbaghad, meta l-kelliem wasal ghalbiex semma mohh u mhux mohh u vjolenza, Salvu wiċċu xeghel u b'misinterpretazzjoni kompleta hasab li l-ispija kien favur il-mohh. Dak li m'ghandix, tenna Salvu f'qalbu, m'ghandix mohh. Ghalhekk, kompli jizbalja, ma nista' nifhem xejn dwar dan id-dwejjaq u dwar il-wirdiena.

Il-problema vera ta' Salvu kienet li ma kienx jibza'. Ma kienx beza' minn hajja iebsa, minn gvern, minn shabu, minnu nnifsu. It-tajjeb kien li ma' dan in-nuqqas ta' biża' kien hemm semplicità kbira li thalli kollox mistur, anki minn Salvu stess. Min-naħa l-oħra l-gvern innifsu fis-Sud kien jippriedka kuragg u qlubija, imma dawn kienu mwielda f'Salvu mhux mghallma. Kien jara l-hajja madwaru acċettabbli ghax qatt ma hass xejn jahkm, qatt ma kellu x'jinkwieta l-mohh Prattiku tieghu, ghax kien imwield Sudista. Izda l-estrem hu dejjem diffiċli biex jitghatta, u Salvu ta' Sudista estrem li kien beda jxellifha xi fut ma' l-ideali tal-gvern tieghu. Bin-natural tieghu kien mar wisq lejn in-naħa t-tajba.

Dan huwa t-tielet kap.

Klara 31487(N) kienet fil-kċina zghira taghha meta bdiet tixtieq li ma kienet taf tahseb. Dakinhar rat qattus imut ghax baqa' miexi meta daqqet is-serena, u ammirat l-indifferenza totali tieghu. Imma kif, annimal b'inqas intelligenza u jiehu l-hajja b'daqshekk kalma? Kif, annimal u jaf ighix aktar minnha? Klara waqfet mill-hasil li kellha f'idha, halliet il-platt jeghreq fl-ilma u harset barra t-tieqa. Imma issa mejjet. Ah! Imma x'hajja ghex, bla hsieb, bla rispett lejn il-ligi. Ghex hajja tieghu. Klara bdiet titbissiem waqt li hasbet li l-gvern Nordiku qatt ma mexxielu jfieh hem lill-annimali l-indafa u l-organizazzjoni tat-toroq u tan-nofs pajjiz shih. Imma t-tbissima regghet ghabet. Hi kienet parti intelligenti min-Nord, u

kellha bilfors tobdi u tghix fil-hajja rigida t'hemm. Klara dak il-hin kienet taghti kollox biex issir kelb jew qattus. Kieku kienet tmur quddiem l-ewwel pulizija u thammeg quddiemu. Imbagħad tigri sakemm jilhqaha u joqtluha. Kienet tmurt mingħajr uġigh, mingħajr inkwiet. Ukienet tkun hajja qasira u komda.

Meta lestiet mill-kċina marret barra. Bdiet miexja ma tafx fejn sejra. Id-distrett tagħha kien zghir u ma kellu xejn hlief djar u skola u ufficini, iżda kellha bżonn mixja. Fi ftit minuti kienet daret dawra mad-distrett, għaddiet minn hdejn il-post tax-xogħol u l-iskola. Ippruvat, kieku, tagħmel passi zghar biex ma tasalx lura malajr. X'hin dahlet id-dar Klara kienet għadha mhix kuntenta. Imxiet tul id-dar u lura, u reggħet, reggħet, sakemm lanqas biss baqgħet konxja tal-mixi.

Il-hsieb ta' Klara 31487(N), waqt dan l-eżerċizzju originali, reġa' mar lura. Ftakret f'passiġġata, fi tfal jilagħbu, u fil-wieċ inkwetat ta' ommha u missierha. Imma possibbli li l-ġenituri tagħha kienu jafu x'se jiġri u m'ghamlu xejn? Għalfejn hallew li hi tmur titgħallem mingħajrhom, li l-postijiet sbieħ bħall-bandli jispiċċaw, li jkun hemm dawn it-toroq dritti u ndaf? Fejn kienet dik il-hajja tagħha ta' darba? Klara bdiet tghaġġel iktar fil-mixi u tgiddem difrejha. Għaddiet sparata minn kamra għal oħra, thares lejn l-art u taf li qed tagħmel hażin. Qatt ma kien jimexxilha tifhem għalfejn jew kif qed tagħmel hażin, iżda kienet thoss l-istonku ma' ċerti hsebijiet, u kienet tisma' hafna ilhna jghidulha x'tagħmel u le, u b'hekk kienet taf li l-hsieb kien imur kontra l-liġi.

Klara kienet tibza' u kien il-biza' tagħha aktar minn diżubbidjenza li gēghilha tikser il-liġi Nordika. Min-naha l-oħra kienet haġa impossibbli tifhem eżattament fejn tinkiser liġi trasparenti, jew liġi flessibbli li hija applikata b'mod differenti għal kull individwu. Forsi wiehed jittanta jgħid li fin-Nord, fit-tletinijiet, Klara kellha toqgħod aktar attenta lejha nnifisha u l-intenzjoni tagħha milli lejn x'kien liġi u x'ma kienx. Fl-istess waqt, kif seta' wiehed joqgħod attent għalih innifsu mingħajr mudell, ordni jew liġi ċara ma' xiex jikkompara? Forsi l-aħjar haġa kienet li ma taħsibx b'mod ċar u ordnat anki f'nofs pajjiż fejn il-livell ta' ordni pubblika kien affaxxinanti. Iżda Klara kienet minnha organizzata. Kienet thobb tara l-affarijiet f'ordni preċiż fis-sens li tifhem ta' l-inqas x'inhu passat, preżent u futur; u fl-istess hin il-moħħ intelligenti tagħha talab ċerta libertà.

Għalkemm Klara kellha l-ingredjenti ta' Nordika, dawn kienu mħalltin b'mod hażin. L-originalità ta' Klara giet f'forma ta' attività

zejda fil-preżent, imqanqla kollha mill-biża' li hi mhix tifhem fejn qed tghix, u s-sens ta' ordni gie f'forma ta' mistoqsijiet zejda fuq il-passat, imqanqla wkoll mill-biża' li Klara kellha minn hajja bla tifsira. X'aktarx li l-gvern Nordiku aktar ried originalità dwar il-passat, u ordni fil-preżent.

Wara sensiela ta' hsebijiet hżiena Klara qabadha biża' kbir u hsiebha mar fuq is-segretarju psikjatriku. Min jaf kieku kellu jkun jaf x'kien jaghmlilha. Veru li kien ihobbha, u jqisha ta' bintu, iżda l-paċenzja tiegħu? Klara issa fehmet il-gravià tal-hażin li kienet ghamlet u reġgħet ftakret fi kliemu, "Klara 31487(N), ruhi, taf li ksirt il-kmandamenti kollha?" Marret tigri lejn is-sufan tal-kamra ta' ġewwa u ntefghet fuqu mwerwra. Fl-aljenazzjoni ta' fiit qabel anqas indunat li reġgħet tilfet kull kontroll minn fuqha, u issa f'salt irrealizzat li kienet reġgħet hasbet kollox. Il-harsa tagħha saret bħal ta' tifla lesta għal xebgha u għal nofs siegħa shiha baqgħet fuq is-sufan, tibza' tiċċaqlaq jew taħseb. Beda jniggizha l-hsieb, iżda, li kellha terġa' tmur - jew inkella dnuh mejjet. Kellha terġa' tmur! Kif jista' jkun, anqas biss għaddiet ġimgha? Imma kellha terġa' tmur għax allahares isir jaf x'hasbet minghajr ma tghidlu hi. Klara 31487(N) qabdet tibki.

Imbagħad ċempel il-bieb u l-bniiedma żghira ta' fuq is-sufan waqfet f'silenzju mriegħed. Xaqq l-gharaq għal Klara u kienet ċerta li ndunaw b'kollox. Messha ma marritx tūmxi mad-distrett, spara l-hsieb f'moħħha, min qatt sema' b'nies jimxu għalxejn fit-triq?

X'hin Klara 31487(N) marret tiftaħ il-bieb kienet tixbah hafna lil ċarruta. Hi kienet minnha rqiqa u ċkejna iżda episodju bħal dan, li jċempel il-bieb waqt li tkun qed taħseb, kien biżżejjed biex jeqridha għalkollox, iħollha 'l barra mill-eżistenza b'biża' jikwi. X'hin fethet il-bieb id-dehra tas-segretarju psikjatriku ma' raġel iehor ma kinetx eżattament il-medicina li kellha bżonn u waqgħet ma' l-art storduta. Li ġara wara m'gharfitx sakemm bilmod reġgħet rat kollox ġej f'postu, u sabet li kienet mill-ġdid fuq is-sufan bis-segretarju psikjatriku jtaptap fuq rasha. It-tbissima li taha u l-harsa serja tar-raġel l-iehor kienu biżżejjed biex jergħu jhawduha 'l hinn minn sensiha. Iżda żammet, u b'qalb mitfija ħarset lejhom tistenna.

"Mhux soltu jilqgħuni n-nies billi jaqgħu fl-art," qal ir-raġel li ma kinetx taf min hu.

"Din Klara 31487(N). Miskina, forsi ma tiflaħx." Is-segretarju psikjatriku daħak u kompli jtaptap fuq rasha. Hi ma qalet xejn u baqgħet thares issa lejn wieħed, imbagħad lejn l-iehor. Bil-lajma d-demmm reġa'

gie sew f'rasha u l-istordament inbidel f'attenzjoni suspettuza.

"Allura se tghidilha?" Iva, issa kienet żgura li se jagħtuha aħbar hażina. Tortura? Mewt? Is-Sud? Min jaf. Bla ma riedet Klara kellha idha tiggranfa mal-ġakketta li kellu fuqu s-segretarju psikjatriku. B'dan kien jaf iżda ma riedx ighidilha mal-ewwel. Kompla jidhak minn taħt u resaq aktar lejha fuq is-sufan, waqt li hi ggranfat aktar fil-ġakketta tiegħu stess b'sens ta' protezzjoni minn għadu li ma setgħetx tifhem x'inhu. Imbagħad is-segretarju psikjatriku qabad il-ponn li kellha maqbud fi hwejġu u b'gentilezza fethilha subgħajha wiehed, wiehed. Ghalkemm għarfet mal-ewwel bl-iżball redikolu li għamlet, kompla jifthilha s-swaba' ta' l-id bla saħħa, itawwal il-mistħija u d-dardir tagħha. Wara reġa' tbissem u ħallieha.

"Klara 31487(N), hi, ikkalma. M'hawn xejn tal-biza'. M'hemmx dñubiet hux hekk?" Klara ħasset qalbha waqfet. Harset lejha b'expressjoni tant għajjiena u vojta li tat l-impressjoni ta' dixxiplina u ubbidjenza. Ma felhix aktar dwar dñubiet u dan l-isturdament għid idur madwarha bdiet iċċedilu.

"Klara 31487(N) dan is-sinjur hu s-sid ta' ħafna fabbriki u bini. Għidtu biex isiblek xogħol x'imkien f'tiegħu u tistrieħ f'it. Xi tghid, ruhi? Ha tibda għada, għax fetaħ xi ufficini godda u m'għandux biżżejjed nies. Oqgħod bil-għaqal għandu hi, għax, iva jkolli niehu ħsiebek jien. Erfa' l-affarijiet essenzjali issa stess, u ġejja karozza għalik minn hawn u siegħa oħra. Fil-karozza jkun hemm nies oħrajn li se jaħdmu fil-post. Tkellimhomx, hi.

"Il-post hu sabih u nadif. Int għandek kamra għalik fejn taħdem u tghix. Mhux tajjeb, Klara 31487(N), anqas biss ikollok timxi għax-xogħol? Kumdità perfetta. Fil-kamra se jkollok sodda, kċina u desk fejn taħdem.

"Issa, Klara 31487(N), lestilna f'it tèt ha mmorru, isa!"

Klara qamet ma tafx kif u marret tagħmel żewġ kikkri tèt. Fi f'it minuti reġgħet lura u tathom il-kikkri flimkien ma' zokkor fi plattina. Bilmod is-segretarju psikjatriku u l-iehor xorbu t-tèt u qagħdu jħarsu lejn il-kamra vojta. Klara taha li tinfaqa' tibki x'hin thalltu fiha l-fatt li se titef id-dar, u d-dehra stramba ta' żewġ irġiel iħarsu, jixorbu, bla ma jtkellmu. Izda għafset sufftejha flimkien biex taħbi l-biki, u tellgħet xagħarha lura b'idha waqt li f'hafta meshet dmejgħa li ħarbet.

Imbagħad qamu bla kliem u telqu, u Klara 31487(N) irrealizzat li sakemm damu f'darha ma kinetx qalet kelma. Kif għalqu l-bieb

warajhom marret tigri tigbor il-ħwejjeg, tibki u tghid lilha nnifisha li, "Haqqni. Żgur indunaw. Se jkeccuni fis-Sud."

Dan huwa r-raba' kap.

Fl-ewwel ġimagħtejn fix-xogħol il-ġdid Klara 31487(N) kienet fehmet bejn wieħed u iehor forma ta' rutina. Il-ġumata kienet sempliċi hafna: skola, ikel, u xogħol sakemm isir hin l-irqad. Xogħol tedjanti ta' listi ta' affarijiet u nies. Imbagħad kien hemm l-Erbgħa u l-Ġingħa meta n-nies kollha ta' l-istess bini kienu johorġu mixja, bilfors. Ma kinetx mixja twila, xi nofs siegħa kollox. Barra minn hekk, id-distrett kien joffri biss mixja ta' xi għaxar minuti, iżda l-implaħħqin ta' l-uffiċini kienu jħallu l-grupp jistrieħ fit-toroq għal nofs siegħa biex jiżguraw li l-moħħ jerga' jkun frisk għax-xogħol. Hadd ma kien joqgħod hdejn hadd u kulhadd kien jieħu trejqa għalih, biex in-nies ta' l-uffiċini kienu jaraw lil xulxin, isellmu bil-hafna u jibqgħu sejrjn. Kienet thossha redikola Klara meta tara xi hadd jahdem fl-istess bini u ssellem donnu xi ħabib jew ħabiba antika. U kienet thossu artifiċjali dan is-silenzju stramb bejnha u bejn nies li taf.

Iżda l-aktar haġa li impressjonat lil Klara fix-xogħol il-ġdid kien il-fatt li kienet qiegħda viċin il-Ĥajt. Dejjem kienet semgħet dwaru, dejjem għallmuħa fuqu, u kienet taf bl-amment x'kulur kien, x'daqs u x'saħħa kellu. Ma seta' jiġi mwaqqa' b'xejn. Hadd ma seta' jaqbzu. U fuq kollox, kien ksur ta' kmandament li thares lejħ.

L-ewwel ġumata fid-distrett kienu fehmuħa lil Klara f'lezzjoni tad-demokrazija li l-Ĥajt kien dik in-naħa fejn jieqaf il-bini. Kien hemm marki fl-art li juruk safejn tista' timxi fid-direzzjoni tal-Ĥajt, imbagħad qalu li kien hemm il-pulizija li allahares jarawk tgholli ħarstek lejħ, imbagħad il-Ĥajt u wara dik l-art primittiva u selvaġġa tas-Sud. Klara qatt ma resqet lejħ il-marki fl-art — dan kien biżżejjed biex iqajjem suspett. U meta mxiet f'dawk it-toroq li jagħtu għall-Ĥajt kienet ċerta li rasha baqgħet baxxa lejħ l-art, anki jekk ġieli baqgħet diehla f'xi nies.

Meta Klara 31487(N) kienet timxi fit-toroq ħsiebħa kien imur fuq il-fatt li fuit mijiet ta' metri bogħod kien hemm art oħra. Klara qatt ma kienet tista' tinsa l-lezzjonijiet tal-biża' li kellha fl-iskola l-ġdida, wara li telqu l-ġenituri. Kien ikollhom lezzjoni kuljum fuq is-Sud, bir-ritratti u l-film u kollox. Kienu juruħom fuq mappa fejn qiegħed il-Ĥajt, u fejn iġixu s-Sudisti. Kienu jgħidulhom bil-periklu li raw in-Nordiċi biex giħdu dawk ir-ritratti. U Klara kienet tintilef fl-immaginazzjoni meta tara stampi kbar ta' nies slaġ, nofshom lebsin u jiġġieldu. Kienet tibza' u tieħu r-ruh li

qieghda fin-Nord meta tara nies mostri jieklu laham mhux imsajjar, jew joqtlu 'l xulxin. Baqghu kollha f'mohħha dawk id-dehriet, u sa gimagħtejn wara li marret fid-distrett mal-Ħajt kienet għadha toħlom bis-salvaġizmu tas-Sud.

Salvu kien qieghed jaħseb dwar il-wirdiena ta' aktar minn xahar qabel. Ma jafx kif u għalfejn, Toni jew in-nuqqas ta' Toni kien ifakkru fil-parabbola li baqa' ma fehemx. Ix-xoġhol beda jdejqu. Kien imur biex ma jkollux xi jgħid mal-gvern jew mal-militar. Din kienet l-ewwel darba li Salvu beda jagħmel xi haġa ta' bilfors u ma kienx imdorri. Viċin tiegħu kien hemm dejjem l-ispija jagħtih ħars inkwizittiv kull ftit minuti. Anki dan beda jxebbghu lil Salvu. Mela hu kien qatt imdorri jagħmel xi haġa kontra qalbu? U barra minn hekk, ma kinetx ordni li jkunu kuntenti?

Salvu kompli jbaqqan fuq l-art. Il-ħarsa tiegħu issa kienet mitlufa u Salvu kien jidher li ħsiebu ma kienx fuq l-art, fuq ix-xoġhol u fuq il-ħajja sempliċi ta' kuljum. L-inkwiet kompli żdied meta Salvu nduna li ma kienx qed iħares lejn in-naħa tal-Ħajt fil-viċin, mhux għax ried hu bħal qabel, iżda għax kien mgħallem biex ma jagħmilx hekk. Bilmod bdew jinfirdu fih dawk ix-xewqat li kienu tiegħu u dawk li kienu tal-militar u n-nuqqas ta' biża' fih ġieghlu darba jisraq ħarsa lejn in-naħa projbita.

Kienet istintiva. Salvu ma kienx ilu jaħseb li se jħares, ma kienx għamel xi pjan elaborat kif għandu jdawwar ħhub għajnejh taparsi qed joghla mill-ħarsa lejn l-art. Kien sempliċiment ħares malajr eżatt kif ġieħ il-ħsieb. U f'dik is-sekonda laħaq ra aktar milli kellu ċans jaħseb. Ma setax jiġih ġo mohħu x'ra eżatt għalkemm kellu idea vaga ta' xi suldati u pulizija. Waqt li kompli jaħdem, Salvu xtaq li kellu biżżejjed għerf li ta' l-anqas jiftakar dak li ra. Il-ġurnata kienet iebsa għalih, beda jaħdem bla koncentrazzjoni u l-ħeġġa tas-soltu għabet x'imkien iehor. Baqa' jiġri wara memorja viżiva li ma kienet ċara xejn.

Meta mar fis-sala Salvu kiel u wara mar fis-sodda tiegħu. X'hin tfew is-sala kellu ċans jaħseb mingħajr ma jidher, u issa f'dan il-mument sieket bdiet tiġih stampa aktar ċara ta' li ra. Iva, kien ra żgur is-suldati tal-militar. Dawk kienu tas-Sud u seta' jqabbell l-uniformi tagħhom ma' tas-suldati li kien jara fil-mistrieħ. U kien ra biċċa art sew vojta minn bini u toroq. Kienet sempliċiment art ċatta. Imbagħad ra pulizija. Meta Salvu ftakar f'dik l-uniformi stramba, li issa kien nesa totalment l-għamla eżatta tagħha, inħasad għax kien jaf li fis-Sud ma kellhomx dik ix-xorta ta' nies, dak it-tip ta' lbies.

L-Ispċi Prefett issa kien wasal biex jorqod u l-ħsieb tiegħu beda jtaffi

xi ftit mill-memorja. Salvu ghamel l-aħħar ftit sforzi, bħalma jagħmel bniedem li jaf li qabel jorqod irid isolvi xi problema, u ftakar li kien ra l-Hajt. Kien affaxxianti għal Salvu. Kien hajt għoli, magħmul minn xi tahlita stramba li kienu jghidulhom biha fil-lezzjonijiet militari. Kien hajt eżatt kif qalulhom li hu, bejn il-militar tas-Sud u l-pulizija tan-Nord. Bilmod Salvu resaq aktar u aktar lejn l-irqad, u ftakar f'nofs qawmien li l-hajt ma kellux kulur. Ma kienx trasparenti, iżda ma kellux kulur - għallinqas mhux kulur minn dawk normali li kien jaf Salvu. U l-pulizija u l-militar rahom ma jharsux lejh, wiċċhom iż-żewġ fillieri lejn in-nofs pajjiż tagħhom. Kienet kollha kemm hi dehra li laqtu lil Salvu.

Il-Hajt kien goff u kbir, imma kellu semplicità shiħa madwaru. Salvu sthajlu xi alla mħares sew minn żewġ popli. Sthajlu alla mhux għax Salvu kien jaf b'xi divinità, iżda għax fis-sens reliġjuż normali ta' bniedem Malti Salvu hass fidi qawwija fil-qawwa tal-Hajt. Kien ċert li kien hemm xi setgħa misterjuża ma' dehra hekk sempliċi u kbira. U r-rispett tal-militar u l-pulizija? U l-biza' ta' kulhadd biex iħares lejn dan il-hajt? U Salvu raqad.

L-ghada, meta Salvu l-iġgant kien reġa' qed jaħdem ma' l-art innota li l-ispija kien resaq aktar viċin tiegħu u kien qed iħares lejh aktar mis-soltu. Salvu kien ċert li ndunaw li ħares. Ma kinetx xi haġa li hasditu. Kien jaf li mhux suppost iħares lejn il-Hajt u kien jaf li seta' jistenna xi tip ta' kastig. Bhas-soltu l-kobor naturali tiegħu u s-semplicità ta' mohħu għenuh biex ma jinkwetax hafna dwar x'setgħu jagħmlulu. Iżda Salvu kien ċert wisq mill-hajja li kien iġħix fiha, u kien jaħseb li l-hajja ma tistax tinbidel hafna minn dik li kien jaf għal snin twal. Allura kienet haġa li jista' jifhimha kulhadd li wara nofs siegħa xogħol Salvu reġa' ħares lejn il-Hajt. Din id-darba kien donnu qed jisker bis-seher ta' hajt hekk għoli, hekk qawwi u glorjuż. Ma setax jaqla' għajnejh malajr minn fuq il-faccata bla kulur ta' materjal iebes li, kif kienu jghidu fis-Sud, ma seta' jinkiser b'xejn. Għajnejn Salvu ngibdu lura lejn ix-xogħol biss meta sema' hoss fdejh u nduna li l-ispija kien waqa' ma' l-art fi speċi ta' hass hazin.

Salvu ħares lejh għal ftit, skantat kif bniedem kuntent daqs Spiru kien tah mejt fuq ix-xogħol. Fil-fatt, il-ġrajja ma kinetx eżattament hekk, u l-ispija kien nizillu ftit tad-demmi minn rasu meta għajnejh infurmawh bl-arroganza ta' Salvu. Qatt qabel ma kien ra bniedem iħares lejn il-Hajt. Għali kien iltaqa' ma' problemi ta' nies li kienu xi ftit imdejqin, xi ftit individwali, u hekk, iżda lejn il-Hajt? U biex iżżid, kien bniedem fis-sala

tieghu. Imma ma jistax jinghad li Salvu ddispjaċih hafna meta ġiethom aħbar ufficjali fis-sala li l-ispjja miet ghax inqalghu kumplikazzjonijiet fl-isptar. Salvu sempliċiment baqa' jiftakar kif gew erba' mill-militar, gabruh u haduh.

Naturalment Salvu komplja jahseb dwar il-Hajt. Kien hemm xi haġa tiġbdek fih. U meta hares kien ra mara. Ma setax jagħraf minn fejn giet, jew għalfejn dehret hekk stramba, qisha hares imbiegħed mhux bi spazju iżda b'xi haġa ohra. Għamel granet shaħ jahseb kif il-Hajt kien jidher qisu mara. Mara hi mara u hajt hu hajt. Izda forsi mhux il-Hajt. Forsi kellu hares il-Hajt, jew forsi Salvu kien injorant wisq biex jifhem x'kien qed jġgri. Kien hares direttament ġol-Hajt u ra lil Klara 31487(N) qiegħda tħares lura lejha. Klara kienet f'wahda mill-mixjiet tagħha, f'wahda mill-beżgħat tagħha, meta ċediet kollox u harset biex johduha, biex jehilsu minnha. Makinetx tajba hajjitha. Kienet marida, u kienet taf. Harset biex tagħmel bħall-qattus li ma beżax u stenniet l-aghjat, l-istorbju u sparatura.

Meta Salvu hares u ra mara ma riedx hlief jahlef li jqiegħed moħħu f'postu. Xtaq li jara ċar, xtaq li jibda jifhem, xtaq li kellu ftit minn Nordiku biex ikun Sudista tajjeb — imqar moħħ tajjeb biex ikun jista' jahseb sew. Ftit metri bogħod Klara 31487(N) kienet rat li mill-Hajt kollu ma kienx hemm hlief il-gradha kbira li hdejha kien hemm għassa fuq żewġ naħiet. Rat nies jahdmu fl-art u waqfet skantata lejhom. Qatt ma kienet semgħethom jahdmu, qatt ma rathom, qatt ma harset. U issa f'salt id-dehra bdiet timtela hsejjes ta' xogħol. Imbagħad spallejn Klara niżlu 'l isfel u baqgħet hemm imwahaħla lejn in-naħa l-hażina. Is-Sud?

Hadd fis-Sud ma ta kas ta' Salvu u hadd fin-Nord ma ta kas Klara 31487(N). In-nies viċin Klara baqgħu mexjin u shab Salvu anqas biss harsu lejha. Klara bdiet tiehu nifs qawwi u ma felhitx it-taħwid fir-ritmu ta' qalbha. Fejn hu l-Hajt? Fejn hu l-Hajt, qalet imwerwra. Kienet waqgħet dinja fuq ohra? Kienet giet fis-Sud? Fejn huma s-slavaġ? Klara mbagħad halliet kollox jaqa' biex harset lejn Salvu. Kollox kien tant vag li ma kellhiex anqas aptit tfitx raġuni. Bhas-soltu kienet hasbet wisq u issa ma setgħetx tara l-hwejjeg li jeżistu. Imma Salvu baqa' quddiemha, qisu anġlu kbir hiereġ miċ-ċpar, u l-unika persuna għal snin shaħ li harset lejha, veru harset lejha.

Salvu kien biddel it-tattika ta' hsiebu. Ma riedx jipprova jifhem imma ried iħalli din it-taħlita pjaċevoli ta' Hajt-mara li donnu kien interessat fih sew. Salvu kien ra hafna nisa qabel Klara imma din kienet harset fih, u kienet żgħira daqs tifla. Salvu ra lil Klara tixbah lil tifla u daħak. U meta

Klara nizzlet spallejha, sfhajjilha qieghda taghmel biex iddahhku aktar u xejrilha. Kienet biżżejjed dik it-tixjira u Klara ġiet f' taghha. Dawret tigrì wiċċha lejn in-Nord, ghattiet ghajnejha u stenniet sakemm ma ġara xejn.

Dan huwa l-hames kap.

X'imkien żewġ ilhna nstemghu jitkellmu.

"Każ uniku."

"Veru imma jien ta' l-idea li nhalluhom."

"Kieku kif ghidt int, ikunu esperiment. Xejn, xejn naraw sa fejn jaslu. Naraw jekk jinkisrux bejniethom."

"Int x' ghidt li jisimha?"

"Klara. Taghkom Salvu hux? Ma nafx fejn sibtuh ġgant bhal dak. Dak inkontrollabbli jew?"

"Lanqas xejn. Qisu naghga. Ahna s-sistema taghna ma tantx tħalli nies inkontrollabbli."

"Minn daqshekk anqas taghna kif tara. Klara hija ta' rasha wisq, dak kollox. Bdilnielha x-xogħol, imma għalxejn. Uff, ġieli jxebbhuk dawn in-nies. Xogħol biss. Tahseb li se tistrieħ u ara — problema wara l-oħra."

"Fuq livell taghna l-politika hija hafifa, izda fil-livell komuni anki ahna nsibu injoranza kbira. Xi dwejjaq, ma jifhmux xi trid minnhom. Tgħallem u tgħallem u għalxejn. Tgħallem il-passat u joħolqu wiehed huma. Tgħidilhom kif jahsbu u aghar..."

"Kif tahseb li tispicċa bejn dawn it-tnejn?"

"Jien ngħidlek li jispicċaw jitkellmu."

"Jitkellmu? Minn ġol-Ħajt?"

"Aghthom iċ-ċans. Il-biża' jibda jmurilhom meta jaraw li ma ġara xejn."

"Ikun l-ewwel każ kieku jitkellmu."

"Kien hemm hafna qabel li ħarsu lejn il-Ħajt?"

"Ma tafx li dak suppost sigriet?"

Iż-żewġ ilhna hawn infexxew jidhku.

"Għidli s-sew, hemm hafna minn tagħkom li jħarsu lejn il-Ħajt?"

"Hemm xi ftit. Hafna jagħmluha bla hażen, għax ikunu jridu jaraw il-Ħajt wara xi lezzjoni fuqu. Oħrajn jagħmluha għax tegħlibhom it-tentazzjoni. Imma n-numru ta' dawn, ikkomparat mal-bqija hu ftit. Il-parti l-kbira tan-nies jadurawh il-Ħajt u ma jissugrawx iħarsu lejha għax jibzghu minn xi setgħa."

"Kif trid timxi magħhom hux? X' distanza bejn din il-hajja u l-ideali

tagħna. Jien għeli nohloq li jiġi żmien meta nfehmuhom li bejnietna m'hemmx il-mibegħda u firda li dahlet bejniethom. Id-dnub hu li huma poplu u aħna mexxejja."

"Eeh, imma trid tifhem li d-differenzi bejnietna għadhom. Pereżempju, int żgur ma temminx fil-kapitaliżmu u fil-libertà. Jien tgħallimt li l-kapitaliżmu hu forma ta' libertà li m'hawnx bhalha. U mhux veru li l-haddiem ibati fil-kapitaliżmu, il-haddiem ibati ma' individwi li jibqgħu l-istess f'kull sistema. Wara kollox, tagħkom mhix forma kapitalista wkoll fejn l-elit hu l-militar? Aħna nemmnu fil-flus u l-gid, intom fl-ubbidjenza bil-biża' — iż-żewġ sistemi jiċcentralizzaw grupp ta' nies fuq l-oħrajn."

"Ma naqbel miegħek xejn. Il-libertà l-ewwelnett mhix li thalli soċjetà tiffirma b'mod li parti minnha dejjem tbatì, dik mhix libertà dik hija mohqrija aċċettata. Barra minn hekk, xi dritt għandu bniedem ta' aktar skola, ta' aktar moralità, ta' aktar flus, imexxi s-soċjetà? Dawn il-kriterji m'humiex hwejjeġ li bnieshom hu, huma frott ta' natura li twieled fiha. U jekk niehdu n-natura biex naghżlu grupp ta' nies fuq l-oħrajn allura għalfejn ma naghżlux kriterji oħrajn min-natura? Min qal li bniedem ta' skola għandu jkun fuq bniedem bla skola? Mhux hekk ġara fil-passat?"

"Imma int semmejt il-moralità wkoll."

"Il-moralità, jew reliġjon, tista' tkun mod kif elitista jilhaq fuq shabu. Jippretendi li hu aktar morali u allura li għandu jaħkem. Dan kien l-iżball tar-reliġjon antika. Reliġjon, kif nifhmu jien hu mezz kif issir aktar kalm, aktar umli, u kif tibża' tiġġudika lil min ma jafx ighix bhalek. Reliġjon ma jsibx differenza u jara t-tajjeb f'kulhadd. Reliġjon ma nahseb x li għandu jkun firda bejn min jimexxilu jghix hajja morali u min le. Jien ma nafx kif kien eżatt ir-reliġjon f'Malta imma naf li holoq biża' f'min ma kienx kapaċi jkompli miegħu."

"Il-biża' jista' jinholoq minn sens ta' misthija, jew sens ta' inkapaċità, mhux għax tiġi intimidat. Forsi min kellu kontra-reliġjon kien iħares lejn l-inkapaċità morali tiegħu aktar milli lejn l-indhil ta' haddiehor. Forsi kienet għira għas-sewwa, għira għal min jaf ighix. Imbagħad finalment jien dejjem l-istess ngħid: Min jaf x'inqala' sew fil-passat?"

"Veru! Saret diffiċli tifhem x'gara u min kellu tort. Mhux għax hu xi passat ta' elf sena ilu, imma għax b'xi mod hu passat li mrexxielhom iħassruh. Jien għandi memorja ċara mill-bini tal-Hajt 'l hawn. Qabel niftakar taħwid biss."

"Kultant nahseb li hadd ma kellu tort, għalhekk inqala' dan l-għawġ."

Forsi ż-żewġ nahiet kellhom raġun, u l-iżball kien l-eskluzjoni ta' xulxin. Huma marru kontra l-binja umana mhux kontra xulxin — għalhekk dejjem kien hemm oppożizzjoni.”

“Fil-fatt il-firda bejnna hija argumentattiva. M'hemmx opposti bejn kapitaliżmu tagħkom, u soċjaliżmu tagħna, hemm differenza fl-għażla ta' hajja.”

“Imma ngħid jien, allura kif hemm hajt? Kif hemm pajjiż maqsum?”

“Faċli. Fuq livell tagħna d-differenza hija minima, dettalji ideoloġiċi li hargu mill-hajja. Min studju l-hajja mod, u min iehor, sakemm sabu raġunijiet differenti. Il-problema tar-raġuni hija li dejjem tista s-sib raġuni ġdida. Hija l-fidi li żżommok ma' raġuni wahda, u ġieli l-injoranza — jekk mhumiex l-istess haġa. Issa fuq livell komuni n-nies żgur ma tfehimhomx bid-dettalji ideoloġiċi li bihom tinholoq differenza, allura flok differenza hloqna oppożizzjoni biex minghajr ma nfehmu raġunijiet tqal u studjati, lin-nies infehmuhom li għandna bżonn appoġġ f'argument għall-ġid tagħhom. Mill-appoġġ tagħhom stess in-nies jifhemu s-serjeta ta' l-argument. Mur fiehem lil xi bidwi mill-antik li din hija ġlieda bejn elitiżmu u soċjaliżmu. Fil-hajja ta' kuljum tiegħu tista' tfehmha l-aktar li ma' dawn ibati inqas, u ma dawk aktar.”

“Interessanti! Nahseb li b'hekk fl-antik inholoq il-klijenteliżmu, biex fil-hajja ta' kuljum bniedem jifhem li hemm sistema li aktar tagħtik ġid minn ohra. Kif aktar seta' politikant ifiehem li hu favur in-nies? Id-dnub hu li meta tiġi għall-hajja Prattika ta' kuljum in-nies jirċievu l-istess favuri u hsara m'għand gvernijiet differenti. Ejja nammettu, veru nammettu f'sigriet assolut: mhux iż-żewġ nahiet fil-hajja ta' kuljum ibatu l-istess?”

“Veru.”

“Allura fejnha l-ideoloġija?”

“Għax qabel ma gġib l-ideoloġija fir-realtà trid iġġib l-appoġġ u teqred kull xkiel.”

“U fil-proċess tagħmel aghar mill-ideoloġija 'opposta'. Toqtol lil uliedek biex issalvahom mill-għadu.”

“Ilum hu diffiċli li l-ġrajja tieqaf. Nistgħu nieqfu u nfehmu lin-nies li kien argument biss, li fil-hajja ta' kuljum m'għadx hemm differenzi kbar, li kienet ċajta!”

“Forsi kienet ġlieda għall-poter.”

“Minn politikanti antiki? Din mhix l-ewwel darba li smajtha.”

“Kif anka lilna m'għallmuna xejn fuq il-passat? Ma nistgħu nkunu ċerti minn xejn. Anki hajt ta' ftit aktar minn ghoxrin sena għamluh jidher

qisu ilu mitejn sena. Tiftakar meta damu xi hames snin jew aktar itammbru li qed jinbena.”

“U kieku konna nafu l-passat? Konna noqoghdu nwaħħlu f’dak u fl-ieħor biex niġġustifikaw illum. Konna noqoghdu nnaqqu fatt ’l hawn u ’l hemm, u nibqgħu fejn aħna.”

“Insomma fil-ħajja ta’ kuljum m’hemmx post għal differenzi. Din hija kreżija li fuq idea waħda tibni ħajja. Il-ħajja tinbidel u l-bżonnijiet jinbidlu wkoll. Spiċċat l-era ta’ ideoloġiji għalkemm għadna kif għadna. Hija stupida llum li tfitteż kapitaliżmu liberu, jew soċjaliżmu ġust, meta l-bniedem individwali qed ifittixhom minn jeddu u jibdilhom skond sitwazzjoni u bżonn.”

“U jsibhom hafna qabel sistema governattiva. Forsi gvern għandu jgħin aktar milli jissuġerixxi ħajja. Nahseb naqbel miegħek li gvern ma jstax ilaħħaq mas-sitwazzjonijiet individwali u jitlef hafna appoġġ meta jipprova jikkonvinċi.”

“Min-naħa ta’ l-individwu nahseb li ż-żewġ gvernijiet huma l-istess. Għid il-veru mhux fiż-żewġ nahiet hemm il-qerda ta’ libertà? Xejn, xejn il-ħajt innifsu hu diġà xhieda ta’ għadu li trid taħseb dwaru l-hin kollu - u kif jistgħu jgħixu dawn l-imberkin b’għadu wara l-bieb?”

“Is-sitwazzjoni m’għadhiex f’idejna. Issa d-destin.”

“Kemm hu ħażin l-estrem.”

“X’jiġifieri?”

“L-estrem. Mhux l-estrem li ġab dan kollu? Int l-ewwel għidt li r-raġuni fehminnieha bl-appoġġ tan-nies li riedu jifhmuha stess.”

“Veru.”

“Mhux dak l-estrem! Meta ppruvajna nimmaginaw dinja kapitalista, jew soċjalista. Kif qatt jista’ jkun? Il-fatt li numru kbir ta’ nies ikollhom idea differenti minn tagħna għandu jgħallimna l-ewwelnett li hemm aktar bżonnijiet fil-ħajja milli l-ideat tagħna biss. Din mhix ħajja, din hija egoċentriżmu ideali. U qatt, qatt f’miljuni ta’ snin ma tinstab soluzzjoni fl-appoġġ. Qatt. Hija biss hela ta’ hin, jew mod aktar elaborat kif il-bniedem jissodisfa l-għlied mistur go fih, din il-ħajja ta’ pika. Jaħasra, ma ħsibt xi darba bħali li billi tiġbed nofs poplu warajk hloqt problema dejjiema bla ebda ċans ta’ mistrieħ? Anki jekk tkun veru egoist u tfitteż il-poter li semmejna l-ewwel, x’poter hu li jkollok nofs poplu kontrik? Hija ħolma, ħrafa u naturalment traġedja.”

“Fuq livell komuni ma rnexxielna noholqu ebda differenza, u fuq livell tagħna hloqna estremitajiet ta’ sistemi li ma jagħtux ċans lil xulxin.

Nahseb li qed jappoggjawna fuq estremi li fil-prattika taghhom ta' kuljum ma jezistux."

"X'filosofija hierga llum."

"Veru. Ilna ma nitkellmu hekk. Ixorbu dak ha ngiblek iehor."

"Ma nistax indum hafna ta."

"Inti issa hu iehor u itlaq."

"Mela fuq Klara u Salvu, inhalluhom. Qbilna?"

"U ahna hemm xi haga li ma qbilniex fuqha?"

"Izda wara, l-proċess tas-soltu hux hekk?"

"Dażgur, inkella n-nies jindunaw li ma għalhom xejn u jinsew il-Hajt. Immagina l-kaos kieku. Revoluzzjoni shiha."

"Forsi xi darba jinzel il-Hajt."

"Forsi."

"Hares, qabel nitlaq. La għidna dan il-kliem kollu nhossni għandi nistaqsik haga."

"Fajjar."

"Int qrajt u għallmuk x'kienu l-piki antiki. Illum temmen f'kapitalizmu, soċjalizmu, reliġjon, il-barrani f'Malta, l-istudju professjonali, ix-xogħol tal-haddiem komuni u l-bqija ta' l-ideat u s-sistemi li emnu fihom? U haga oħra, ippermetteli, qatt fhimt fl-iskola taghkom għalfejn kull sugġett kien jinqasam fi tnejn fil-parlament antik, u kif jew għalfejn li taħseb mod fuq sugġett kien ifisser li int ma' naha wahda bilfors?"

"Nammetti li sa llum għadha vaga hafna t-tifsira ta' hafna ideat antiki bħal kapitalizmu, soċjalizmu, reliġjon u l-oħrajn. U naf biss nirrepeti dak li tghallimt. F'qalbi ma nemminx aktar fihom hlief bhala lezzjonijiet tedjanti. Il-mod li kienu jghegluna nahsbu fuq ċerti sugġetti, kif mod kien tajjeb u mod hazin — bħalissa qed nahseb fuq lezzjoni dwar il-barranin f'Malta — kien iġeġhlni nahseb bil-kontra u nipprova nifhem fl-istess hin x'post kellu l-argument fis-sistema ta' llum."

"Allura ahna l-istess. U forsi anki dawk it-tnejn, Klara u Salvu, huma l-istess. Forsi hasbu wisq fuq li tghallmu."

"Kieku kien hawn post għal tnejn oħra hawn fuq konna ntellgħuhom magħna. Imma l-pajjiż żgħir wisq biex jitmexxa minn erbgha min-nies."

"Tassew. Hallejte. Id-darba li jmiss int trid tigi. Sahha!"

"Sahha!"

Dan huwa s-sitt Kap.

Veru li Salvu u Klara 31487(N) kienu għaddew minn esperjenza unika, u din, kif wiehed jistenna, halliet l-effett tagħha fuq il-hajja ta' kuljum tagħhom. Klara 31487(N) kienet xi kultant tieqaf mix-xogħol fl-uffiċċju tagħha u taqbad thares fil-hajt quddiemha. U fuq l-istess hajt kien jiffaċċa Salvu jxejrilha u jitbissew hafif. Klara kienet tagħmilha apposta, biex thoss il-kuntentizza u thossha mixtieqha minn xi hadd. Qabel ma kienx hemm avventuri ta' dan it-tip, avventuri bejnha u bejn raġel, fejn hi kienet tixtieq li tkompli tarah. Allura Klara għamlet l-aktar haġa mistennija: irreprietet u rreprietet il-grajja fuq il-hajt tad-dar-uffiċċju sakemm għaliha il-hajt sar fih innifsu eċitament, gost u memorja friska.

Salvu gieħ l-aptit fl-ikel u kien jiniehed f'qalbu jara lill-ispjia l-gdid jagħtih daqs l-ohrajn. Ftakar f' meta Spuru kien gieġgħlu jiekol. Issa ried jiġi Spuru biex jara lil Salvu jibla' l-ikel qabel ma kellu ċans ixommu. U barra minn hekk Salvu kien sar dilettant kbir tal-Hajt. Talab biex jerġa' jmur lezzjonijiet dwar il-Hajt, u kull filgħaxija kien johlom bil-qawwa speċjali li kellu l-Hajt f'li jagħtik dak li l-aktar tixtieq. Il-Hajt kien tah mara lil Salvu. Ma fehemx kif u għalfejn, imma kien tah mara helwa bi spallejha mnizzlin. U kienet qasira hafna. Salvu kien ċert li Klara 31487(N) kienet waħda li kellha bżonn min jieħu hsiebha. Raha thares lejha u donnha titlob l-għajruna.

Fil-fatt, kif jiġri ma' hafna umani normali, Klara u Salvu kienu għrew hafna b' mohħhom u immaginaw aktar milli raw fl-ewwel esperjenza ta' mhabba. Salvu kien beda johlom bi Klara f'idejha, eżatti bħal tifla li trid min iżieġhel biha. U Klara sa jumejn wara l-episodju rat fuq il-hajt lil Salvu l-kbir ifarrak il-gradat tal-Hajt u jgħaddi għal hdejha. Kienet ta' l-għageb kif żewġ holmijiet f'nahiet differenti kellhom ikunu hekk kompa tibbli tant li kemm Salvu kif ukoll Klara qablu li Salvu kellu jkun mezz ta' protezzjoni u Klara mezz ta' ġentilezza u hniena għal xulxin.

Meta kienu għaddew ġimagħtejn Salvu u Klara 31487(N) kienu harsu lejha xulxin aktar minn darba. Kull darba kien hemm il-biża' fi Klara u l-għarfien f' Salvu li qed jagħmlu hażin. Kull darba taw kemm-il harsa madwarhom, l-aktar lejha il-pulizija u l-militar. U kolloxx kien għadu f' postu hliel li l-kulur misterjuż tal-Hajt sar inqas qawwi għal Salvu, u l-gradat kbira iżolata mingħajr hitan fuq il-għnub dehret aktar redikola għal Klara. Izda t-tnejn kellhom biżżejjed għaqal li għalissa jhallu dawn il-kurżitajiet f'idejn il-kbarat. La raw li l-militar u l-pulizija injorawhom dan kien biżżejjed.

Ma kienu jagħmlu xejn speċjali f'dan it-tip ta' laqgħat. Salvu kien jistrieħ fuq il-baqqu u jħares kuntent lejha, u Klara tintelaq qisha ċarruta tħares kuntenta lejha. Kienu jitbissmu t-tnejn u jħallu rashom tinzel fuq ġenb biex iħarsu lejn xulxin minn angolu differenti. Kienet verament ta' hena għalihom din il-biċċa u l-ħolm id-dar u s-sala kien dejjem qed isir aktar elaborat. Imma kienu kemm kienu kuntenti f'din il-logħba ta' ħars u t-bissim, Salvu dehirlu li kellu jagħmel aktar. Fis-sitt laqgħa Salvu beda jxejjer lil Klara 31487(N) u jagħmlilha sinjali biex tersaq aktar lejn il-Ħajt, waqt li hu kien telaq il-baqqu għalkollox u b'għajnejh seqer fuq l-għassa militari għamel passi zgħar lejha. Salvu ma ra lil hadd jiċċaqlaq jew iħares lejha, u ġo fih dahak bi shabu li kienu għadhom jaħdmu. Imqar, qal f'qalbu hu u miexi, jagħtu titwila lejn il-Ħajt u jifhem li m'hemm xejn perikoluż. Dażgur, kompli johlom, li ma jriduniex inħarsu lejha, min qatt kien jobsor li l-Ħajt kellu din is-setgħa kollha?

Salvu kellu raġun jaħseb hekk. L-ewwelnett kien maħkum mill-fatt li l-Ħajt kien speċjali, qisu spazju kbir u b'saħħtu. It-tieni kien għadu qed jara lil Klara, u t-tielet kien qisu miexi f'boğħod li ma jeżistix, qisu mbieghed mix-xebba sew waqt li jaf li sitt jew seba' passi oħra kienu se jressquh viċin hafna tagħha. Din li qisu miexi distanza twila bi ftit passi għogħbitu lil Salvu u ma fehmx li kienet biss l-effett ta' snin ta' tagħlim dwar il-Ħajt. Fis-sempliċità enormi tiegħu Salvu sab kompromess immedjat bejn it-twemmin sod tiegħu f'ħajt u l-interess fi Klara.

X'hin Klara rat lil Salvu riesaq lejha kien se jagħtiha hass ħazin ieħor. Kienet għadha mhix ċerta mill-Ħajt u x'kien qed jiġri, u madwar Salvu ppreferiet li terġa' tara ċ-ċpar li kienet rat fil-bidu biex forsi n-nuqqas tal-Ħajt jidher vag u jkollha ftit tama li l-ħajja kif tafha hi teżisti. Ħarset lejha u ma tat kas ta' xejn aktar. F'biża' li għaġġel lil qalbha bdiċt tikkonċentra aktar fuqu biex id-dehra ta' madwaru tisparixxi għalkollox. Klara miskina kienet taħseb li jekk ma tarax il-periklu dan ma jeżistix. U meta rat lil Salvu mdawwar bis-shab li holqot hi, hasbet li għamlet xi forma ta' protezzjoni għalih.

Għall-ewwel f'din is-sitwazzjoni la Klara u lanqas Salvu ma tkellmu. Setgħu kieku jisimghu il-bqija ta' shab Salvu jaħdmu fuq l-art, iżda huma nnifishom ma kinux ċerti jinstemgħux minn xulxin. Imbagħad Klara rrealizzat li kienet viċina ta' Salvu daqs li kieku kienet tkun meta tkellem lil xi hadd. Għarfet ukoll fl-istess sekonda li anki hi kienet imxiet xi ftit lejn il-Ħajt. Waqt li minn naha taha li ddu f'salt u tmur tiġri lura, min-naha l-oħra tkellmet.

“Int x’jismek?”

“Salvu jien, Salvu.”

“Jiena Klara 31487(N).”

Salvu hawn kemmex mohhu u beda jahseb x’isem stramb kellha. Imbagħad hassu kwiet wisq u pprova jikser is-skiet.

“Inti tgħix hawn? Kif ġejt?”

“Jiena Nordika.”

Qalb Salvu kważi niżlet fl-art. Nordika? Kien qed jitkellem ma’ Nordika?

“Kif jista’ jkun? Mela qbiżt il-Ħajt?”

“Jien ma qbiżt xejn. Jien ħarist din in-naħa u rajtek. Forsi qbiżt int.”

“Le ħija, jiena ma qbiżt xejn anqas.”

“Allura, għid, jekk ma qbiżniehx il-Ħajt kif qed nitkellmu?”

“Ma nafx ta. Tgħid hemm xi toqba fil-Ħajt?”

“Jiena kulma rajt dik il-gradha, ma rajtx toqob.”

Salvu ħares lejn il-gradha u raha tispikka fost il-vojt.

“Kemm ħija kbira dik il-gradha.”

“Allura inti Sudista hux?”

“Iva.”

“Kemm inti kbir!”

“Inti żgħira ħafna. Jaqaw ma jitimghukomx fin-Nord?”

“Le, jitimghuna. Intom veru slavaġ u kattivi?”

“Mhux dejjem, għal siegħa kuljum.”

“Allura veru qiskom annimali u toqtlu ’l xulxin?”

“Uuu, fejn sejra. Anqas qatt. Dan min qallek hekk?”

Klara gidmet xufftejha u beżgħet li se ddejq. Din l-ewwel darba li kellmitu u insultatu. Malajr biddlet il-kliem.

“Tgħid m’humiehx jarawna? Jien nibża’ ħafna ta. Tgħidx kemm jiena beżziegħa.”

“Imma mhux jagħtu kasna. Inti tibzax mix-xejn.”

“Jien minn kollox nibża’ għax qatt ma nifhem xejn, speċjalment x’irrid nagħmel biex nobdi l-gvern.”

“Aħna hawn ma nibzghu minn xejn.”

“Tajjeb! Allura jhallukom tagħmlu li tridu?”

“Le. Ihalluna naħdmu u nieklu biss.”

“Aħna l-istess.”

Għal fut sekondi reġa’ waqa’ skiet. Imbagħad Klara ħasbet li kienet għamlet biżżejjed u qalet:

“Nahseb ahjar immur lura. Ċaw.”

“Ċaw.”

Salvu baqa' jħares lejha sejra lejn in-nofs pajjiż tagħha u mhawwad għall-aħħar dar hu wkoll. Kien kellem Nordika, qal skantat meta reġa' qabad il-baqun.

Kienet haġa mistennija li wara xi jumejn Salvu u Klara 31487(N) reggħu kienu fl-inħawi tal-Ħajt jirkellmu. Bdew bħas-soltu bit-tbissim u wara resqu sakemm setgħu jmissu lil xulxin. Kienu f'genna ta' l-art proprju fejn iltaqgħu in-Nord u s-Sud tal-gzira. Ma setgħux jindunaw li ma kienx il-post li għamilhom ferħana daqskemm huma nnifishom meta Salvu qalilha:

“Kem hu sabiħ hux hawn? Li kelli noqgħod hawn għal dejjem noqgħod”.

“Veru, sabiħ.”

“Anki inti sabiħa Klara.”

Salvu kien qal dan il-kliem personali b'ton l-aktar fattwali, iżda Klara riedet taħrab 'l hinn bil-mistħija. Fejn qatt xi hadd qalilha li hi sabiħa? Klara sabiħa, hasbet go qalbha waqt li għajnejha xegħlu lejha.

“Għalfejn?”

“Heqq, għax hekk, sabiħa.”

“Tiġi miegħi? Fin-Nord? Għandi kamra żgħira u tista' taħdem miegħi.”

Miskina Klara ma kienet taf xejn li xejn dwar kif tistieden lil xi hadd u kliemha ħareġ goff u bla ton.

“Ma nafx ta. Nahseb jindunaw, jien, u mur ara x'jagħmlu.”

“Xi dwejjaq għalfejn ma nistgħux insiefru għand xulxin in-Nord u s-Sud?”

“Ma nafx. Forsi għax il-gvernijiet ma jaqblux.”

“Ahna jgħidulna li intom m'intomx tajbin għalina. Ighidu li tagħmlulna ħafna ħsara, tkissru u tfarrku u x'naf jien. Inti veru, kieku tiġi toqgħod thammeg it-toroq apposta u toqgħod tkisser il-bibien?”

“Jien qatt ma noqgħod inkisser. Ma jkollix ċans bix-xogħol, fuq kollox.”

“Imma veru li jekk tara l-blu timrad? Hekk igħidulna, li jekk intom taraw il-kulur blu timirdu f'raskom u tiġġenu.”

“Blu x'inhu?”

“Kulur din il-libsa.”

Klara wrietu l-libsa li kellha fuqha.

“Kieku diġà bdejt niġġennen għax ili li rajtha dik il-libsa. Imma ha ngħidlek haġa, jien ma nafx x’issejhulu dak il-kulur imma ahna ngħidu li hu ahmar. Ahna kullimkien bih l-ahmar, ġieli jvarja iżda xorta nsejhulu ahmar.”

“Allura tiġi?”

“Tgħid iħalluni?”

“Inti għidilhom. Għidilhom li tkellimna u ma ġralek xejn. Għidilhom li m’ahniex differenti hafna u jekk iridu jiġu jarawni.”

“Intom veru tgħaffġu l-wirdien għal xejn b’xejn?”

“Wirdien x’inhu?”

“Ma tafx x’inhu wirdiena? Għada ngiblek waħda.”

Klara 31487(N) u Salvu qalu xi żewġ kelmiet oħrajn u mbaġħad iddeċidew li għal dakinhar kien biżżejjed. Hallel aktar minn jumejn iġħaddu dejjem bit-tama li ma jinqala’ xejn, li t-toqba x’imkien fil-Ħajt tibqa’ u li jibqa’ wkoll l-interess. Il-holm naqas u floku Klara u Salvu kienu jiftakru kliem li qalu tassew. Salvu kellu wkoll xi ftit ċans biex jaqbad wirdiena u tefagħha f’kaxxa żgħira li tah l-ispjija stess.

Ftit ġranet wara hdejn l-inhawi tal-Ħajt kien hemm xena. Salvu sempliċiment ma kienx jaf x’jaqbad jagħmel bi Klara twerżaq. Għalkemm hadd ma ta harsa lejhom għax il-bqija tal-hajja madwarhom donnha kienet truxa u għamja, Salvu ma xtaqx jisma’ dak it-twerżiq. Li ġara kien inevitabbli, in-natura dgħajfa ta’ Klara rat mostru ċkejken b’hafna saqajn jagħti f’kaxxa u jħares lejha donnu jrid jidimha. S’hemm xejn. Imma meta Salvu fetiħ halqu u qalilha li kultant itiru Kalra saret isterika. Ironikament Salvu stħajjel lil Klara wirdiena meta bdiet ixxejjer b’idejha fl-arja, u hares aktar minn darba lejha u lejn il-wirdiena.

Klara 31487(N) ma dametx ma ikkalmat meta sabet il-persuna ċkejka tagħha fl-idejn kbar u ġenūli ta’ Salvu li qagħad iżieghel biha. Iżda baqgħet kultant tūniehed għax din li jerfagħha qisha rixa bdiet togħgobha u ma reditux inizzilha malajr. Meta eventwalment sabet ruhha fuq saqajha Klara harsat lejha titbissem.

“Ma nafx għalfejn qaluha li intom hżiena,” qaltlu.

“Ahna? Ahna kollha tajbin. Intom veru li jgħidu li intom morda?”

“Morda?”

“Inti inti ftit irqiqa.”

“Imma għandna nies kbar. Ejja ara xi erbgħa fil-pulizija!”

“Allura mhux daqshekk differenti.”

“Min?”

“Ahna.”

“Kieku hekk donnu. Jien kont nahseb hafna hazin dwarkom. Gieli bzajt, veru bzajt minnkom.”

“Taf x’ naghmlu! Ghalfejn ma ngħidux lil ta’ fuqna li ahna nixtiebhu hafna u forsi jiċċekkjaw? Xi tghid kieku jhalluni niggi? Jien nahseb huma ma jafux kemm ahna l-istess.”

“Hekk għidlek id-darba l-oħra. Imma jien nibza’ naqra ta. Forsi jirrabjaw u min jaf x’jiġri. Ma jhalluniex naraw lil xulxin aktar. Jien ma rridx immur lura għal hajti ta’ qabel ta.”

“Anqas jien. Hawn l-isbaħ hdejn il-Hajt. Xi tghid? Għandkom isbah minn hawn in-naħa tagħkom?”

“Le. Għax hawn hawn l-ispazju, u nistgħu niltaqgħu wkoll. Fid-distrett tiegħi kulma għandi hi kamra u jghiduli li l-hajja sabiha tgħix go kamra bix-xogħol miegħek.”

“Hawn veru m’hawn xejn. Il-bieraħ hsibt f’dan il-wisa’ u għidt min jaf għamilniex xi hsara fil-Hajt.”

“Issemmihx! Ommi mā, min jaf x’għamilna?”

“U inti hadd ma qallek xejn għax ġejt hawn?”

“Xejn ma qaluli.”

“Forsi jhallu lilek tiġi tgħix fis-Sud.”

“Mur arani kieku. Kemm tidhku bija tarawni żgħira u ma nafx naħdem. Ahna ma nistgħux naħdmu bhalkom ta, fit-toroq. Ahna kulhadd fl-uffiċini u hazin min jagħmel xi storbu fuq ix-xogħol. Gieli jiġu biex jarawna naħdmu fil-kwiet.”

“Ahna rridu naghmlu l-istorbu bilfors. Imma ha nistaqsik haġa, jekk ma taħdmux fit-toroq allura t-toroq min għamilhom?”

“Min jaf? Kemm nixtieq kont naf iktar dwarna, forsi kont inkun naf kif saret hekk il-hajja.”

“Forsi kienet hekk minn dejjem.”

“Imma allura hekk, konna mwildin differenti? Jien niftakar hajja oħra u meta kont żgħira ma kinux iġhidu Nord u Sud. Niftakar kont nilgħab mat-tfal u mmur l-iskola. U niftakar hafna postijiet. Veru kien kbir il-pajjiż. Darba niftakar qbadna vapur u morna f’pajjiż ieħor viċin u n-nies kienu jitkellmu bħalna. Niftakar il-baħar u niftakar xemx niezla x’imkien hdejh. Kienet xemx blu, il-kulur kien iġennek. Niftakar lil ommi tiġlob u missieri kwiet għalkemm imbezża’. Kultant aktar ma nahseb aktar niftakar. Ma konniex nobdu l-gvern daqs illum dak iż-żmien, nahseb, imma ma niftakarnix imdejja.”

“Jien ma niftakar xejn.”

Epilogu

Kultant id-dizastru jsehħ eżatt meta tkun qieghed fl-ahħar pass lejn xi ferħa jew suċċess. Il-waqgħa u l-wegħgħa jkunu t-tnejn akbar u titnikket l-aktar mhux bit-telfa iżda b’kif giet, għalgharrieda u fl-inqas mument ikrah. B’hekk jidhol id-dubju fil-ħajja, u b’hekk it-tama tispicċa, għax kif jista’ bniedem f’tarf suċċess ikompli jemmen f’ħajja meta xi forza, għalxejn, teħodlu kollox? Il-bniedem jistenna li l-falliment jiġi fi ġrajja kerħa, u s-suċċess fi ġrajja sejra tajjeb. U l-ħajja, f’dik l-indifferenza tas-soltu, tħawwad u tagħtħ li trid. Imbagħad ħafna jaraw li l-kapaċità tagħhom qieghda għalxejn f’ħajja hekk bierda li ma tapprezza ebda sforz. Allura armi kollox u stenna li l-ġrajja taqa’ fuqek u tiġik kif trid. Mhux xorta? Ibatu Klara u Salvu la m’hemm xejn li jista’ jsir. Din hi l-ħajja. Jew forsi hekk għamilha l-bniedem u n-nuqqas ta’ kuragg tiegħu?

Klara 31487(N) u Salvu ma damux jiltaqgħu. Ġew arrestati t-tnejn u għall-bqija tan-nies li kienu jaħdmu magħhom sparixxew. Klara giet mitluba titlaq mid-dar-uffiċċju filgħaxija, u mxiet bilkemm tiflaħ tieħu nifs bil-biza’, sakemm daħlet f’karozza u kienet telqet. Salvu kienu sejhulu qabel raqad, u mar ukoll.

Għal xahar shiħ kien impossibbli tifhem x’kien ġara lil Klara u lil Salvu. Probabbilmment anqas huma stess ma fehmu l-esperjenza li għaddew minnha fl-għejbien tagħhom. L-aktar li jista’ wieħed jagħmel hu li jissoponi li għaddew minn xi forma ta’ kastig u forsi wkoll xi füt tahrig. Iżda dan hu biss ħsieb. Jekk wieħed jelimina l-fatt li Salvu u Klara kienu t-tnejn imdejġin u għalhekk ħarsu lejn il-ħajt, u jelimina l-fatt li b’natura umana ingibdu lejn xulxin, u forsi wkoll jelimina l-fatt li ma kienx hemm ħajt u għalhekk setgħu jaraw lil xulxin, allura jifhem li Klara u Salvu għamlu ħażin ħarġu min-nofs pajjiżi rispettivi tagħhom. Min-naħa amministrattiva kien ksur ta’ liġi, storja u twemmin. Għalhekk wieħed jista jissopponi li kellhom xi kastig u mhux għax hemm xi provi.

Iżda xahar wara Klara 31487(N) reġgħet deħret dieħla f’karozza li saqet sa grada. Kienet grada kbira u goffa u d-deħra metallika tagħha kienet tqabbaħ id-dardir lil min hu sensitiv u jħobb hwejjeġ ġentili u delikati. Klara miskina ma ħasset xejn, la dwejjaq u lanqas ferħ, u anqas għarfet li dik il-grada weħida u ċassa kienet l-istess li rat hi meta tkellmet ma’ Salvu. Baqgħet ma tafx hiħ ħajja jew mejta waqt li l-grada kbira nfetħet b’mekkanizmu awtomatiku. Ma mxietx u kellha tiġi mbuttata

sakemm saqajha bdew jagħmlu l-passi.

Imbagħad marru jahifuha xi nies u ferħulha u qalulha li issa kienet fis-Sud u setgħet tistrieħ. Imma Klara 31487(N) ma kinetx taf x' inhu tistrieħ. Harset madwarha u ma rat xejn li kienet tifhem. Halliethom imexxuha 'l hawn u 'l hemm, jimbuttawha u jsejħulha Ċetta. Qatt ma tat l-iċken espressjoni li turi li taf fejn qieghda. Ċetta kienet kompletament mitlufa, mhux fil-post, imma mitlufa fiha nnifisha. Kienet każ ta' persuna li tant titef tagħrif dwarha nnifisha li ma tibqax shiħa biżżejjed biex tkun konxja. Ċetta sempliciment ma kellhiex memorja jew ħsieb ma' xiex tqabbel il-ħajja. Minn hawn 'il quddiem kienet taħdem u tiekol, tmur l-iskola u titħarreg fil-militar, kollox għalxejn. Kien ikollhom ifakkruha anki biex tiekol, aħseb u ara biex titgħallem hwejjeġ godda. Ċetta nsiet kollox, sa l-iċken oġġett. Kienet, pereżempju, thares lejn sodda u ma tifhemx x' inhi, jew taqbad pala u tiskanta lejha sakemm juruha ġurnata wara l-oħra kif tużaha. Li kellha tajjeb Ċetta kien li meta turiha x' tagħmel, sakemm ma twaqqaqhiex kienet tibqa' sejra. Dan il-fenomenu wassal lil Ċetta f' inħawi sperimentali fejn kienu jsiru studji fuq il-kapaċità umana. Kien post sigriet fis-Sud, izda ismu kien magħruf. Il-haddiema kienu jitwerwru minnu u kienu jippruvaw jidhru normali kemm setgħu minħabba li l-esperimenti kienu jsiru fuq nies anormali. Fid-distretti tal-vicin in-nies kienu jisimghu t-twerziq u l-agħjat ta' nies imġienen fil-post u dan aktar kien iqajjem biża'.

Meta Ċetta dahlet fil-post inġhatat pala u wrewha kif thaffer. Bdiet u baqgħet sejra bla kliem, bla espressjoni, waqt li kull siegħa ġew xi nies jarawha u jzommulha l-ħin. Ċetta thalliet taħdem bla waqfien u bla ikel u l-gheja li bilfors kellha wara ġurnata ma deħritx fuq wiċċha. Kompliet taħdem b'xi tlieta min-nies jistudjawha u jzommulha l-ħin. U fl-aħħar ovvjament waqgħet u mietet. Xi hadd qal, "Hmistax-il siegħa u tlettax-il minuta. Mhux hażin, hux?"

Min-naħa l-oħra Salvu 31487(N) kien qieghed fin-naħa l-oħra jipprova ma jiffixkilx u jieqaf meta ddoqq is-serena. Salvu 31487(N) ma baqax l-iġgant li kien darba. Issa kien irqiq sew għalkemm twil, u kellu xi difett f'siequ l-leminija li bih ma setax jimxi sew. Mohħu kien jithabat kuljum biex ma jagħmilx xi żball. Kien imur l-iskola kuljum u hemm iġhidulhom x'għara fl-antik f'pajjiż jismu Malta. Għalkemm ma kien jifhem xejn, u anqas biss kien jaf fejn kien dan il-pajjiż Malta, kien jipprova jiftakar kollox biex ta' l-inqas ikun jaf x'għara veru u jinsa dik il-holma kerha li darba ltaqa' ma' mara jisimha Klara 31487(N). Ma jafx

ghalfejn, imma dik il-holma kienet iġġiblu hafna uġiġh f'rasu, f'sidru u l-aktarf' siequ. Kien ċert li kienet holma hażina u ma setax jifhem ghalfejn tiġiħ meta ma ridhiex.

Salvu dara kwazi kollox fin-Nord, anki jikteb xi listi fi speċi ta' kamra żgħira fejn kien jorqod. Haġa waħda ma seta' b'xejn jitghallem: li jieqaf f'salt meta jisma' s-serena. Din li jieqaf kif inhu ma seta' jagħmilha b'xejn. Biex iġiħ kien jippratika d-dar-uffiċċju, jipprova jieqaf f'salt u jibqa' ċass lejn il-ħajt f'ħafna pożizzjonijiet strambi. Kien jirrabja meta jħares mit-tieqa x'hin iddoqq is-serena u jara l-kulhadd wieqaf — anqas wieħed, anqas wieħed ma jagħmel żball. Hu kien fortunat li sa l-ewwel ftiit granet ma kienx barra waqt id-daqq tas-serena.

Għodwa waħda Salvu kien miexi fil-hin tal-mistrieħ tiegħu, meta sema' hoss u għaraf li kienet is-serena. Salvu 31487(N) feraħ li qagħad attent biżżejjed biex għaraf il-hoss, iżda meta ħares 'l isfel ra b'disgust li saqajh kienu għadhom mexjin, il-leminija tithabat biex tlaħhaq. Salvu 31487(N) f'distrett sieket u wieqaf, xengel rasu u nfaqa' jidħak dahk kbir. Ħares madwaru lejn kulhadd wieqaf u dahk biħ innifsu u bl-iżball banali tiegħu. Wara waqa' fuq għarkubbtejh, baxxa rasu fuq il-bankina u kompli jidħak mingħajr storbu biex ma jtellifx lill-oħrajn. U haġa ta' l-iskantament, Salvu 31487(N) li qatt ma ftakar xejn dwar tfulitu kif kien qal lil mara Klara, dak il-hin ġietu dehra ta' tifel qed jilgħab ma' shabu jipprova jdahħakom waqt li huma jridu jibqgħu serji jħarsu lejħ. Salvu waqaf mid-dahk u tbişsem waqt li ġew għalih.

Ftit metri bogħod minn Salvu, xi żmien qabel, kien hemm wurdiena ġo kaxxa. Tgħidx kemm kien ilħa tipprowa toħroġ mill-kaxxa. Kienet bil-ġuħ u għajjiena sew. Ġurnata wara ġurnata m'għamlet xejn. Iżda fl-aħħar il-fortuna dahket ilħa u ma tafx kif ħarġet. Il-wurdiena ferħet ħafna u kienet it-tip indipendenti. Bdiet tiġri 'l hemm u 'l hawn, tgħajjat, tiffraħ u tiġġennen, kienet meħlusa u bilkemm riedet temmen. Kienet libera jaħasra, libera. Ħadet nifs qawwi fl-arja pura ta' barra u kompliet ġriet, bla ma taf, matul il-linja fejn kien mistħajjel il-ħajt ta' Malta. Ħadd ma ta kasha jew ħares lejħa.

Dan l-eżerċizzju wassal biex il-wurdiena waqfet tistrieħ ftiit. Ftakret f'wiċċ Salvu jidħak u wara wiċċ Klara 31487(N) imwerwra. Imbagħad reġġhet għaddiet mill-esperjenza ta' dik it-twerziqa u hi bil-kaxxa b'kollox mitfugħa fl-art. Għaliya kienet mişhuta dik il-ġurnata ta' umiljazzjoni. Imma issa, issa kienet libera. Il-wurdiena ħasbet ftiit liema naħa se tiġri u bla ħsieb xejn telqet il-ħajt biex marret lejn naħa ġo Malta.

Semghet xi storbju u rat saqajn neżlin madwarha sakemm hosbiena qalet li setghet tinzel xi sieq fuqha f'din il-loghba perikoluża. Xaqq l-gharaq ghaliha u griet lura lejn il-Ħajt, biex baqgħet sejra n-naħa l-oħra. Fi f'it sekondi l-wirdiena tghaffget.

X'imkien bilfors li sar xi żball għax miskina ma kellhiex ħtija.

TMIEM



***Il-hajja tista' tghixha, tista' taraha,
tista' tohlomha u tista' tohloqha. Dan
hu l-periklu u s-sabih ta' kull bniedem.***

***Imbaghad ghandna lingwa li biha
nqawwu l-ghajxien ta', il-harsa lejn, il-
holma dwar u l-holqien ta' din il-hajja.***

***Fuq kollox żgur li hemm Eżistenza
Wahda Assoluta li tispjega dan il-kaos
fittiexi t'hawn. Il-bniedem hu
mistoqsija immaġinattiva u fantastika
go silenzju kbir li jaf.***